

"ጠቢብ በጥበቡ አይመካ፤ ኃይልም በኃይሉ አይመካ፤ ባለጠጋም በብልፅግናው አይመካ፤ ነገር ግን የሚመካ፤ - ምህረትና ፍርድን ጽድቅንም በምድር ላይ በሚያደርግ እኔ እግዚአብሔር መሆኔን በማወቁና በማስተዋሉ ይመካ፤ ደስ የሚያሰኝኝ፤ እንዲህ ናቸው።" (ኤር. 9፤ 23-24) ይላልና እግዚአብሔር ፈጣሪያችን ጠባቂያችን አለኝታችን መመኪያችን ጋሻችን መከታችንና አዳኛችን ነው። እሱን ከልብ መውደድና ማክበር ሁሉንም ነገር ያሟላዋል።

ምዕራፍ 7

እውን ዜጎች እኩል ናቸው?

ከመለኮት መንግሥት በቀር እኩልነት በሰዎች ዘንድ ኑሮ ያውቃልን? አገር ያለ ዜጋ መንግሥት ያለ ሕዝብ መኖር ይችላልን? መንግሥት ተብሎ የሚጠራው ድርጅት የሚያገለግለው ማንን ነው? ራሱን ወይስ ሕዝብን? መንግሥት ማለትስ ምን ማለት ነው?

እነዚህን ጥያቄዎች ለመመለስ ብዙ ትንታኔዎች ይጠይቃል። ሁኖም እንደ ፖለቲካ ሳይንቲስቱ የቃላት መደብል ሳያስፈልግ በአጭሩ መንግሥት ማለት እረኛ ወይም ዘበኛ ማለት ነው። እረኛ የሚጠብቀውን መንጋ ግጦሽ ወደ አለበት እያሰማራ እንደ ሚመግብ እንዲሁም መንግሥት ለዜጎች ሁሉ እኩል አገልግሎት የሚሰጥ ሕዝብን ወደ ዕድገትና ብልጽግና የሚመራ ዘበኛ ሁኖ የሚጠብቅና የሚያገለግል የሕዝብ ሎሌ ማለት እንጂ ሕዝብን ለማስቃደትና ለመጨቆን መብት የለውም። በሌላ መልኩም መንግሥት ሕዝብ ተሰብስቦ ለመወያየት ለመመካከሪያ የፈጠረው ድርጅት ወይም ማኅበር ነው። ሕዝብ እንዲያስተዳድር ለመረጠው መንግሥት የበላይ ባለሥልጣኑ ሕዝብ ነው። የሕዝብ እንደራሴዎች መክረውበት ሕዝብ ተቀብሎ ያላጸደቀው ሕገ መንግሥት ዘላቂነት ሊኖረው አይችልም። ሕገ መንግሥት ተብሎ አይጠቀስም።

አንድ ሕዝብ ረግቶና ተስማምቶ በሰላም በዕድገት ጉዞ ላይ ያለን ወደ ጓላ ለመጎተትና ለማደህደት ሆነ ተብሎ ኃይልን ለመበታተን በተካሄደው ሢራ የራሱን ዕድል በራሱ መወሰን ከዚያም አልፎ እስከ መገንጠል ተብሎ በወያኔ የወጣው ሕገ መንግሥት ፀረ ሰላም ፀረ ዕድገት ፀረ ኃይልና ጎብረት ከመሆኑም በላይ አንድን አካል ሰነጣጥቆ ሕይወት ማሳጣት ነው። መከፋፈል ኃይልን ይቀንሳል፤ ዕድገትን ይቀጭል፤ ሥልጣኔን ይጎትታል፤ በሳይንስና ቴክኖሎጂ እንዲበለጠ ያደርጋል፤ በሁሉም መስኮች ደካማና ኮሳሳ አድርጎ ያስጠቃል።

በሕግ ፊት እኩልነት የሚል የአፍ ማሟሻ የልሳን መላሽ አላቸው። በፖለቲካ በምጣኔ ሃብትና በማኅበራዊ ኑሮ መስኮችም እኩል ዜጋዊ ድርሻ መኖሩም በዓፄ ኃይለ ሥላሴ ሕገ መንግሥት መደንገጉ ይታወቃል። ወደ ዜጎች የእኩልነት መብት ከመሻገር በፊት ነፃነት የሚለው ባዶ ቃል ከሠፊው ሕዝብ አንፃር ሲታይ ምን ትርጉም አለው? ዜጎች እንደ ዜግነታቸው የሚታወቁበት የዜግነት ማረጋገጫ ምን አላቸው? ዜጎች ተብለው የዜግነት መብታቸው ተከብሮ የሚኖሩት እነማን ናቸው? መንግሥትና ባለስልጣን ነበሩ። በአሁኑ ወቅት ደግሞ ባለ ጠመንጃ ወይስ መሬት የለሹ የሚረገጠው ሠፊው ሕዝብ? የትኛው መደብ ነው የሚለውን ጥያቄ ለመመለስ ረጅም ጉዞ የሚያስኬድ ትንታኔን የሚጠይቅ በመሆኑ "ሸላ በድፍኑ" ብዬ አልፈዋለሁ። ለጊዜው ግን አጠር ባለ መልክ ትንሿ ማስታወሻዬ ከያዘቻቸው አንዳንዱን ባጭር አቀርቦዋለሁ።

በሰሜን ኢትዮጵያ መሬት በሦስት የተከፈለ ነበር፡ አንዱ እጅ ሲሰው ለአንጋሽ ተብሎ ለቤተ ክህነት ሁለቱ ለነጋሽ ተብሎ ለመንግሥት ሲመደብ በአበሉ አከፋፈል እንጂ በመሬቱ አልነበረም፡፡ መሬቱ የሕዝብ አጽመር ርስት ነው፡፡ ከመሬቱ የሚወጣው አስራት በኩራት ግን አንዱን እጅ ቤተ ክህነት ሲወስድ ሁለት እጅን መንግሥት በአሥራት መልክ ይወስድ ነበር፡፡

የዳግማዊ ምኒልክ መንግሥት የደቡቡን ክፍል መሬት ከሦስት ክፍሉ ሁለቱን እጅ መንግሥት አንዱን እጅ ለባላባቱ ቆሮ ሲመድብ በመሬቱ ላይ ለነበረው ሠፊ ሕዝብ መሬት አልተወለትም ነበር፡፡ ያ በመሬቱ ላይ የነበረው ሕዝብ ከመሬቱ ተነቅሎ ከመንግሥት ወይም ከቆሮው እየተጠመነ በጢሰኝነት ይገብር ነበር፡፡ በዚያን ወቅት ያገራቱ ዜጎች የምኒልክ ሠራዊትና ቆሮው ብቻ ነበሩ ማለት ይቻላል፡፡ ሠፊው ሕዝብም መሠረታዊ መብቶቹ ተወስደውበት ከዜግነት ውጭ እንደ ነበር ይቆጠራል፡፡

የሰሜኑ ክፍል መሬት ከሦስት ቢከፈልም መሬቱ በቦታው ላይ ያሉ ኗሪዎች ርስት ነው፡፡ መንግሥትም ሆነ ቤተ ክህነት ከአበል በቀር ለዘር በሚተላለፍ ርስት ላይ መብት አልነበራቸውም፡፡ የደቡቡ ክፍል ግን ርስቱን ተነጥቆ የወታደር መንቀያና መትከያ በመሆኑ በመሬቱ ላይ ያለውን ጢሰኝ የማባረርና የማስቀመጥ መብት ነበረው እንዲሁም ቆሮው በተከለለለት መሬት ውስጥ ያለውን ጢሰኝ በፈለገ ግዜ የማባረርና የማስቀመጥ መብት ነበረው፡፡

መቼም ምንጊህ የ19ኛው ምዕት ዓመት ሰው ነበሩ፡፡ ከነበረው ንቃት አኳያ ሲታይ በዚያን ግዜ ይህን ከማድረግ ሌላ ሁኔታ አይታያቸውም ነበር፡፡ ባላባቱንና የመንግሥት አገልጋይን ብቻ ዜጋ የሚያደርግ አሠራር ሠፊውን ሕዝብ ከዜግነት ያገለል ቢሆንም የጊዜው ሁኔታ ያስከተለው ተጽዕኖ ሊሆን ይችላል፡፡ እንደ ሸማኔ መወርወርያ ከወዲያ ወዲህ ሲወረወር ለኖረው ሠፊው ሕዝብ ግን ያሰበለት አልነበረም፡፡ በሃየኛው ምዕት ዓመት ሳይንሳዊ ዘመን እንኳ ሳይቀር ለነበረው ያሰበለት አልነበረም፡፡

አንዳንድ ጠንካራ ጢሰኝ በጊዜ ብዛት ከቆሮው መሬት እየገዛ ባለ ርስት የሆነ አልፎ አልፎ ይገኝ ነበር፡፡ ብዙኃኑ ሕዝብ ግን አገሩን ለቆ እንደ ተሰደደ ሰደተኛ እየተንገላታ እስከ 1945 ዓ.ም. ድረስ ቆይቷል፡፡ ከ1945 ዓ.ም. ደግሞ ሌላ ቀምበር በሕዝብ ላይ ተጫነ፡፡

መሬቱ እንዲለማ ተብሎ በመንግሥት ተይዞ ከነበረው መሬት የማዕድን ሃብት የሌለበት ሰው ያልሠፈረበት የነፍጠኛ መትከያ መንቀያ ያልሆነ ጠፍ በሰላሳ አምስት ብር፣ የለም ጠፍ በመቶ ብር፣ ለም መሬት በአምስት መቶ ብር፣ እንዲሸጥ ተወስኖ የከተማ ኗሪ ነጋዴና የመንግሥት ሠራተኛ ለቆሮው ሽጉጥ ወይም ገንዘብ ጉቦ እየሰጠ በመሸገል ሕዝብ ያለማውን መሬት የመንግሥት ነው፤ የማዕድን ሃብት የለበትም፤ እያለ በፎርሙ ላይ ሞልቶ ለመሬት ጠያቂው እየሰጠ በወረዳው አስተዳደርና በመሬት ይዞታው በእኩል እየተላለፈ ለጠያቂው ይሸጥለት ነበር፡፡

በመንግሥት በኩል መሬት እንዲሸጥ የተደረገበት ዋና ምክንያት መሬቱ ባለመልማቱ ገንዘብ ያለው እየገዛ ያልማው ተብሎ ነበር፡፡ የመሬቱ ማጣሪያ ፎርም የሚጠይቀው ቦታው በባለቤትነት ያልተያዘና የማዕድን ሃብት አምቦን የመሳሰለ የሌለበት መሆኑ ተጣርቶ ሲቀርብ ለጠያቂው ይሸጥ ቢልም፤ በፎርሙ ላይ እንደተመለከተውና በወጣው ትዕዛዝ መሠረት አልተሠራም፡፡ እንዲያውም በተቃራኒነት ይሠራ ነበር፡፡

በመጀመሪያም በምዕራብ ክፍላት አገር ስለ መሬት አሻሻጥ የወጣው መመርያ ትክክል አልነበረም፡፡ ለምሳሌ ለም መሬት በአምስት መቶ ብር ይሸጥ የተባለው ሰው ያለማው የቡና ተክል ያለበት መሆኑ ይታወቃል፡፡ መንግስት መሬት ሽጦ ገንዘብ ማግኘት ወይም ሲለማ በግብሩ ለመጠቀም ከፈለገ የግዢው ቅድሚያ በመሬቱ ላይ ላሉ ሰዎች መሰጠት በተገባ ነበር፡፡ ገንዘብ እንኳ ባይኖራቸው ጊዜ ተሰጥቷቸው ቀስ በቀስ እንዲከፍሉ መደረግ ሲገባው ሰዎችን ከነ መሬቱ ለነጋዴና ለመንግሥት ሠራተኛ ገባር አድርጎ ከመሸጥ ተለይቶ አይታይም፡፡ በመሬቱ ላይ የነበሩትን ሰዎች የዜግነት መብታቸውን የመግፈፍ ያህልም ነው፡፡

ይህም የዓፄው መንግሥት ምን ያህል ያስተዳደር ብልሹነት እንደ ነበረው ቁልጭ አድርጎ ያሳያል፡፡ አሁንም ቢሆን ያ ብልሹ ሥርዓት መልኩን እየለየወጠ ቀጥሏል፡፡ ሰው የእኔው የሚለውን ርስቱን ቀምቶ በጢሰኝ ኑሮ ዜጋ ነህ ቢሉት እውነተኛ ዜጋ ሊሆን ይችላል?፡፡ በዓፄ ምኒልክ የተወሰደውን መሬት በእግባቡ ሸንሸኖ ለሕዝብ በመስጠት የዜግነት መብቱን ማስተካከል ሲገባ ይባስ ተብሎ ጢሰኝ ግብር እየከፈለ ዜጋ ይሁን ማለት ጨርሶ ከዜግነት የሚያርቅ እንጂ የሚያቀርብ አልነበረም፤ ምክንያቱም ለሁለት ጌታ ለመንግሥትና ለባለ መሬት ለማገልገል አቅም አይኖርውምና መመሪያውን ያወጡ ሰዎች ዜጋ ማለት ምን እንደሆነ የገባቸው አይመስልም፡፡

ለምሳሌ በአንድ ጋሻ መሬት ላይ 20 ቤተሰቦች ቢኖሩ እያንዳንዳቸው አምስት ልጅ ቢኖራቸው (20x5) አንድ መቶ ሰዎች ለአንድ ግለ ሰብ ከነ መሬታቸው ተሸጡ ማለት ነው፡፡ ይህ ዓይነት ጭካኔ ሕሌና ላለው ይዘገናል፡፡ ያንገፈግፋልም፡፡

አሳዛኝ ድርጊት በዚህ ብቻ ያበቃ አይደለም፡፡ በ1960ዎቹ አካባቢ በገንዘብ ሚኒስቴር ባለሥልጣናት ተጠንቀና ተወስኖ በቀረበው መሠረት "ማንም ሰው መሬቱ የሱም ባይሆን በጢሰኝነት በሚጠቀምበት መሬትም ቢሆን የዜግነት ማረጋገጫው በስሙ መገበር ሲችል ነው፡፡" በዚህ መሠረት ከገንዘብ ሚኒስቴርና ከአገር አስተዳደር የተወጣጣ መሬት ግማች ቡድን ተሰይሞ በየመሬቱ እየሔደ ጢሰኛው ገበሬ እያረሰ የሚጠቀምበትን መሬትና የቡና ተክል ሌላም ቢኖር እንዲያሳይ እየተደረገ፤ በዚያ ጢሰኝ ስም እየተገመተ በዓመት በስምህ ይህን ያህል ገንዘብ ግብር ትክክላለህ ተብሎ ሲጣልበት ጢሰኛው "መሬቱ የእኔ አይደለም እኔ የምገብረው ለባለ መሬቱ ነው፡፡ የመሬቱን ግብር የሚከፍልም ባለ መሬቱ ነው፡፡ ለባለ መሬቱና ለመንግሥት ሁለት

ግብር መከፈል አልችልም።" ብሎ ቢያመለክት በስምህ ለመንግሥት የምትከፍለው የዜግነት መታወቂያህ ነው ተብሎ የግዴታ ግብር ይጣልበታል።

ያ የፈረደበት ጢሰኛ ባለመሬቱ የእኔን መሬት በስምህ አስመዝገበሃልና መሬቱን ለቀህ ከምትሔድበት ሒድ ብሎ ያስገድደዋል። ጢሰኛውም እኔ አይደለሁም መሬት ገማችኛ ናቸው ቢልም አይሰማውም። የቡናም ሆነ ሌላ አትክልት ቢኖረው ቀምቶ ከመሬቱ ያባርረዋል። ያም ተቆርቋሪ የሌለው ጢሰኛ ገበሬ ቤቱን አፍርሶ ወደ ሌላ መሬት ሒዶ በጢሰኝነት ይሠፍራል። በዓመቱ የገንዘብ ሚኒስቴር ሠራተኛ የግብር ከፋዮችን ስም ዝርዝር ለአስተዳደሩ ከፍል አስተላልፎ ግብር ከፋዩ ሁሉ ከያለበት እየተያዘ ወደ ወረዳው ግምጃ ቤት ሠራተኛ እያቀረበ እንዲከፍል ያደርጋል። በዚያንግዜ መሬቱን በስምህ አሥገምተሃል ተብሎ የተባረረው ሰው የሚያርሰውን መሬትና የቡና ተክሌን ቀምቶ ባለ መሬቱ አባሮች ወደ ሌላ መሬት ሒዳለሁ ከመሬቱ ላይ የለሁምና ባልተጠቀምኩበት መሬት ግብር አልከፍልም የሚል መልስ ይሰጣል።

ግብር ተቀባዩ የግምጃ ቤት ሠራተኛ አቤት ብለህ ማስመለስ ትችላለህ። አሁን ግን የተጣለብህን ገንዘብ መክፈል አለብህ ብሎ ሲያስገድደው የዋሁ ጢሰኛ ገበሬ ባልተጠቀምኩበት መሬት አልከፍልም ብሎ ችክ ሲል ገንዘቡን አሟልቶ እስኪከፍል በእሥር እንዲቆይ ወደ ወረዳው ያስተዳደር ከፍል ያስተላልፈዋል። ያስተዳደር ከፍሉም መንግሥት መሬት ሰጥቷቸው በተራ እስረኛ የሚጠብቁ ወርዋሪ (ነጭ ለባሽ) ለሚባሉት ያስተላልፈውና ይታሠራል።

የዋሁ ጢሰኛ አንድ ሳምንት ከታሰረ በኋላ ቤተሰቦቹ ምግብ በማመላለስ መቸገራቸውን ሲያይ በግፍ የታሠረ መሆኑን ቢያውቅም የርሱ ታሥሮ መጉላላትና የቤተሰቦቹ መቸገር ይበልጡን እያሳዘነው ገንዘብ ባይኖረውም ከፍትም ፈላልጎና ተበድሮ ቢሰጥ ሌላ ተጨማሪ የካርኒ መቆረጫ ገንዘብ ካልከፈለ ገንዘብ ተቀባዩ አልሞላም ሞልተህ ካልከፈልክ ካርኒ አይሰጥህም ተብሎ በእስር ቤት ይቆይና እንደምንም ተቸጋግሮ በገንዘብ ሚኒስቴር በኩል ያለውን ከፍሉ ሲጨርስ፤ ያስተዳደር ከፍል ደግሞ ለመክፈልህ ማረጋገጫ ባስተዳደሩ መዝገብ ማወራረስ አለብህ ተብሎ ደረሰኝን አሳይቶ ሲመዘገብ ለጸሐፊው ሁለት ብር መክፈል አለብህ ተብሎ ይገደዳል።

እነዚያ የዜግነት መብት ያልነበራቸው ለሁለት ጌታ እንዲያገለግሉ የተደረጉት የሊሙና የጅማ አውራጃ ሕዝቦች መሬታችን አይሸጥብን አይቸርብን በማለት ከርከር የጀመሩ ለምስላኔው ጉቦ ከፍለው አቤቱታቸውን ለወረዳው ያስተላልፍላቸዋል። ወረዳው ካቅማቸው በላይ ጉቦ እንዲሰጡት ስለሚፈልግ አቤቱታቸውን ተቀብሎ ውሳኔ አይሰጣቸውም። በይግባኝ ወደ አውራጃው መድረስ እያቃታቸው የወላጆቻቸው አጽም ያረፈበት መሬታቸውን ለገዛ ወይም ለተቸረለት ሰው እየገበሩ መኖር ግድ ሆነባቸው።

ያን ውስጡ የነቀዘ መንግሥት በክርክርና ሙግት የማይዘልቁት መሆኑን ከተረዱ በኋላ "መሬቱን ጠቅልሎ አይወስደውም። የኋላ ኋላ

መሬቱ ለኛ ይቀራል" እያሉ ትንቢት ይናገሩ ነበር። ያሉትም አልቀረ ደርግ በ1966 ዓ.ም. ሥልጣን ሲይዝ "መሬት ላራሹ ከሚለው የተማሪዎች ጥያቄ በመነሳት መሬት የመንግሥት ነው ብሎ በማወጅ የሰሜኑን የርስት ክፍል ጨምሮ መሬት አልባ አደረገው። ሕዝብም የመንግሥት ገባር ሆነ፤ ከባለ ርስትነት ወደ ጢሰኝነት ተዛወረ።

የሰሜን ክፍል በመሬት ላይ የነበረው የመድን ዋስትናና አለኝታ ጨርሶ የተቋረጠ ሲሆን፤ የደቡቡ ክፍል ግን ለብዙ ጌታ ከማገልገል ለአንድ ጌታ ማገልገል ሽክሙን ያቀለለለት ቢመስልም፤ እንደ ምኞቱ የርስት ባለቤት መሆን አልቻለም። ያው ዙሮ ዙሮ ከጢሰኝነት አልወጣም። ገበሬው ርስትን በባንክ ቤት እንዳለ ገንዘቡ የመድን ዋስትናው አድርጎ የሚቆጥርው ሲቸገር ሽጦ የሚጠቀምበት አበይዞ የሚበደርበት፤ ሲያረጅ የሚመርበት ሲሞት ለልጆቹ አውርሶ የሚያልፍበት መመኪያ መሬቱን በማጣቱ ኑሮውን ሁሉ ተስፋ ወደ ሌላው ጨለማ መርቶታል። አገር የሚለውን ትርጉም አሳጥቶታል።

ያን መሬት አልባ ሕዝብ በጢሰኝነት ለባለ መሬት እየገበረ ከሚኖርበት "የዜግነት ማረጋገጫ በስሙ ሲገባር ነው" ብለው ከባሰ ችግርና ስቃይ ውስጥ ጥለውት ነበር። ያጢሰኛ ከመሬት አልባነቱ ይልቅ 'እጅግ የከፋበት በሰበባ ሰበቡ ጉቦ እንዲከፍል መደረጉ ነው። የመንግሥት መሥሪያ ቤቶች ሕዝብን ለማስቃዩት የተፈጠሩ ርኅራኄ የሌላቸው ጨካኞች ነበሩ። ስለ ፍትሕ ደንታ አልነበራቸውም። የሊሙ ኮሳ ወረዳ አስተዳዳሪ የነበረ ግለሰብ አንድ መቶ ጋሻ መሬት ከመንግሥት ገዝቷል። አንድ ሳንድ ሮቨር መኪናም ነበረው። ለሹፌሩ መቶ ብር ደሞወዝ ይከፍላል። ለመኪናው ነዳጅ ይገዛል። በዚያን ጊዜ በ1946 ዓ.ም. የወረዳ አስተዳዳሪ ደምወዝ አንድ መቶ ብር ብቻ ነበር። የእርሱ ደሞወዝ ለሹፌሩ ከተሰጠ ቤተሰቡን በምን ያስተዳድር ነበር? አንድ መቶ ጋሻ መሬት ለመግዛት የሚያስችለው ገቢ ነበረው ወይ? የሚለውን ጥያቄ የሚመልሰው ባጀት ሁኖ የተሰጠው ሕዝብ ተገድዶ በሚከፍለው ጉቦ ነው ብሎ መመለስ ይቻላል።

ይህን መሣይ ተግባር ይፈጸም የነበረው በዓፄ ኃይለ ሥላሴ ዘመነ መንግሥት ሳይንስና ቴክኖሎጂ ባደገበት በሥልጣኔ ዘመን ላይ መደረጉ ኋላ ቀርነትን አጉልቶ ያሳያል። ለወጉማ የአገር አስተዳደር ሚኒስቴር የሕግና ፍትሕ ሚኒስቴር ኢንሰፔክተሮች ተቋቁመው ነበር። በሕዝብ ላይ ተደራራቢ በደል ሲፈጸምበት ግን አልተከላከሉለትም።

"ዓሣ የሚገማው ከአናቱ ነው እንደ ተባለው የሥርዓቱ ብልሹነት ከላይ በመሆኑ ታችኛው ሊቃና አልቻለም"።

ይህን በሕዝብ ላይ ሲከራከር የነበረውን በደል ያየሁት ከ1941 ዓ.ም. ጀምሮ በአገልግሎት የተሰጠኝ መሬት ስለነበር በዚያ ጉዳይ እመላለስ ስለነበረ ነው። በተለይም በ1945 ዓ.ም. በመንግሥት ይዞታ ሥር የነበረው መሬት እንዲሸጥ ሲደረግ ከገዛሁት 4 ጋሻ ጠፍ መሬት ሁለቱን እኔ በፖለቲካ ተጠርጥሬ በዓለም በቃኝ ስታሰር ያው የሸጠልኝ የገንዘብ ሚኒስቴር የከፋ ክፍል አገር በጅሮንድ መሥሪያ ቤት ለሌላ

ሰው ስለ ሸጠብኝ ከ1962 ዓ.ም. እስከ 1964 ዓ.ም. ድረስ እየተመላለሰኩ እከራከር ስለ ነበር በየመሠሪያ ቤቱ ይደረግ የነበረውን ተመልክቻለሁ። ወደፖለቲካ ከገፋኝም አንዱ ይህ በሕዝ ላይ ይፈጸም የነበረ አስከፊ ጭካኔ ነበረ።

ያ ምንም ያልነበረው የሊሙ ኮሳ አስተዳዳሪ ያደርግ የነበረውን ቅዘት ዓይነት አሁንም በወያኔ አመራር አባላት ተደግሞ እየታዩ ነው። ምንም ዓይነት ጥሪት ያልነበራቸው የጫካ ሰዎች ያሳሰቡትን የመንግሥት ሥልጣን ባጋጣሚ ከያዙ በኋላ የጠሏት ኢትዮጵያን ነቀዝ ሁኖ በመብላት ብዙ ቢሊዮን ወረት ያለው (ካፒታል) ኩባንያና ፋብሪካ በስማቸው አቋቁመው ይነግዳሉ። ይኸው በብዙ ቢሊዮን የሚቆጠር ገንዘብ ከሰማይ አልወረደም፤ ከመሬትም አልፈላም፤ ያው በሥልጣን መከታተል የዘረፉት ገንዘብ ለመሆኑ የሚያጠያይቅ አይደለም።

ዜጋ ማለት አገሪቱ ከምታፈራው እኩል ተሳትፎ ሲኖረው፤ ሰባዊ መብት በእኩልነት ሲከበር፤ በማንኛውም እረገድ አድሎ የሌለበት፤ ፍትሐዊና ርተዓዊ አስተዳደር ሲኖር ብቻ ነው። ዜግነት ብዙ መስፈርቶችን የያዘ ቢሆንም ርስት ግን ዋናው የዜግነት ማረጋገጫ ነው። በኢኮኖሚ ግንኙነት ሕዝብ እርስ በሰርሱ እኩልነት ባለው ጥቅም ሲተሳሰር ነው። በተፈጥሮ ሃብትም እኩል ድርሻም ሲኖር ነው። ግብርናን በመሰለ ልዩ ልዩ መገልገያ መሳሪያዎች እኩል ሲጠቀም ነው። እንደ ውኃ ሃብት፤ ትምህርትና የጤና ተቋማትን፤ መገናኛ መንገዶችን ገበያዎችን በመሳሰሉ መጠቀም ሲችል ነው።

የሕሊና ነፃነት፤ የመጻፍና ሐሳብን የመግለጽ፤ ትዕይንት ሕዝብ የማድረግ፤ የመሰብሰብና በማኅበር የመደራጀት፤ ተዘዋውሮ የመሥራት ለመንግሥት ሥልጣን የመምረጥና የመመረጥ መብት ሲኖር ብቻ ነው ዜግነት የሚረጋገጠው። የታፈነና መብቱን የተቀማ ዜጋ ሊሆን አይችልም።

ርስት የሌለው፤ መሰብሰብና መደራጀት የተከለከለ፤ ሕሊናዊ ነፃነቱን የተገፈፈ፤ አፉ የተለገመ፤ እግሩ የታሠረ፤ ያገር ሃብት የቡድኖችና የግለሰብ መጠቀሚያ ከሆነ፤ መንፈሳዊ ሕይወት የሌለው፤ በበሽታና ረሃብ የሚረገፍ፤ ያለ ፍትሕ ማንም ያገኘ የሚገድለው፤ በሕግ የማይጠበቅ ሕዝብ ዜጋ ሊሆን አይችልም፤ እንደ ዜግነቱ ካልተረዳና እንክብካቤ ካልተደረገለት በችግር ግዜ ካልተደረሰለት በስተቀር ባፍ ብቻ ዜጋ ማለት ማሾፍ ነው።

የዜግነት መብት በዓፄው አገዛዝ እንዳልተከበረ እንዲሁም በወያኔ ደግሞ ዜጋ የሚያሰኙ ተቋማትንና ያስተዳደር ክልልን እያፈራረሰ ነው። ስቲት ሁመራ ከቅርብ ግዜ ወዲህ ለአስተዳደር እንዲያመች ተብሎ ከወልቃይት ወረዳ ተከፍሎ በወረዳነት ይሰየም እንጂ እንድ ወልቃይት ነው። ወያኔ አዲስ የገባ ሥርዓት መስርቶ በወልቃይት መዘጋና በሁመራ፤ ዋልድባ ገዳም የተወላጀችን ርስት እየነጠቀ የራሱን ታጣቂዎች አስፍሮበታል (መርቶበታል)። ባለ ርስቱን ወልቃይቱውን ጢሰኛ አድርጎታል። እንግዲህ ወልቃይት ለወያኔ በአድ ነው።

ሌላው የሚገርመው ደግሞ የቅባት እህል ሰሊጥና ጥጥ የሚመረተው ወልቃይት፤ መተማና አብደርራፊ ሲሆን የዘይት መጭመቂያውና የጥጥ ፋብሪካው የተቋቋመው ትግራይ ውስጥ ነው። ሕዝቡ ያመረተውን ሰብል ተገድዶ የሚሸጠው ለዚሁ ትግራይ ውስጥ ለተቋቋመው ለውያኔ መሪዎች ፋብሪካ ነው። የገበያ ነፃነት ለወያኔ የብዝበዛ ዋና መሣርያ ሆኖታል።

ወያኔ ኢትዮጵያን ለመከፋፈል የራሱን ዕድል በራሱ መወሰን እስከ መገንጠል ብሎ እራሱ ያወጣውን ሕገ መንግሥት በመጻረር የጎንደር ክፍለ አገር የወልቃይትን፤ የሁመራን፤ የጠገዴንና የጠለምትን ሕዝብ ያለ ፈቃዱ በማስገደድ የትግራይ ሪፖብሊክ ቅኝ ግዛት እንዲሆኑ አድርጓል። በዚህ መልኩ ሲታይ በወልቃይትና ጠገዴ ሕዝብ ላይ የቅኝ ግዛት (የገባር ሥርዓት) ተመስርቶበታል ማለት ነው።

የጎንደር ክፍለ ሀገር ሕዝብ

ምዕራፍ 8

የጎንደር ሕዝብ የነፃነት ትግል በ5 ዓመት የጠላት ወረራ ዘመን

በኢትዮጵያ ዓርበኝነት ሠፊ ታሪክ አለው። አሁን መነሻ ያደረግሁት ግን የዕብራተኛውን የኢጣሊያን ወራሪ ሠራዊት ለመቋቋም ኢትዮጵያዊያን አገር ወዳድ አርበኛች አነሳስ ባጭር በመንደርደርያነት ለመግለጽ ያህል ሲሆን እግረ መንገዱንም አንዳንድ ነገሮች አነሳሰሁ። ባሕል ሁሉ የመነጨው ከሃይማኖት ነው። ባሕልም ሁለት ዋና ዋና ተቋማትን ይዟል። እነርሱም ነፃነትና ሃይማኖት ናቸው። ሃይማኖት ባሕልን ቢፈጥርም፤ ባሕል ለሃይማኖት ግድግዳና ዋልታ ሁኖ አቁሞት ኑሯል። ጀግንነት ቆራጥነት አትንኩኝ ባይነትና መስዋዕት ደፋሪነት የባሕል ምርቶች ናቸው።

ሕዝቡ እንደ ሰንሰለት ተያይዞ በመቆም ኢትዮጵያ ክብሯ በማንም ሳትደፈር ለብዙ ሺህ ዓመታት በነፃነት እንድትኖር ያደረገው ለርስቱ ለሃይማኖቱና ለቤተሰቦቹ መሷይት ከፍሎ በመታገሉ ነበር። ነፃነት የክብር መታወቂያው፤ ርስት ከዘመድ አገጣጥሞ መገናኘቱ፤ ሃይማኖቱ የነፍስ መጽደቂያውና የሕይወት መመሪያው ስለሆኑ እነርሱን ጠላት ረግጦ እንዳያረክስ ቆርጦ መታገል የሁሉም ኃላፊነትና ግዳጅ ነበር። ግዳጅ ሲባል በሹም መገደድ ሳይሆን በነፃነት ለመኖር የሕሊና ግዳጅ ነው። ከሕሊና የበለጠ የለምና፤ ያለግዴታም እራሱ በፈቃዱ ሲፈጽመው የኖረ ነው።

እነዚህን እንደ ነፍሱ የሚያያቸውን ነፃነትን የሚደፍር ርስትን የሚቀማ ሃይማኖትን የሚያረክስ ቤተሰብን የሚያናጋ ጠላት ሲመጣ ከጠላቱ ጋር ሲዋጋ ቢሞትም ቢገድልም ነፍሱ መንግሥተ ሰማያት እንደምትገባ አምኖ በቆራጥነት እየተዋጋ አገሩንም ክብሩንም ሳያስደፍር የኖረው ጠንካራ ባሕል ስለነበረው ነው።

ርስት፡- ለኢትዮጵያ ሕዝብ ርስት የሕይወት ዋስትናው የኑሮው መድኃኒት ነው። በሕይወት ዘመኑ እያረሰ ይጠቀምበታል። ሲቸግረውም አስይዞ ይበደራል። ሲያረጅ ይጠርበታል። ሲሞት ለልጆቹ ያወርስዋል። ዘር ቆጥሮ በመግባት ከወገኑ ጋር ይገናኝበታል። ለዚህ የኔ ነው ለሚለው እርስቱ በመሪ ሰንደቁ እየተመራ ወራሪን እያቸነፈ በደሙ ላይ ሲሸጋገር ኑሮአል።

አንድ ሕዝብ የኔ ነው የሚለው የሚመክበት ከዘር የወረደ ርስቱ ከተወሰደበት ንቁል ነው። መብቱ ተገፏልና ወኔም አይኖረውም። ጀግንነትም ክብርም በርስት ላይ የተመሰረተ በመሆኑ ርስት የለሽ ከሆነ አገር የለውም። ርስት ትልቁና ዋናው የመከላከያ ኃይል መሆኑን ያሳወቀ ደርግ ከዘር የወረደ ርስት በመንጠቁ ኢትዮጵያን ከድቶ የወጋት ሽፍታው ወያኔ ሲያጣድፈው ሕዝብ ደርግን አጋልጦ የሰጠው ርስቱን ስለተነጠቀ ነው። ተገድሶ የዘመተውም ከልቡ አልተዋጋም። ምክንያቱም ርስቱ ይወሰድብኛል፤ ኑሮዬ ይቃወስብኛል የሚለው የለውምና።

ወያኔም ከደርግ መርሃ ግብር በከፋ መልኩ መሬት ማሸጋሸግ በሚል መመሪያው ሕዝቡን ያለ ፈቃዱ እያስገደደ ከባድማውና ከዘር ርስቱ እየነቀለ ያንዱን ለንዱ እየሰጠ ለያይቶት ሕዝብ የእኔ ነው ብሎ የሚመክበትን ጠላት ሲመጣ የሚዋጋበትን አጥፍቶታል። በገጠርም ይሁን በከተማ የሚኖረው ሕዝብ ከዘር ተያይዞ የመጣ ርስት ከሌለው የውጭ ጠላት ሲመጣ ተነስ ተዋጋ ቢሉት ፈቃደኛ ሁኖ ስለማይዋጋ በእርስት ላይ ተመስርቶ የኖረን የአገር መከላከያ ኃይል በማጥፋቱ አገሪቱን ለብርቱ አደጋ እያጋለጣት ነው። አሁንም ሕዝብ ወደ ርስቱ ካልተመለሰ ኢትዮጵያ አደገኛ ሁኔታ ላይ ትወድቃለች።

ሃይማኖት፡ በማኅበራዊ ኑሮ የእኩልነት ሥርዓቱ የባሕል መፍለቂያ ምንጭ ከአደጋ ጠባቂነቱ የመንግሥተ ሰማይ መና መጋቢነቱ ስነ መለኮታዊ ኃይሉ ውስጣዊ የሕሊና ሰላም ሰጭነቱ በዕኩልነትና ወንድምአማችነት መያያዙ የአበው ወግና ሥርዓት ሠናይ ግብረ ገብነቱ ለመብት ቁሞ ለመታገል መሷይት የመድፈር ፀጋ ሰጪነቱን እያስታወሰ እምነቱ እንዳይረከስበት ማንም ሳያዘው ሰማዕትነት አያምልጥህ እያለ በፍቃዱ ይታገል ነበር። የዚህ ዘለዓለማዊ ሕይወቱ ብሎ በሚከተለው እምነቱ ላይ ደርግ በብርቱ ተፅዕኖ የነገ ተስፋ ወደ ሌላው እምነት የለሽነት ስለመራው በደርግና በሕዝብ መካከል የማይታረቅ ቅራኔ እየሰፋ በመሔዱ የደርግን ውድቀት ይመኝ ነበር።

ነፃነት፡- የኢትዮጵያ ሕዝብ በአይበገርነት ፀንቶ በነፃነት ተከብሮ እንዲኖር ያደረጉት ርስቱን ማን ይቀማኛል በሚል እያንዳንዱ የኔ ናት ብሎ ለሚመክባት አገሩ እንደ ማዕበል ተያይዞ እየተመመ እንደ መብረቅ ጠላቱን ይበታትን የነበረው እሱ ሙቶ ርስቱና ነፃነቱን ለልጆቹ ለማውረስ ነበር ዓላማቸው። በድርጊት እንደታየው ደርግ ርስትን ባይቀማ ሃይማኖትን ባይረግጥ ሽፍታው ወያኔ የጎንደርን የወሎን የጎጃምንና የሸዋን ክፍል አገር ቆራርጦ ጥይት ሳይተከስበት አዲስ አበባ ገብቶ የመንግሥትን ሥልጣን መያዝ ቀርቶ በትግራይም እንኳ ቢሆን የእግሩ መርገጫ መሬት አያገኝም ነበር። እንዲያም ሆኖ የወያኔን አጥፊነት የተገነዘበው ክፍል ታግሏቸዋል። ጎንደርንና ደብረ ታቦርን ለመያዝ ከፍተኛ መሷይት ከፍሏል።

ቀደም ብሎም የፋሽስቱ የኢጣሊያ ጦር ቤተ ክርስቲያንን በማቃጠሉ ምርጥ የልማት መሬቶችንና የከተማ ቦታዎችን እየነጠቀ በመውሰዱ፤ መሪው ንጉሠ ነገሥቱ ጥለውት ቢሰደዱም፤ ሕዝብ ለመብቱ ለመታገል መሪ አላሰፍለገውም። ራሱ አባት እያወጣ ትግሉን ቀጠለ።

ኢትዮጵያዊያን ርስታቸውና ሃይማኖታቸው ሲነካባቸው ፈጽሞ መታገስ የማይችሉ ቁጡዎች መሆናቸውን ጠላት እንኳ ያውቅላቸዋል። በምሥራቅ በኩል የገባው የኢጣሊያ ወራሪ ጦር ሐረርጌን እንደ ተቆጣጠረ አንድ የኢጣሊያዊ መኮንን ሂርናን እንዲያስተዳድር ተመድቦ ነበር። ከአካባቢው ተወላጅ አንዱ እገሌ የተባለ ሰው በአጋዴን በኩል ዘምቶ የኢጣሊያንን መንግሥት ወግቶ የተመለሰው ነውና የሱ መሬት ለኔ ይሰጠኝ ብሎ ቢጠይቅ "ለምን አንተ አልዘመትክም" ብሎ ኢጣሊያዊው መኮንን ጠየቀው። እኔማ "የኢጣሊያንን መንግሥት አልወጋም" ብሎ

መለሰለት። ኢጣሊያዊው መኮንን "መሬት የሚገባው ለአገሩ ነፃነትና ለመብቱ ለዘመኑ ነው። ላልዘመኑ መሬት አይገባውም።" ብሎ ዳግመኛ የዚህ ዓይነት ጥያቄ ቢቀርብ እቀጣለሁ ብሎ አሳፍሮ መልሶታል ብለው በዚያን ጊዜ አስተርጓሚ የነበሩት አቶ አሰፋ ዋሴ አረጋግጠው ነግረውኛል።

ኢትዮጵያውያን ሕይወታቸው ከመሬት ጋር የተያያዘ በመሆኑ ከማናቸውም ይበልጥ ደማቸውን ለርስታቸው የሚያፈሱ ልዩ ሰዎች መሆናቸውን የተረዳው ጠላት እንኳ እንዲህ ያለ ብልህነት የሞላበት ውሳኔ ሲሰጥ ወያኔና ደርግ ግን ርስትን የሚተካ አንዳች ነገር ሳይኖር የአገሪቱን ዋና የመከላከያ ኃይል የነበረውን ርስትን አፈራርሰዋል። ከዘር የወረደ ርስትን መንጠቅ ሃይማኖትን መርገጥ ሥርዓትን ማናጋት አገር ወዳድነትን ነፃነትን አጥፍቶ ለውጭ አገር ተባቶች አገርን አሳልፎ መስጠት ነው።

ከአንድ ክፍለ ዘመን በፊት የእንግሊዝ ጠቅላይ ሚኒስትር የነበሩት ሎርድ ሳሊስተሪ አፍሪቃ የተፈጠረችው ለውጭ አገር ተባቶች (ቸነፈሮች) ነው። (Africa was created for the plague of foreigners) እንዳሉት የኢጣሊያ ወራሪ ተባይ ኢትዮጵያን ለመብላት ሲገባ ተባቶን (ቸነፈሩን) ከኢትዮጵያ ጠርኅ ለማውጣት በዓርበኝነት የታገሉት ለርስታቸው ለሃይማኖታቸውና ለቤተ ሰብ ደኅንነት በባዶ እግር ያለጫማ የተጓዙት፤ ጮማ ያልቆረጡት፤ ጠጅ ያልጠጡት፤ በሠራዊት ያልታጀቡት፤ በጌትነት ያልተዘማኑት፤ በክብር ያልተቀመጡት፤ ከመሬት ጋር ተቆራኝተው የኖሩ አገር ወዳድ ኢትዮጵያዊያን ነበሩ። በዛሬው ጊዜ አፈር ገፊ የሚባለው ነው በአርበኝነት የታገለው።

በሥልጣን ከተዘባኝነት በማዕረግ ከከበሩትም በሠራዊት ከታጀቡት መኳንቶች ውስጥ በዋናው የጦር ሚዳ በሰሜንና በምሥራቅ ዘምተው ለአገራቸው ነፃነት በጀግንነት ተዋግተው የተሰው አያሌ ናቸው። ከጦር ሚዳ አምልጠው እጃቸውን ለኢጣሊያ ወራሪ ከሰጡት ውስጥ ያምፃሉ እየተባሉ በጥርጣሬ የታሰሩ ነበሩ። እንዳደጁም በጭካኔ ተረሽነዋል። ለምንም ነገር ደንታ ያልነበራቸው፤ መሀል ሰፋሪዎች ለኢጣሊያ መሣሪያ በመሆን ያገለገሉም ቢኖሩ የኋላ ኋላ ከድተው የድል አጥቢያ አርበኞች ሆነዋል።

በዓርበኝነት ለመታገል ሁኔታው አላመች ያላቸው እጃችን ለጠላት አንስጥም ብለው ወደ ጎረቤት አገሮች ኬንያና ሱዳን ተሰደዱ። በአገር ውስጥ ያሉትን አርበኞች በፖለቲካም በቆሳቁስም ረድተዋል። በተለይ ሱዳን ውስጥ ከነበሩት ሰደተኞች እንደነ ደጃዝማች ታከለ ወልደ ሐዋርያት፤ ብላቴን ጌታ ሎሬንሶ ታዕዛዝ፤ አቶ ሕሩይ ሀዳሩን የመሳሰሉ ወደ አገር እየገቡ አርበኞችን በማደፋፈር ከፍተኛ ሞራል ገንብተዋል። ሰደት መደራጃ እንጂ መኖሪያ አለመሆኑን በተግባር ገልጸዋል። "የከበረች አገርህን ከወረሱ ሰዎች ጋር ተካፋይ አትሁን" (መቃ.26:13) ተብሎ በቅዱስ መፅሐፍ እንደተነገረው ወራሪውን የኢጣሊያን ሠራዊት ለማስወጣት የተቻለው በዓርበኝነት ያልተቻለው በውስጥ ዓርበኝነት ታግሏል።

አዲስ አበባ መሸጎ የነበረው የኢጣሊያ ወራሪ ሠራዊት በሚያዚያ ወር 1933 ዓ.ም. ድል ከሆነ በኋላ ስትራቴጂያዊ አቀማመጥ ባላት ጎንደር ከተማ ውስጥ መሸጎ በጀኔራል ናዚ ይመራ የነበረው የጠላት ጦር ምሽጉን አጠንክሮ አዲስ አበባ ከተማ በኋላ ሰባት ወር ያህል ተከቦ ቆይቶ ጠንካራው የሊማሊሞና የቁልቋል በር ጠላት ተመቶ በሮቹ እንደተከፈቱ በገዳር ወር 1934 ዓ.ም. እጁን ሲሰጥ የኢጣሊያ የምሥራቅ አፍሪካ ቅኝ ግዛት አከተመለት።

ጀነራል ናዚ የታወቀ የፕሮፓጋንዳ ሰው ስለ ነበር ከዕለታት አንድ ቀን ሕዝብ ሰብሰቦ ንግግር ሲያደርግ "የሸዋ መሸፈት የሚገባው ነው። ግዛቱ ከብሩ ጌትነቱ ጠጁና፤ ጮማው ቀርቶበታል። እኔን የሚገርመኝ የጎንደር ሕዝብ መሸፈት አሁን ምን ጎደለኝ ብሎ ነው ያመፀው!! ግዛቱ ነው፤ ከብርና ጌትነቱ ነው።" ማለቱን በቦታው ተገኝተው ንግግሩን ካዳመጡት አንዱ ደጃዝማች አርአያ ገብረመድሐን በአንድ ሰብሰባ ላይ ገልጸውታል።

ጀኔራል ናዚ የሕዝቡን ምንነት በሚገባ ሳያጠና ከፋፍለህ ግዛ የሚለውን የቅኝ ገዢዎች መመሪያ ተግባራዊ ለማድረግ ይናገረው እንጂ የጎንደር ሕዝብ ለጠላት አልገዛም ብሎ ያመፀው ግዛት ቀረብኝ ጌትነት ጎደለብኝ በሚል ሳይሆን፤ ኢትዮጵያ አገሩ ተደፍራ የማታውቀው ተደፍራ ነፃነቱ በመገሠሠ ባህሉ በመረገጡ እምነቱ በመርከቡ ርስቱን በመነጠቁ የቤተሰብ ሥርዓት በመፋለሱ በጠላት መገዛቱ ውርደትና ባርነት ሁኖበት እንጂ ከሰዎች ጋር ከመቅፅበት የሚያልፍ ሹመትና ጌትነት ቀረብኝ ብሎ አልነበረም። እንዲያውም የጎንደር ሕዝብ ይትባህል ሹመት በጀግንነት ማግኘት እንጂ ራሱን ለገንዘብና ሹመት የመሸጥ ልምድ የለውም። ኢጣሊያዊው ጀነራል ያልተረዳው ነገር ቢኖር በኢትዮጵያዊያን ዘንድ ነፃነት ርስት ሃይማኖትና ቤተሰብ የማይነጣጠሉ አንድ ሕይወት ያላቸው በገንዘብና ሥልጣን የማይለወጡ መሆናቸውን ነው። ደርግ ሥልጣን በያዘበት ጊዜያትም የጎንደር ሕዝብ ያመፀው ሹመት ቀረብኝ ፍትህ የመኳንንት ክብራ ተጓደለብኝ በማለት ሳይሆን ሰብአዊ መብት በመደፈሩና የሚያምንባቸው ሃይማኖት ርስት ባህል በመረገጣቸው ነው።

ኢጣሊያ በሕገ ውጥነት ኢትዮጵያን እንደ ወረረች "ምስራቃዊ አፍሪቃ የኢጣሊያ ቅኝ ግዛት" በሚል ሲያሟ በአምስት የአስተዳደር ግዛት ከፋፍላ ነበር።

1. ኤርትራን ትግራይን ከአንድ ላይ ቀላትላ ጎብርና ኤርትራ ብላ ሰይማ ዋና ከተማ አስመራን አደርገች።

2. ጎንደር ወሎን ጎጃምንና ሸዋን ጎብርና አማራ ብላ ሰይማ ዋና ከተማ ጎንደርን አደረገች።

3. ወለጋን ኢሊባቦርን ከፋን ሲዳሞንና ገሙ ጎፋን ጎብርና ጋላ ሲዳማ ብላ ዋና ከተማ ጂማን አደረገች።

4. ሐረርን ባሌንና አሩሲን ንቨርና ሐረር ብላ በአንድ አስተዳደር እንዲመሩ አድርጋ ዋና ከተማ ሐረርን አደረገች።

5 የዋቃዲሾ ሱማሌንና ኦጋዴንን በአንድ አስተዳደር ውስጥ አጠቃላ ንቨርና ሱማሌ ብላ ዋና ከተማ ዋቃዲሾን አደረገች።

6. አዲስ አበባንና ዙሪያዎችን የኮሚሽን አስተዳደር ብላ ሰይሞ የምሥራቅ አፍሪቃ ቅኝ ግዛት ዋና ከተማ አዲስ አበባን አድርጋ ነበር።

ወራሪዋ ኢጣሊያ በመርህ ደረጃ ኢትዮጵያዊነትን አጥፍታ ሕዝቡንም በጎሣ በቋንቋና በሃይማኖት ከፋፍላ እርስ በርስ በማጋጨት ለመግዛት ከፍተኛ ጥረት ብታደርግም ሊሳካላት አልቻለም ነበር። እንዲያውም ሕዝቡ በፈረንጅ ቅኝ መግዛቱ እየቆጨው ኢትዮጵያዊነት ስሜቱ ከዕለት ወደ ዕለት እያደገ በመሄዱ ሕዝቡን ከመቸውም ግዜ ይልቅ አቀራረቡት ነበር። ይህ አሁን ወያኔ የሚያራምደው የጎሣ ፖሊሲ ከቅኝ ገዥዋ ኢጣሊያ የተቀዳ መሆኑን አሠራሩ ያረጋግጣል።

ደብረ ታቦር ገብቶ የነበረው የኢጣሊያ ወራሪ ጦር አዛዥና ቆንሲል፣ ደላውሮ ራፋኤል ለብዙ ዓመታት በቆንሲልነት ጎንደር ከተማ በኖረበት ወቅት ካደረገው ጥናት ተንደርድሮ ይመስላል፤ የከተማውን ሕዝብ በሦስት ከፋፍሎ መኳንንቱን ከሕዝብ፣ እስላሙን ከክርስቲያን በመለየት ለመኳንንቱ ባደረገው ንግግር "ሲወርድ ሲዋረድ የመጣ የመንግሥቱ ዙፋን የጎንደሮች ሲሆን የማይገባቸው የሸዋ መሳፍንት ዙፋኑን ይዘው ያልጋውን ባለቤቶች ጎንደሮችን ገፍትረው ወደ ውጭ ስለ ጣሏቸው መልሰን እንድናስረክብ የቁሳር መንግሥት አዘን መጥተናልና አስፈላጊውን ዕርዳታ እንድታደርጉልን" በማለት ስብከቱን ነዛ። ወደ ሕዝቡ ወገን ሂደም "እነዚያ የምታውቋቸው መኳንንት ሕዝቡን በአስተዳደርና በዳኝነት ስለበደሉና ስለ ጨቆኑ ለፍትህ የቆመው የቁሳር መንግሥት በሕዝብ ላይ ያለውን የጭቆና ቀንበር ከማንቆው ላይ አውርደን ጥለን ሕዝቡን ነፃ እንድናደርግ ተልከን መጥተናል እርዱን" ይላል። ወደ እስላሞች በማቅናት ደግሞ "እስላሞች በክርስቲያኖች በመጨቆናቸው የቁሳር መንግሥት እስላሞችን ነፃ እንድናደርግ ልኮናል፤ በማናቸውም ረገድ ተባበሩን" የሚል ስብከት ማስማቱን ገሪማ ታፈረ ባልታተመው የታሪክ ገዝረ ነገር ጽሕፉ ላይ አስፍሮታል።

የታሪክ ማስታወሻው እንደሚለው ሕዝቡ በወራሪው የኢጣሊያ መኮንን ንግግር ሳይወናበድ ከስብከቱ በኋላ መኳንንቱንና ክርስቲያኑን እስላሙ ተገናኝቶ ሲወያይ ስብከቱ እነርሱን ለመለያየት የታቀደ ስልት መሆኑን ደርሰውበት በመካከላቸው ምንም ዓይነት ቅራኔ እንዳይኖር ቃል ኪዳን አድርገው ወደ ፊትም ምን ማድረግ እንደሚገባቸው ተወያይተው ባዘጋጁት ዕቅድ መሠረት ጉልበት ያለው በአርበኝነት እንዲታገል ጉልበት የሌለው በውስጣዊ አርበኝነት የጠላትን እንቅስቃሴ እየተከታተለ ለአርበኞች መረጃ እንዲሰጥ እንደዚሁም የቁሳቁስ ዕርዳታ በሕገ-ዕለት እንዲልክ ወስነው እንደተለያዩ ወዲያውኑ አርበኛው በየአካባቢው እንደ አሸን ፈልቶ ጠላትን መፈናፈኛ ነስቶ ወረዳዎችን ሁሉ በቁጥጥሩ ሥር

ስለ አዋላቸው ወራሪው የኢጣሊያ ሠራዊት በከተማ ውስጥ እንደፍልፈል መሬት ቆፍሮ ከመግባት ሌላ አማራጭ እንዳልነበረው ጽሑፉ ያትታል።

ምድር የእግዚአብሔር ሥራ እንጅ የሰው ሥራ አይደለችም። የምድር ፈጣሪዋ እግዚአብሔርም ለየአንዳንዱ እድል ፈንታው በሰጠው ምድር ላይ ነፃ ሁኖ እንዲኖር ወስኖታል። የእስራኤል መስፍን ኢያሱም ለያዕቆብ ልጆች ለአሥራ ሁለቱ ነገድ የሚኖሩበትን ምድር ከፋፍሎ ሰጥቷቸዋል። ይህንን ሲያደርግ ከአምላኩ በተሰጠው ትዕዛዝ አንዱ የሌላውን ምድር ክልል አልፎ እንዳይዝ በሕግ ወስኖታል። ይህንን ድንጋጌ የምታውቅ የሮም ቤተ ክርስቲያን ለጴጥሮስ የተሰጠውን የመንግሥተ ሰማያት ቁልፍ ይጥለሁ የምትለው ቫቲካን የኢጣሊያንን ወራሪነት ደግፋ ለወረራ የሚላከውን የጦር ኃይል ባርካ ልካለች።

የቫቲካኑ ርዕሰ ጳጳስ (ፖፑ) ለቅዱስ ጴጥሮስ የተሰጠው የመንግሥተ ሰማያት መክፍቻ ቁልፍ ስለያዝኩ ኢትዮጵያ ብዙ ዓይነት የአየር ንብረትና ትላልቅ ፈሳሽ ወንዞች የምድሯን አካል አቋርጠው የሚያልፉባት ምድረ ገነት ስለሆነች ወደ እርሷ ግቡ ብሎ በጴጥሮስ ቁልፍ በሩን ከፍቶ ለማስገባት ያደረገው ቡራኬ የኢጣሊያንን ኤኮኖሚና የሰው ኃይል አውድሞ የፖለቲካ ኪሣራ አከናንቦ መጨረሻው የተለመደውን የሮምን አወዳደቅ አስከተለ።

የኢትዮጵያ ዓርበኞች ወራሪውን ጠላት ሲታገሉ ንብረታቸው ጠፍቶ ኑሮአቸው ተቃውላ ምንም ዓይነት ጥሪት ስለአልነበራቸው የፃፄ ኃይለ ሥላሴ መንግሥት ሊያደርግ የሚገባውን ባለማድረጉ የጎዳው በግዜው የነበሩትን አርበኞች ብቻ ሳይሆን የአርበኝነት ትግልን ጨምሮ አከላከቷል። አገር ወዳድድነት ለቀጣዩ ትውልድ እንዳይተላለፍ አድርጓል።

በኢትዮጵያ አርበኞች የደረሰባቸው በደል

በኢትዮጵያ ባሕል ሁኖ ሲሠራበት የቆዩው አባት ለልጁ በኩዛዜ የሚያስተላልፍለት የአገሩን ነፃነት ርስቱን ሃይማኖቱን ባሕሉን ተግቶ በጀግንነት እንዲጠብቅ ነበር። ልጅም ከአባቱ በኩዛዜ የተሰጠውን አደራ ሳያጓድል አክብሮ ሲፈጽም ኑሯል። በአገር ላይ ወራሪ ሲነሳ ሕዝቡ ሳይገደድ በፈቃዱ ሥንቁን አዘጋጅቶ እየዘመተ፤ አባት ቢሞት ልጅ እየተካ በመዋጋት የአገርን ነፃነት ሲያስከብር ኑሯል። ነገር ግን የአፄ ኃይለ ሥላሴ መንግሥት ለቆየ የአገር ጥበቃ ባህል ዋጋ ባለ መስጥቱ ያለ ደመወዝና ሥንቅ የተዋጉትን ዓርበኞች ከነጻነት በኋላ የድካማቸውን ዋጋ ማግኘት ሲገባቸው እንዲያውም "የከፉ ቀን ሎሌ ከፋ ቀን መስሎ ይታያል" እንደ ተባለው አንዳንዶቹ እየተጠረጠሩ በውኃ ቀጠነ ሲታሠሩና ሲጋዙ፤ አንዳንዶቹ ደግሞ በንጉሡ ግቢና በየሚኒስቴሩ ጽሕፈት ቤት በደጀጠኝነት እዲንገላቱ በመደረጉ ብዙ ጉዳት ደርሰባቸዋል።

ጠላት አገርን ሲወር ወደ ውጭ ለመሰደድ ሁለት ምክንያቶች አሉ። አንዱ ጠላት ይገለጻል ብሎ በመፍራት ሲሆን፤ ሁለተኛው ደግሞ ለጠላት መሣሪያ ሆኖ አላገልግልም በሚል ነው። በዚህም ሆነ በዚያ አገሩን ጥሎ ወደ ሰው አገር የሚሄድ ሥደተኛ ወይም አገር የለሽ ይባላል። ጠላትን ከማገልገል መሰደድ የተሻለ መስሎ ቢታይም ወገንን አጋልጦ መሸሽ ደግሞ ጥፋተኛ ከመሆን አያድንም። አገሩን ለወረረ ጠላት አገልጋይ የሚሆን ደግሞ በአገር ከጂነት ይፈረጃል።

ኢጣልያ ተባራ ከሐደች በኋላ ግንባር የሚያስደፋ ተመሳሳይ ታሪክ የነበራቸው ሰደተኞችና ባንዶች የጋራ ግንባር ለመመሠረት ግዜ አልወሰደባቸውም። ሰደተኞቹ ከፍተኛውን የመንግሥት ሥልጣን ይዘው፤ የሥራ ልምድ የነበራቸውን ባንዶች በየሥራ መደቡ ሰግሥው እጅና ገንት በመሆን ለአገራቸው የታገሉትን አገር ወዳድ ዓርበኞችን በሥልታዊ ዘዴ ቅስጥቸውን እየሰበሩ በችግር እየተበሳጩ እንዲያልቁ አድርገዋቸዋል።

የአገሪቱ መሪ የነበሩት ንጉሠ ነገሥትም የሚመሩትን ሕዝብ ጥለው የሥደት በር ከፍተው መሄዳቸው አሳፋሪ ቢሆንም በአንዳሩ ለዓርበኞች አለኝታ መሆናቸው አልቀረም ነበር። ይሁን እንጂ ተመልሰው ሥልጣን ከያዙ በኋላ በሰደተኞችና በባንዶች እየተመሩ "የምንወደውና የሚወደን ሕዝባችን" በሚል ቃል አርበኞችን ባዶ ተስፋ እየመገቡ ተመናግረው እንዲያልቁ አድርገዋል። ለዚህም ዋናው ምክንያት ዓርበኞቹ ከሥልጣን ያወርዱኛል ብለው በመሥጋት ሲሆን፤ ሌላው ለአገራቸው ከርሳቸው የተሻለ ታሪክ የሰሩ በመሆኑ ለዓርበኝነት የሚገባውን ከብር ላለመስጠትም ነው። ከርሳቸው ሌላ የታሪክ ተሻሚ እንዲኖር የማይፈልጉ ቀናተኛ ስለነበሩ ነው።

በዚህም ምክንያት ዓርበኞች ለአገራቸው በማገልገላቸው እንደ ጥፋት ተቆጥሮ ብዙ ችግር ደረሰባቸው። በእነሱ ላይ የታየው በደልና መከራ በልጆቻቸውም ላይ እንዳይደርስ በመስጋት፤ በውርስ ማስተላለፍ የሚገባቸውን አገር ወዳድነትን ነፃነትን ርስትና ባሕል ሃይማኖት መጠበቅን፤ ጀግንነትንና መስዋዕት መሆንን ለልጆቻቸው ባለ ማስተላለፋቸው በአገርና በሕዝብ ላይ አስከፊ ችግር ደርሷል።

ኢትዮጵያ ከብሯ ተደፍሯል፤ ታሪኳ ተረግጧል። በሰላምና ቋንቋ ተከፋፍላለች፤ ሕዝቧ በጦር ሜዳ የእሳት መቆሰቆሻ ጭራሮ ሁኖ ተማግዷል፤ በረታብ አለንጋ ተገርፎአል። ያ ኩሩና ጀግና ሕዝቧ ተዋርዶ በዓለም ሁሉ ተሰዶ መዘባበቻ ሁኗል።

ለዚህ ሁሉ በአንደኛ ደረጃ የዓፄ ኃይለ ሥላሴ ምንግሥት ተጠያቂ ነው። ለአገሪቱ ነፃነትና ለሕዝብ ከብር የታገሉትን አገር ወዳዶች በስልታዊ ዘዴ ሟሽው እንዲጠፉ በማድረጉና ተከታዩ ትውልድ በአገር ፍቅር ታንያ ባለማደጉ ይኸውና የአገራቸውን ታሪክና ባህል በቅጡ የማያውቁ ሁኔታዎችን አርቆ ማየት የማይችሉ ከራሳቸው ግላዊ ጥቅም አልፎ የማያዩ ደንታ ቢሶች ተተክተው አገሪቱን ወደ ጥፋት

መርተዋታል። ሕዝቡን እርስ በርስ እያጋጩ ለመከራና ችግር ዳርገውታል። ለጥፋቱ ሁሉ ምክንያት በኩሩ መንፈስና ተወዳዳሪ በሌለው ድንቅ የአገራቸው ታሪክ ታንፀው ባለ ማደጋቸው ነው።

በንጉሠ ነገሥቱ በዓፄ ኃይለ ሥላሴ ዙሪያ ተሰባስበው የነበሩ ባለ ሥልጣኖች የአገራቸውን ታሪክና ባህል ጠንቅቀው የማያውቁ ንጉሡ እኔ ፈጠርኳቸው የሚሉዋቸው ነበሩ። እነዚያም የንጉሡ ፍጡሮች በራሳቸው የማይመኩ የዱሮዎቹን መሳፍንትና መኳንንት የተኩ ናቸው። ከእነርሱም አብዛኛዎቹ ከአገራቸው ይልቅ የውጭውን አገር ባህልና ታሪክ ጠንቅቀው ያውቁ ነበር። አንዳንድ በዕድሜ ገፋ ያደረጉት ደግሞ ንጉሡን ስለሚፈሩ ደፍረው አይናገሩም ነበር። የዱሮ መሳፍንትና መኳንንት ኑሮአቸው የተመሰረተው በርስት ጉልትና በግዛት ላይ ነበር። ስለዚህ ወራሪ ጠላት ሲነሣ ጥቅማቸውን እንዳይወስድባቸው መስዋዕትነትን ደፍረው በጀግንነት የሚዋጉበት ዋናው ምክንያት አሳ ከባህር ከወጣ ሕይወት እንደማይኖረው እነርሱም ርስተ ጉልታቸውና ሥልጣናቸው ከተወሰደ ሕይወት ስለ ማይኖራቸው መስዋዕትነት ከፍሎ ከመታገል በቀር ሌላ አማራጭ አልነበራቸውም።

መሳፍንቱና መኳንንቱን የተካው ውጭ አገር ሒዶ የውጭውን አስተሳሰብና ታሪክ የተማረው ባለሥልጣን ግን አገሩ በጠላት ብትወረር በውጭ አገር ወደ ተማረበት ይሰደዳል፤ አማራጭ አለውና። ለአገሩ ጠንክሮ ለመዋጋትና ለመስዋት አይፈልግም።

ትልቁ ስህተት ገና ለገና ሥልጣናችንን ይቀናቀኑናል እየተባለ አገር ወዳዶችን እያጠፉ ለአገራቸው ነፃነትም ሆነ ልማት ግድ የለሾችን ደንታ ቢሶችን በሥልጣን ላይ ማስቀመጡ ይቅርታ የሌለው ጥፋት ነው። በእርግጥ አገር የከመናዊ ሥልጣኔ ተሳታፊ መሆን ይገባታል። ከነበረችበት ሥርዓት ሳትሳቀቅ መኖር የለባትም። ዳሩ ግን ነባሩን ሥርዓትና ወግ ከማጥፋት በፊት አስቀድሞ ምትኩ ሳይዘጋጅ በውጭው ያኗደር ዘይቤ ለመጨፍለቅ መሞከር የራሱን ምንነት ማጥፋት ነው። ጃፓኖች አገራቸውን በሳይንስና ቴክኖሎጂ ታምራዊ በሆነ ግስጋሴ የገነቧት የራሳቸውን ምንነት ሳያጠፉ ወግ ልማታቸውን ተከትለው ነው።

ኢትዮጵያዊ አገሩ በቀል የሆኑትን ፍትሐ ነገሥትን ቅኔን ድንን ኪነትን የመሳሰሉ ከ20 ዓመት በላይ ተምሮ የአገሩን ባህል ወግ ሥርዓትና ታሪክ ጠንቅቆ የሚያውቅ በዕውቀቱ ሥራ አያገኝም ነበር። በብዙ ውጣ ውረድ ጥሮ ግሮ ሥራ ቢያገኝም የሚከፈለው ከ8ኛ ክፍል ወጥቶ ሥራ ከያዘው በእጅጉ ያነሰ ነበር። "ሕዝብዬ ሆይ የመሯችሁ ያስቷችኋል የምትሄዱበትን መንገድ ያጠፋሉ" (ኢ.ሣ 3፤ 12) ተብሎ እንደ ተነገረው አገራቸውን ጠንቅቀው የሚያውቁ ራሳቸው የማያውቁትን ሥርዓት እነርሱ ሊሸከሙት ያልቻሉትን ሕዝብ እንዲሸከም አስገድደው እየጫኑ ወደ ጥፋት መርተውታል።

ኢጣሊያ በዘመናዊ መሣሪያዎቿ ተመክታ ኢትዮጵያን እንደወረረች "የኢጣሊያ ምስራቅ አፍሪቃ ቅኝ ግዛት" ብላ ሰይማ በአምሥት ዞን የአገዛዝ አስተዳደራዊ መዋቅርሯን ዘረጋች። የኢትዮጵያ ማህል ልብ ጎንደርን ወሎን ጎጃምንና ሰሜን ሸዋን አማርኛ ተናጋሪ የሆነውን በአንድ የአስተዳደር ክልል አጠቃላይ የኢትዮጵያ መናገሻ ከተማ የነበበረው ጎንደር ታሪካዊነቱን እንደ ያዘ ዋና የአስተዳደር ማዕከል አድርጋ የአማራውን ሕዝብ በሰነ ልቦና ማርካ ግዛቷን ለማጠናከር በማሰብ፤ በጎንደር ከተማ እጅግ የሚያማምሩ ዘመናዊ ፎቅ ቤቶችን የሚያማምሩ ቪላዎችንና ትላልቅ መጋዘኖችን መንገዶችን በአስፋልት አስጊጣ ሠርታ ነበር። የፋሲልን ግንቦች አስጠግና የቤተ መንግሥቱን ዕቃዎች በተመሳሳይ አሠርታ በሟሟላት ጥንታዊነቱን እንዲይዝ አድርጋለች። አደባባዮችን በመላ አስተካከላና በዙሪያቸው አበቦችንና ዛፎችን በማስተካከል ከተማዋን እጅግ አስወባት ነበር። የጥይት ፋብሪካና የጽሕፈት ማተሚያ መኪና አዘዞ ላይ የመኪና መገጣጠሚያ ጎንደር ውስጥ በማቋቋም አንድ እራሱን የቻለ ዘመናዊ ከተማ በማድረግ በድርቡሽ ተቃጥላ የነበረች ጎንደርን ወደ ጥንት ውበቷና ግርማዋ መልሳት ነበር።

የተሰሩት ዘመናዊ ሕንፃዎች በፋሲል ቤተ መንግሥት ድንቅና ግሩም ሕንፃዎች ጋር ሲታዩ ጎንደር አንፃራዊ ሕሊናን የምትማርክ አልባብ አልባብ የምትሸት ከተማ አድርጋት ነበር። ወራሪዋ ኢጣሊያ ተቸንፋ ከተባረረች በኋላና ነፃነት ተገኘ በተባለ ማግለት ጎንደርን ለማስተዳደር ከአዲስ አበባ ከንጉሡ እየተሾሙ የሚሔዱት ገዢዎች ከነ ጭፍሮቻቸው የመጀመሪያዎቹ ተጀሚዎች ጎንደርን በዝናዊ ወረሯት፤ መዘበሯት። በፃፄ ፋሲል ቤተ መንግሥት ውስጥ የነበሩትን የክብር ዕቃዎችንና በመኖሪያ ቤት ውስጥ የነበሩትን ልዩ ልዩ የቤት ዕቃዎችን እየተሻሙ ወደ አዲስ አበባ አጋዙ።

ሁለተኛ ተጀሚ ሲመጣ ደግሞ የቀሩትን ለቃቅሞ ወስዶ የቤቶችን መዝጊያና መስኮት የመሳሰሉትን እየነቀለ ወደ አዲስ አበባ ሲወስድ የቤቶቹ ግድግዳና ጣራ ብቻ ቀረ።

ሦስተኛው ተጀሚ ከተማው ተወርሮ የሕንፃዎች ድንጊያ ብቻ በመቅረቱ የሚወሰደው ቢያጣ የቤቱ ጣሪያ በሽህላ ተከድኖ ስለ ነበር ሸህላውን እያስወረደ ሸህላውን ተሸክሞት የነበረውን (ጣውላ) ሳንቃ እያፈረሰ ወስዶ ሕንፃውን በተበሳሳ አድጌ ቆርቆሮ ጣራዎችን ይከድን ነበር።

ወራሪዋ ቅኝ ገዢ ኢጣሊያ ታሪካዊቱን መናገሻ ከተማ ጎንደርን ግንቦቿን እየጠገነች ከተማዋን እያስዋበች ስትይዝ ጋፍኛ የአገሪቱ ተወላጆች የተባሉት ከወደ አዲስ አበባ እየተሾሙ ወደ ጎንደር የሔዱ በወራዳ አመል በሚያሳፍር ልክለክለ ሥነ ምግባር ጎንደርን ወረሯት፤ መዘበሯት፤ አፈራረሷት፤ ወና አደረጓት። ዋይ በሌላት ለጎንደር

ወራሪ ባለሥልጣኖች ጎንደርን እንደባዕድ አገር ቆጥረው ያለ ምንም ጎፍረት ያለ ይሉኝታ በከፋ ጭካኔ ወረሯት። ደግማችሁ ደጋግማችሁ ዋይ ዋይ በሌላት፤ አሞራ በጥንብ ላይ እንደሚራከት ተራኮቱባት፤ ዓይኖቸው ያረፈበትን ልባቸው የተመኝውን ሁሉ በሥልጣናቸው ተመክተው በማን አለብኝነት ነቃቀሏት።

በዚያን ወቅት ኢጣሊያ ተባራ ዓርበኛው ነፃነት ተገኘ ብሎ ተደስቶ ከነበረውም ንቃት አኳያ የከተማዋን፤ መወረር አላስተዋለም። ገንዘብ የነበራቸውን ነጋዶች ከኢጣሊያ ጋር ተባብርሃል እያሉ በሰበባ ሰበቡ ገንዘባቸውን ይወስዱባቸው ስለነበር ከተማዋ እንዳትወረር ለማድረግ ቀርቶ ራሳቸው ተወራሪ ነበሩ።

ይህን የጎንደር ከተማ ወረራ የተመለከቱት አስመራ ይኖሩ የነበሩ አዛውንት ኤርትራ ከኢትዮጵያ ትቀላቀል የምትሉት አሥመራ እንደ ጎንደር ወና እንድትሆን ነው? ማለታቸው ተነግሯል። አዛውንቱ የፈሩት አልቀረም፤ ኤርትራ ከኢትዮጵያ በፌዴሬሽን ከእናት አገሯ ከኢትዮጵያ በ1945. ዓ.ም ስትቀላቀል፤ የመጀመሪያው የንጉሡ እንደራሴ ሁነው የተሾሙት የንጉሡ የእፄ ኃይለ ሥላሴ ልጅ ባለቤት ራስ አንድአርጋቸው መሳይ፤ ሸዋ ውስጥ የሚጻ ተወላጅ የሆኑት ነበሩ።

አመል እስከ መቃብር ነውና ራስ አንድአርጋቸው መሳይ ያን በጎንደር ይፈጽሙት የነበረውን ብልግና አስመራ ሄደውም ቀጥለውበታል። ራስ አንዳርጋቸው መሳይ የቤጌምድርና ሰሜን ጠቅላይ ገዢ በነበሩበት ግዜያት የንጉሥ አማችና ጠቅላይ ገዢ ሊያደርገው ይቅርና ተራ ሰው እንኳ ሊያደርገው የማይገባውን አሳፋሪ ሥራዎች ሠርተዋል። በኢትዮጵያ ወግና ልማድ ጠቅላይ ገዢ ቀርቶ ማንም ክብር ያለው ሰው በንግድ ውስጥ አይሠማራም አያጭበረብርም ክብሩን ይጠብቃል። እርሳቸው ግን በንግድ ሥራ ተሰማርተው አንቱ የተባሉ ነጋድራስ ወጥቷቸው ነበር። የንግዱን ሥራ በግል (ሞኖፖል) አድርገው ለመያዝ ሥልጣናቸውን ተጠቅመውበታል፤ እንጂ ለሕዝብ ጥቅም የሠሩት ይህ ነው የሚባል የለም።

ቡስኪ ማርዮ የተባለ ኢጣሊያዊ "ኮማንዳቶሪ" የሚል ማዕረግ የነበረውን የንግድ ሽርካ አድርገው ናቢጋ ጣና የተሰኘ የሁለቱ የግል ኩባንያ መሥርተው የንግዱን ሥራ ያጠቁፉት ነበር። ኩባንያው ናቢጋ ጣና ተብሎ የተሰየመው ጎንደሮች እን ፊታውራሪ ወንድም አገኝ ይመር ከጎርጎራ ባሕር ዳር የንግድ ዕቃ የሚያመላልሱባቸውን ጀልባዎች በሥልጣናቸው ወርሰው ነው። በዚሁ ናቢጋ ጣና ተብሎ በተሰየመው ኩባንያ ስም የተለያዩ የንግድ የመንገድና የሕንፃ ሥራዎች ተሠርተውበታል።

- እህል እየሸመተ ወደ አሥመራየሚልክ ቡስኪ ማርዮ ብቻ ነበር። ለሌላ አይፈቀድም።

- ማናቸውም ዕቃ ከጎንደር ወደ ጎርጎራ በተሸከርካሪ የሚጭን ቡስኪ ብቻ ነበር።

- ከጎርጎራ ወደ ባሕርዳር ዕቃዎችን በጀልባ የሚያመጣልሰ ቡስኪ ብቻ ነበር።

- የመንገድ ሥራዎችን እየተቋረጠ የሚሠራ ቡስኪ ማሪያ ብቻ ነበር።

- የአገሬው ነጋዴ ተከልክሎ እህል የሚሸምት ቡስኪ ማርያ ብቻ ነበር።

- ለክፍለ አገሩ የሚያስፈልጉ ሸቀጣ ሸቀጥና ዕቃዎች የሚያስመጣው ቡስኪ ነበር።

- በነጋዴራሰነት ከተሰየሙት ከራስ አንዳርጋቸው መሳይና ከኢጣሊያዊው ከቡስኪ ማሪያ ጋር የሚወዳደር የጎንደር ተወላጅ አልነበረም። ምክንያቱ የእህል ሽምታውም የዕቃ ግዥውም የትራንስፖርቱም (የየብስና የባሕር) ተጠቃሎ ለቡስኪ ማርያ ለናቢጋ ጣና ከባንያ ያለ ተወዳዳሪ በመኖሯል ተሰጥቶት ነበር።

ኢጣልያ ለድልድዮችና ለቤት መስሪያ ጎንደር መጋዘን ያስቀመጠችው ብረታ ብረት (ቤቱን አርም) በቡስኪ ማሪያ አማካኝነት ለኢጣሊያ ነጋዴዎች ተሸጦ ምጽዋ በመርከብ ተጭኖ ወደ ኢጣሊያ ሌላም አገር ሊሆን ይችላል ተመልሶ ሲሔድ ያዩ የኤርትራ ጋዜጠኞች የንጉሡ አማች ነጋዴራስ አንዳርጋቸው ብረታ ብረት ሸጡ ብለው በመጻፋቸው የአዲስ አበባ ጋዜጠኞች የንጉሡ አማች ይህን አላደረጉም ሌላ ነጋዴራስ ሲሆን ይችላል። የሚል ማስተባበያ ሰጥተዋል።

እኔም የዚህ ጽሑፍ አዘጋጅ ጎንደር 8ኛ ብርጌድ ውስጥ ከ 1941 እስከ 1946 ተመድቤ ስሠራ በጦር ሠራዊት ግምጃ ቤት (መጋዘን) ጎንደር ከተማ ውስጥ የነበረውን ብረታ ብረትና ሌሎችንም ዕቃዎች በዚያን ጊዜ የ8ኛ ብርጌድ አሃዥ ከነበረው ከኩሎኔል ሽፈራው ተሰማ (በኋላ ጀኔራል) ጋር ተሰማምተው ወደ አዲስ አበባ በመላካቸው የጦሩን ንብረት የግል መጠቀሚያ አድርገውታልና በኩሎኔል ሽፈራው ተሰማና በራስ አንዳርጋቸው ላይ አስፈላጊው ርምጃ እንዲወሰድ ብዬ በድፍረት በዚያን ጊዜ የጦር ሚኒስቴር ይባል ለነበረው በደብዳቤ አመልክቼ ነበር።ይህን የመሰለ አሳፋሪ ድርጊት እያየሁ ጎንደር መኖርን ሕሊናዬ ሊቀበለው ባለመቻሌ ጥፋትን እያየሁ ከመኖር አካባቢውን ለቅቄ መሔድ አለብኝ ከሚል ውሳኔ ላይ ደረስኩ። እንድዛወር በጠየቅሁት መሠረት አዲስ አበባ ጦር ሚኒስቴር ዋና መሥሪያ ቤት በእንስፔክተርነት እንድሠራ ተመድቤ ወደ አዲስ አበባ ሔድኩ።

አዲስ አበባ በጦር ሚኒስቴር በኢንስፔክተርነት አንድ ዓመት ያህል ስሠራ ያቀረብኩትን የንብረት ዝርፊያ ማመልከቻ እንዲታይ አመልክቼ በዚያን ጊዜ የጦር ሚኒስቴር የአስተዳደር ክፍል ኃላፊ የነበሩ ኩሎኔል በለጠ አበበ (በኋላ ጀኔራል) ከቢሯቸው ጦርተው በሰቢል ፍርድ ቤት መክሰስ ትችላለህ ብለው ነገሩኝ። የእኔ የግል ንብረት አይደለም የተወሰደው የጦር ሠራዊቱ የመንግሥት ንብረት ነው። እኔ ያለብኝ ማስረጃ ማቅረብ እንጂ ከስሶ ማስፈረድ ያለበት የጦር ሚኒስቴር የሕግ ክፍል ነው ብያቸው ውጣሁ። በዚያን ወቅት ጀኔራል መርዕድ መንግሥት የጦር ኃይሎች ጠቅላይ ኤታ ማዞር ሹም ነበሩ። ከራስ አንድአርጋቸው ጋር የአንድ አካባቢና (ዝምድናም ሊኖራቸው ይችላል) የመራህቤቱ

ተወላጅ በመሆናቸው ከሱ በጦር ሠራዊት ፍርድ ቤት ከታዩ ብርቱ ቅጣት ስለሚያስከትልበት ውሳኔ ሳይሰጥ ተዳፍኖ ቀረ።

ራስ አንዳርጋቸው መሳይ ለጥፋት የተፈጠሩ ሰው ነበሩ። በተሰማቸው ከፍተኛ ማዕረግና ኃላፊነት በሚገባ አልሰሩበትም። የራሱነት ማዕረግም ያለበታው የዋለ ነበር። የቤጌምድርና ሰሜን ጠቅላይ ገዥ ተብለው ጎንደር በነበሩበት ጊዜያት ሕዝቡ በፅውቀት እንዲራመድ በኑሮው እንዲበለጽግ ጤናው እንዲጠበቅለት ፍትሕ እንዳይጓደልበት ከማድረግ ይልቅ ተቃራኒውን ይሠሩ ነበር። በእርሳቸው አገረ ገዥነት ጊዜ በቂ ትምህርት ቤቶችና የጤና ጣቢያዎች አልነበሩም። ልማት አልተዘረጋም፤ የማምረቻ ድርጅቶች አልተቋቋሙም፤ የመጥናት መንገዶች አልተሰሩም፤ ለክፍል አገሩ ሕዝብ የሥራ መስክ አልተከፈተም።

በጣም የሚገርመውና ለማመን የሚያስቸግረው ራስ አንዳርጋቸው(በዚያ ጊዜ ቢትወደድ) በክፍለ አገሩ ዋና መሥሪያ ቤት ለቢሮ ተላላኪነት፤ ለጽዳት ሠራተኛነትና፤ ለአትክልት ኮትኳቸነት 30 የሚሆኑ ዘመዶቻቸውን ከሸዋ ሚዳ አስመጥተው ማሠራታቸው ነው። የሚሰማቸው ገንዘብ ከክፍለ አገሩ ባጀት ሲሆን የሚከፍላቸው ግን በ8ኛ ብርጌድ በኩል ነበር። ከክፍለ አገሩ ባጀት እየተቀነሰ በጦሩ በኩል እንዲሰጥ የተደረገበት ዋናው ምክንያት የክፍለ አገሩ ሰዎች ሊሠሩት የሚችሉትን ሥራ ለምን ከሸዋ ዘመዶቻቸውን አምጥተው ያሠራሉ እንዳይባሉ የተፈጠረ ዜጄ ነበር። ከእነርሱ መካከል ማንበብና መጻፍ የሚችሉትን በመንግሥት መሥሪያ ቤት አስገብተዋቸዋል። እነዚህ ለቢሮ ተላላኪነትና ለፅዳት ሠራተኛነት የወሰዱቸው ሰዎች በሰለላ ሥራ ተሰማርተው አሉ ባልታ አቅራቢዎችም ነበሩ።

ራስ አንዳርጋቸው ንግዱንም ሥራውንም የግል መጠቀሚያ አድርገው በመያዝ የክፍለ አገሩን ሕዝብ መፈናፈቻ አሳጥተው በጭቆናና በጭፍን የገዙ ይሉኝታ ቢስ ሰው ነበሩ። አዙሮ ማየት የሚባል ያልፈጠረባቸው የቤጌምድርና ሰሜን ክፍለ አገር የኢትዮጵያ አካል መሆኑንም የዘነጉ ይመስላል።

ራስ አንድአርጋቸው መሳይ በአንድ ወቅት ወደ ሲዳሞ በመኪና ሲሔዱ የመኪና መገልበጥ አድጋ ደርሰዋቸው ስለነበር፤ ይኸንኑ በአደጋ መጎዳታቸውን ደገና አድርገው ለሚያውቁት፤ ለአፈ ንጉሥ ተፈራ መስፍን ሰውነታቸው ደቅቋል ምንም አልተረፉም ከፋኛ ተጎድተዋል ብሎ አንድ ሰው ቢነግራቸው፤ ለነጋሪው ሰው ሲመልሱለት "ደገና አድርገህ አስተውለህ እየው አንድአርጋቸው ሁለት ጣቶቹ ከተረፉ ኢትዮጵያን ለማጥፋት ይበቃሉ።" ብለው መልሰውለታል። ራስ አንድአርጋቸው ጥሪት እንዳይዝ አድርገው ያደክዩት የጎንደር ሕዝብ እስከ ዛሬ ድረስ ሊያንሰራራ አልቻለም።

ጥፋ ቢበዛባቸው ጎንደሮች እነ ደጃዝማች ጣሹ እንግዳ ከንጉሡ ከግጄ ኃይለ ሥላሴ ቀርበው ራስ አንድአርጋቸው የጎንደርን ሕዝብ ከፋኛ በድለውታልና መልካም ፈቃድም ሁኖ ከልጆቻቸው አንዱ ለጎንደር ይሹሙልን ብለው ቢጠይቋቸው፤ "እንዴት አታውቁም የበኸር ልጄን ልዕልት ተኛኜ ውርቅን ሰጥቼአችኋለሁ" የሚል መልስ ነበር የሰጧቸው።

እንጂ የሕዝቡን ብሶት አልተመለከቱም። ልዕልት ተኛኝ ወርቅ ለራስ እንድደርጋቸው ባለ ቤት ሁነው በቤት እመቤትነት የተቀመጡ እንጂ በሕዝብ አደባባይ የማይገኙ በአስተዳደር ገብተው ጉዳይ የሚያዩ አልነበሩም።

በጎንደር ዝርፊያ ብዙ ባለ ልጣኖች እጃቸውን ሰደዋል። የንጉሠ ዋና አድራጊ ፈጣሪ የነበሩና ባለግል ጸሐፊ ትዕዛዝ ወልደ ጊዮርጊስ ወልደ ዮሐንስ ሳይቀሩ የማይገባ ተግባር ፈጽመዋል። በግብፅ አገር የተማሩ ግብያችና ሱዳኖች አፈንዲ የሚሏቸው ብላታ ፀሐይ ደስታ የጎንደር ግምጃ ቤት ሹም በነበሩበት ጊዜያት ፀሐፊ ትዕዛዝ ወልደ ጊዮርጊስ በጎንደር ሆስፒታል ውስጥ የነበረውን ሕሙማን የሚታከምበትን መድኃኒት በ 13 መኪናዎች አስጭነው ወደ አዲስ አበባ ሊወሰዱ ሲሉ ወልደ ጊዮርጊስ ለሸዋ ሲያሰብ እኔ ደግሞ ለጎንደር ማሰብ አለብኝ ብለው መድኃኒቱ እንዳይሔድ በመከልከላቸው ብላታ ፀሐይ ደስታ ከሹመታቸው ተሸረው በአገሪቱ ከፍተኛ የተማረ ሰው እጥረት በነበረበት ወቅት ወደ አዲስ አበባ ተወስደው በደጅ ጥናት እየተንገላቱ ዕድሜያቸው በአሳዛኝ ሁኔታ ተፈጽሟል።

ተገኝ ሐበሻ የተባሉ ዳኛ ከአዲስ አበባ ዳኝነት ተሹመው ወደ ጎንደር ተልከው፤ ሕዝቡን በጉቦ ስለ አስቃዩት ቀኛአዝማች ምሥጋናው አዱኛ በሰምና ወርቅ ግጥማቸው፡

"ሰው ሁሉ እሚቀኝው እየቆጠረ ነው፤

አዘራረፍ ማወቅ እንደ ተገኝ ነው።" ብለው ተቀኝተዋል። ከአዲስ አበባው መንግሥት በአስተዳዳሪነትም ይሁን በዳኝነት ተሹሞ ወደ ጎንደር የሄደ ሁሉ አንዱ ከሌላው የማይሻል ዘራፊና ቀማኛ በመሆኑ ታላቁ ዓርበኛ ገሪማ ታፈረ ሹመኛውን ሁሉ ታዘበ፡

"ሁሉ በሽተኛ ሁሉ ራሴን ባይ

ደኅና ሰው ባገሬ ላይገኝ ነው ወይ?" በማለት አንጎራጉሯል።

ኮሎኔል ታምራት ይዘት ጎንደርን በእንደራሴነት ሲያስተዳድሩ ብዙ ዓመት ተቀምጠዋል። ኮሎኔል ታምራት በጣም የረጉ ሰው አከባሪ ጠባዩ ሸጋ ነበሩ። ይሁን እንጂ የሕዝቡ ኑሮ እንዲሻሻል ጤናው እንዲጠበቅ ጥረት አላደረጉም። የሁመራ ዝብሬዎች ያመረቱትን ሰብል የሚሸጡበት ገበያ አጥተው ጆንያ መልስ እህሉን ለሚፈልግ በነፃ ሲሰጡ የወሰዱት ርምጃ የለም። በመንግሥት ደረጃ ሽማች ፈልጎ ወይም መንግሥት ዝብሬዎች እንዳይከሰሩ ራሱ ሽምቶ በጎተራ ማከማቸት ሲችልና ሲገባው አላደረጉም።

ከዚህም የተነሳ ነበር ቀኛዝማች ምሥጋናው እንዲህ ሲሉ የተቀኙት፡

"የማር ሰፈፍ አለው የቡናም አተላ

ኮሎኔል ታምራት እንዲያው ወለላ ወለላ " ብለዋል።

ኮሎኔል ታምራት ጠንካራ አቋም አልነበራቸውምና እንዲያው እየዋለሉ ከፋም ደግሞ ሠሩ ሳይባሉ ጊዜያቸውን በሥንፍና አሳልፈውታል። ምንም እንኳ እንደ ሌሎቹ ዘራፊና ነጋዴም ባይሆኑ

በንፍናቸው ከዚያ ያላነሰ በደል ፈጽሟል። የደሮ ላባ ግራና ቀኝ ሠይፍ አለው ነገር ግን ሁሉም አይቆርጥም ልፍስፍስ ነው። ኮሎኔል ታምራት የሥልጣን ሠይፍ ነበራቸው ዳሩ ግን ሥልጣኑን በበንፍናቸው አልፈሰፍሰውታል፤ አልሰሩበትም። ፍራሽ አድርገው የተኙበት አልጎረበጣቸውም። በየማህበሩ በየወበራው ግን ጆሮ ጠቢ ነበራቸው። እንደ እባብ ገላ ከለሰለሰው የወጣው መርዝ ግን ጎንደርን አስተኝቶታል። እስከ ዛሬ አዚሙ እንደተጫነው ነው።

በጎንደር ላይ የማይበረታ የለምና ሽፍታው ወያኔ ትግራይም ከተማዋ ወና ሁና ምንም የሚዘረፍ ነገር ቢያጣ ፋሽስቱ ኢጣሊያ ለከተማው መብራት እንዲያመነጭ የተከለውን የኤሌትሪክ ሞተር ነቅሎ ወሰዷል።

ጎንደር ዱሮ አገጣና አምራ ያያት ሁሉ ዛሬ ተወራና ተዘርፋ ተራቁታ ወና የፈራረሰች ከተማ ሁና ሲያያት አዘነላት። ዱሮ የማያውቃት ፈራርሳ አስጠሊ ከሆነች በኋላ ያያት ደግሞ ናቃት ተፀየፋት። ያች ብዙ ነገሥታት የነገሡበት ብዙ ሊቃውንት ያፈራች ዕውቀት የፈለቀባት የሥልጣኔ ምንጭ የነበረች ከተማ በየጊዜው እየታደሰች በእንክብካቤ መያዝ ሲገባት አልተደረገም። ምክንያቱም ከ400 ዓመት በፊት የተሰሩ ግንቦች ያለፈን ሥልጣኔ በማንፀባረቃቸው የሥልጣኔ ጀማሪዎች እኛ ነን በማለት ፈራርሠው ቅታቸው እንዲጠፋ ይፈልጉ ስለ ነበር ግንቦቹ እንዲጠገኑ ሲጠየቅ "በጊዜው ሠርቷል" እያሉ በማፈዝ ሲፈራርሱ ዝም ብለው ተመልከተዋል። በአገር ቅርስነት አልተመለከቱትም።

አቶ ከበደ አቡዝ ወላጆቻቸው ከጎንደር ወደ ኢሊባቦር ሂደው የወለዱቸው፤ በአንድ ወቅት የጎንደር ከንቲባ በነበሩበት ጊዜያት ቤቶችን እየሰጠገኑ በአደባባዮች አበባ እያስተከሉ መንገዶችን እያሠሩ ከተማዋን በጽዳት ለመያዝ በመሞከራቸው እንደ ከፋት ተቆጥሮ ከሥልጣናቸው እንዲነሱ ተደርጓል።

ሌላው ልዑል አሥራተ ካሣ በአባታቸው በኩል ጎንደር ስለሚወለዱ "ትንሽ ሥጋ እንደ መርፌ ትወጋ" በሚለው ወይም የአገር ቅርስ ሲጠፋ ዝምብዬ አላይም ከሚል ሕሊናቸው አስገድዶአቸው የከፍለ አገሩ አስተዳዳሪ በነበሩበት ወቅት ራስ እንድደርጋቸው የፍርድ ቤት ማስቻያ አድርገው የነበረውን ፍርድ ቤቱን ከግንቡ አስወጥተዋል። በግንቡ ውስጥ ያለፈ ያገደመ ይጸዳባበት የነበረውን ሁሉ አስወግደዋል። ግንቡን ውስጡንና ዙሪያውን አጽድተው ለግንቡ ጠባቂ ዘበኛ መድበዋል። በዋናው የዓፄ ፋሲል ግንብ የኢትዮጵያ ሰንደቅ ዓላማ ተሰቅሎ እንዲውለበለብ አድርገዋል። ከዚያም ዩኔስኮ እንደ ጥንት (አርኬኖል) አይሁን እንጂ የፈረሱትን የግንቡን ዙሪያ አጥሮች እንዲታደስ አድርገዋል።

ልዑል አሰራተ ካሣ ለፋሲለደስ መዋኛ ውኃ ከቅሃ ወንዝ በፈሰሰ እንዲገባ በማድረግ 44ቱ የጎንደር አድባራት የጥምቀትን በዓል ከዚያ እንዲያከብሩ አድርገዋል። የመዋኛውም ክፍል በፅዳት እንዲያዝ በማድረግ ለቱሪስት ጎብኝዎች አመቻችተውታል። ጥረታቸው የሚመሰገን ነው።

ዓፄ ኃይለ ሥላሴ ከሰደት ከተመለሱ በኋላ በጎንደር ክፍለ አገር ላይ ቀና አመለካከት አልነበራቸውም። የሕዝቡን እኗኗር ሥርዓት ወጉንና ልምዱን የሚያውቅ እንደ ባሕርይው ሊያስተዳድር የሚችል ከዚያው በቀል የሆነ ለክፍለ አገሩ ዕድገት ለሕዝብ ብልጽግና የሚያስብና ሕዝብን በአገር ፍቅር አንድ የሚያደራጅ ተባው ጎንደራ ተሹሞ አያውቅም።

1. ቀደም ብሎ የቤንምድር ገዢ የነበሩት ራስ ጉማ ወሌ በ 1922. ዓ.ም. የአልጋ ወራሽ ተፈሪ መኮንን አመራር ተቃውመው የተነሱት አድልዎ የሞላበትን ወገናዊ አስተዳደር በመቃወም ነበር።

2. በ 1941 ዓ.ም ፊታውራሪ አጥናፉ መሸሻ በጎንደር ላይ ይፈጸም የነበረው በደል አንገፍግፎት አስተዳደሩን በመቃወም ነበር የመፀው።

3. በ1943 ዓ.ም. እነ ቢትወደድ ነጋሽ ከበደ (በዛብህ) እነ አለቃ ፈጠነ ተቃውመው የተነሱት ዓርበኞችን ያገለለ የተዛባና አድሎአዊ አስተዳደር በመሆኑ ነበር።

ደጃዝማች ታከለ ወልደ ኃዋርያት የዓፄ ኃይለ ሥላሴን መንግሥት አመራር በመቃወም ዕድሜ ልካቸው ሲታገሉ አርፈዋል። በ1962 በታጣቂዎች ተከበው እጆን አልሰጥም ብለው በዕምነታቸው ጸንተው ሲታከሱ የተሰውት አንድም ያባታቸው አገር የሆነው ጎንደር እርሳቸውም በዓርበኝነት የነበሩበት ክፍል አገር እንደ ውጭ ቅኝ ግዛት ተቆጥሮ ምንም ዓይነት የፖለቲካ ሕይወት ስለአልነበረውና በኤኮኖሚና በማንበራዊ ኑሮም ረገድ ልዩ ጭቆና ስለተደረገበት ነው። በአጠቃላይም ኢትዮጵያ በዘመናዊ ሥልጣኔ ወደ ፊት እንዳትራመድ ቀፍድደው የያዙት የዓፄ ኃይለ ሥላሴ መንግሥት ጎታች አመራር ተወግዶ በአገሪቱ ዲሞክራሲያዊ ሥርዓት እንዲሠፍን ለማድረግ ነበር። የጎንደር ክፍለ አገር ሕዝብ በዓፄ ኃይለ ሥላሴ መንግሥት ፖለቲካዊና ኤኮኖሚያዊ ሕይወቱን ብቻ አይደለም ያጣው፤ የማሕበራዊ ኑሮው እንቅስቃሴም በተንኮል ተተብትቦ መፈናፈኛ አልነበረውም። መንፈሳዊ ሕይወቱም ጤናማ አልነበረም።

የጎንደር ክፍለ አገር ሕዝብ አምስት ዓመት በዓርበኝነት ጠላትን ሲዋጋ ለአፈሰሰው ደም ለተደመሠሰበት ንብረት ከጠላት ከተገኘው ካሣ ፋብሪካ አልተከፈተለትም፤ ልማት አልተዘርጋለትም፤ ለልጆቹ መማርያ በቂ ትምህርት ቤት አልተሰራለትም። ለይስሙላ ብቻ ጎንደርና ደብረ ታቦር አንዳንድ የሁለተኛ ደረጃ ትምህርት ቤቶች ነበሩ። ጤናው የሚጠበቅበት የጤና ጣቢያዎች (ክሊኒኮች) አልተቋቋሙለትም ነበር።

አዲስ ትምህርት ቤት መሥራት እንኳ ቢሳናቸው በየደብሩ ወንበር ዘርግተው ዜማ አቋቋም ቅኔ ድጓን የመሰሉትን ያስተምሩ የነበሩትን ሊቃውንት ባሉበት መርዳት ሲገባ ወደ አዲስ አበባ እየወሰዱ በንጉሠና በመላፍንቱ ግቢ ደጀጠኝ በማድረግ ሰውር ደባ ተካሂዷል። በዚያም ምክንያት የብዙ ሊቃውንት ዕውቀት በከንቱ እንዲጠፋ ተደርጓል።

ዓፄ ምኒልክም ቢሆኑ በጎንደር ላይ ቅን አመለካከት አልታየባቸውም። ድርቡሺ እየደጋገመ የጎንደርን ከተማ ሲያቃጥል ደንታ አልነበራቸውም። እንዲያውም ዓፄ ዮሐንስ ድርቡሺን እንዲወጉ

የጎንደር ሕዝብ በደርግ አስተዳደር ላይ ያደረገው ትግል

የእርግማን ናዳ የጨፈለቀው ደርግ ወይም ኢሠፓ የፈጸመው አረመኔአዊ ጭካኔ መናኘት ሁሉ ከገዳም አውጥቶ ለውጊያ አሰልፏል። በዓለም ታሪክ በወገኖቹ ላይ አረመኔአዊ ጭፍጨፋ ያደረገ ከደርግ በቀር የለም። ምናልባትም ሻዕቢያና ወያኔ ይከተሉ እንደሁ እንጂ። በኢትዮጵያ ታሪክ ሌላ የለም። የውጭ አገርም ከተጠቀሰ የካምቦዲያው ፖልፖት የግፍ ድርጊት ተወዳዳሪ ነው።


- ሰው በሕይወቱ እያለ በቁመናው ቁርበቱን የገፈፈ።
- የሰውን ዓይን በጋለ ብረት እየወጋ ያፈሰሰ።
- የሴቶችን ማገፀን በማንጃ እያረሰ አስቃይቶ የገደለ።
- በወንድ ብልት ውኃ የሞላ ፊያሽኮ እያንጠለጠለ አስቃይቶ ያካላሸ።
- በሰው ጆሮ የፈላ ውኃ እያፈሰሰ ያሰቃዩ።
- ሠላማዊ ሠልፈኞችን በጥይት ገድሎ የተገደሉበትን የጥይት ዋጋ ካልከፈላችሁ ራሳቸውን አልሰጥም ብሎ እራሳ በገንዘብ የቸበቸበ።
- መቅደስ ውስጥ ገብቶ ፅላትን ከመንበሩ አውርዶ የረገጠ፤ መስዋዕትን ወለል ላይ ያፈሰሰ (በጭልጋ አውራጃ የሰራባ መድኃኒ ዓለምን ይጠቅሳል።)
- በመንገድ የሚሔደውን በአደባባይ የቆመውን ያለ ፍትህ በጭካኔ በመደዳ የጨፈጨፈ (ቀይሸብር)
- አባ ወራውን የቤቱን ባለቤት ገድሎ ሚስቱን አስገድዶ የደፈረ።
- እድሜ ልኩን ጥሮ ግሮ ያፈራውን ንብረቱን ቀምቶ ለረሃብ የዳረገ።

የደርግ አረመኔያዊ አገዛዝ እያዩና እየሰሙ መታገስ አላስችላቸው ብሎ በራሳቸው እነሣሽነት በጦር ሜዳ ከተፋለሙት ጀግኖች መካከል ሻለቃ ዘለቀ ጀምበር፤ ሻለቃ በርይሁን ገብረየሱሰ፤ ሻለቃ ደሴ አያልነህ፤ ሻለቃ አጥናው ዋሴ ከአርማጭሆና ጭልጋ እንደዚሁም ሌሎች ይገኛሉ።

1. ሻለቃ ዘለቀ ጀምበር የታች አርማ ጭሆ የጦር አሣዥና የሕዝብ አስተዳዳሪ የነበሩ ወንድሞቻቸውን አበበ ጀምንበርንና ተዘራ ጀምበርን በማስከተል እንዲሁም ዘመዶቻቸውንና በአጠቃላይ ሕዝቡን አስተባብረው በመምራት ለወረራ የተሰማራውን የደርግ ጦር በመግጠም ብዙ ጊዜ እያቸኑ የመለሱ ሃይማኖተኛ ባለ ማተብና ታማኝ ለእውነት የቆሙ የኢትዮጵያ አገር ወዳድ ድሞክራሲያዊ ድርጅትን (ኢአወዴድ) አብረው የመሠረቱና የማዕከላዊ ኮሚቴ የአመራር አባል ነበሩ።

2. ሻለቃ በርይሁን ገብረየሱሰ የላይ አርማ ጭሆ አስተዳዳሪና የጦሩ መሪ ነበሩ፤ ብርሃኑ የተባለ ልጃቸውንና ዘመዶቻቸውን አስከትለው የወረዳውን ሕዝብ አስተባብረው መርተዋል። ቀደም ብሎ በኢ.ዴ.ገ. በኋላም የአገር ወዳድ ድርጅት አባል በመሆን አርማ ጭሆን ለመውረር የዘመተውን የደርግ ጦር እየገጠሙ አቸንፈው የመለሱ ወረዳቸውን ሳያስደፍሩ የታገሉ ጀግና ነበሩ።

3. ሻለቃ ደሴ አያልነህ በጭልጋ አውራጃ የአዳኝ አገርና የዳዋ ወረዳ አስተዳዳሪና የጦሩ መሪ ነበሩ። ሻለቃ ደሴ አባታቸው በዓርበኝነት



ቆራጡ ጀግና ግራዝማች አድማሱ በላይ

ከጠላት ጦር ጋር ገጥመው ሲዋጉ ለአገራቸው ነፃነት ተሰውተዋል። ሻለቃ ደሴ አያልነህ ልጆቻቸው እነ ይልማ ደሴን አስከትለው የወረዳውን ሕዝብ አስተባብረው መርተዋል። ቀደም ብሎም ከኢ.ዲ.ሃ. በኋላም የአገር ወዳድ ድርጅት አባል በመሆን ሊያጠቃቸው የዘመተውን የደርግ ጦር ቅስጦትን እየሰበሩ አባረው የመለሱ ታጋይ ነበሩ።

4. ሻለቃ አጣናው ዋሴ በንግድና ግብርና ይተዳደሩ የነበሩ የደርግን የግፍ እዝዝ በመቃወም ልጆቻቸውን ወንድም ሁነኝ ደግሰንና አዳኝን አስከትለው የአዳኝ አገርን ታጋይ አሰባስበው በግላቸው ሲታገሉ ቆይተው ኢ.ዲ.ሃ ሲቋቋም የድርጅቱ አባል በመሆን የጭልጋን ጦር አስተባብረው እንዲመሩ ተደርጎ በመተማ በአብደራፊ በአይከል በደልጊ በጀግንነት ተዋግተዋል። ጨካኙ ደርግ ገና በማደግ ላይ የነበሩት ወጣት ልጆቻቸውን ወንድምሁነኝን አጠናውንና ደግሰ አጣናውን በምህረት ገብተው በንግድ ሥራ ላይ እንዳሉ ረሸኖአቸዋል። እነዚህ 4 ታጋዮች የሻለቅነት ማዕረግ ያገኙት በጉብዝናቸው ነው።

5. ጀግናው ስመ ጥር ታጋይ ግራዝማች አድማሱ በጎንደር ክፍለ አገር በደብረ ታቦር በጭልጋና ጋይንት የአውራጃ ዋና ፀሐፊ በመሆን ለብዙ ዓመታት ሠርተዋል። የደርግን ግፋዊ አስተዳደር በመቃወም ሥራቸውን በፈቃዳቸው ለቀው የጋይንትንና የደብረ ታቦርን ሕዝብ አስተባብረው በመምራት የደርግን ጦር በጋይንትና በደብረ ታቦር አውራጃዎች በተለያዩ ቦታዎች ወግተዋል። በተለይ በእስቴ በጥናፋ በነፋስ መውጫ በአመድ በር (እነ ጀግናው አመሽ ትርፌ የተሰውበት) የክፍለ አገሩ አስተዳዳሪ የነበሩት ልጅ በዛብህ ገብሬ የተመራው አርባ የኮማንዶ ጦር ያለቀበት የነጭ ለባሽ አዛዥ ሁነው የተሾሙት ግራዝማች አገኘ በላቸው የተሰውበት ፋርጣ ወረዳ ጋሳይ ላይ ከፍተኛ ውጊያ አድርገው ድል በማድረግ የጋይንትንና የደብረ ታቦርን አውራጃዎች በሙሉ ተቆጣጥረው ነበር። ቆራጡ ጀግና ግራዝማች አድማሱ በላይ ብዙ ግዜ ቆስለዋል። አንዱ ልጃቸው እስቴ መካነ ኢየሱስ በተደረገው ጦርነት ተሰውቷል። በላይ አድማሱ የተባለው ልጃቸውና ወንድማቸው እነ አቶ ሥዩም ፈረድን የመሳሰሉ ጀግኖች እስከ መጨረሻ ሳይለዩአቸው አብረዋቸው ነበሩ። በመጨረሻ ከደርግ ጦር ጋር ሲዋጉ ጠለምት ላይ ተሰውተዋል። ግራዝማች መኳንንት የተባሉ የጥናፋ ተወላጅ ከግራዝማች አድማሱ ጋር ሲታገሉ የነበሩ ከመኖሪያ ቤታቸው በደርግ ታጣቂዎች ተከበው ሲዋጉ 8 ሰው ገድለው በመጨረሻ ከአንዱ ልጃቸው ጋር ተሰውተዋል።

6. ደጃዝማች ታደሰ ለማ በአምስቱ የጠላት ወረራ ዓርበኛ የነበሩ፤ ቀደም ብሎ የአውራጃ አስተዳዳሪና በኋላ ደግሞ የጎንደር ክፍል አገር የነጭ ለባሽ አዛዥ የነበሩ በአገር ወዳድነት የደርግ ግፋዊ እዝዝ በመቋቋም ሥልጣናቸውን ትተው ደርግን ለማስወገድ ከእነ ግራዝማች አድማሱ በላይ ጋር ተሰልፈው ደርግን ሲታገሉ ንፋስ መውጫ በተደረገው ጦርነት በውጊያው ቀጣና በጀግንነት ተዋግተው ተሰውተዋል። በዚህ በንፋስ መውጫ ጦርነት ደጃዝማች ወንዴም ቆስለዋል።

7. ግራዝማች አየለ ቸኮል የቋራና ያለፋ ጣቁስ ተወላጅ፤ ቀደም

ብሎ በኢትዮጵያ ንጉሠ ነገሥት መንግሥት ፓርላማ በሕግ መምሪያ አባልነትና በመጨረሻም በማህበረ ሰላሴ የማጠቢያ ወረዳ አስተዳዳሪ እንዳሉ የደርግን ጭፍጨፋ ተቃውመው ኢ.ድ.ገ. ሲቋቋም ሰዎቻቸውን ይዘው ከድርጅቱ በመቀላቀል ታግለዋል። በማጠቢያ ወረዳ ልዩ ስሙ መንደህ ከተባለው ቦታ ከሰፈሩበት የደርግ ጦር የድንገት አደጋ ጥሎ በጥይት ተመተው ሲወድቁ አረመኔው ሠራዊት አንገታቸውን ቆርጦ ወሰደ ራሳቸውን አገር ላገር እዙሮ በመጨረሻ በተወለዱበት አካባቢ በአለፉ ጣቂሳ ሰቅሎታል። በዚሁ አደጋ የጀግናው የባያብል ደስታ ልጅ ሰብሐትና ግራዝማች ደስታ ብሩ ተሰውተዋል።

8. ሻምበል ደምላሽ በላይ የተባሉ የደራ አፈርዋናት ተወላጅ፤ ድሮ ከብር ዘበኛ የነበሩ፤ ወደ ሲቪል አስተዳደር ተዛውረው በአውራጃ አስተዳዳሪነት የሠሩ የደርግን ጭፍጨፋ ተቃውመው ወደ ኢ.ድ.ገ. ድርጅት ገብተው ሲታገሉ በእነ ግራዝማች አየለ ቸኮል ላይ በተጣለው አደጋ ተማርከው አደጋ ጣዩ የደርግ ጦር በየቦታው አንከራቶና አስቃይቶ በመጨረሻ አለፉ ጣቂሳ ላይ በጭካኔ ሰቅሏቸዋል።

9. ደጃዝማች ጉግሣ አምባው የሰታና የበጌምድር ተወላጅ የደርግን ግፋዊ አገዛዝ ተቃውመው ሲነሱ ሕዝቡ የዋግ ሹዋችን ነጋሪት እየመታ ደጃዝማች ብሎ ሰይሞ አስተባብረው እንዲመሩ ስለ መረጣቸው ጦር አዘጋጅተው በመምራት በደርግ ጦር ላይ አደጋ እየጣሉ ከፍተኛ ጉዳት ያደረሱ ቆራጥ ጀግና ታጋይ ነበሩ። አምነውበት ሳይሆን አስቸጋሪ ሁኔታዎች ስለገጠሟቸው ደርግ ምሕረት አድርጎላቸው ገብተው ትንሺ ጊዜ እንደ ቆዩ ሻለቃ መላኩ ተፈራ የተባለው የጎንደር ክፍል አገር አስተዳዳሪ ከተባባሪው ሻምበል ገብረ ሕይወት ገ/እግዚአብሔር ጋር በመሆን የፍጥኝ አስረው በሊማሊሞ ገደል ወርውረዋቸዋል። ስማቸውን አልያዝኩትም እንጂ የፍጥኝ እየታሰሩ በሕይወታቸው ሊማሊሞ ገደል የተወረወሩ ብዙ ናቸው።

10. ደጃዝማች ታዩ ጎላ የወልቃይት ሕዝብን አሰልፈው ተዋግተዋል። እነዚህ ከላይ የተጠቀሱት ብቻ አይደሉም የደርግን ግፋዊ ጭቆና ተቃውመው የተነሱት በጎንደር ክፍል አገር በየቀበሌው በየወረዳውና አውራጃ ሕዝቡ የጦር መሪ አባት እያወጣ በመደራጀት ደርግን ተፋልጧል። ክፍል አገሩን ያአስተዳድሩ የነበሩ እነ ጀኔራል ነጋ ተገኝ ኢ.ዲ.ገ.ን በጎንደር ምዕራብ ከአቋቋሙ በኋላ የመቶ አለቅነት የሻምበልነት የሻለቅነት ማዕረግ እየተሰጣቸው ሠራዊት ያንቀሳቅሱ ብዙ መሪዎች ነበሩ። ከቡር ቤትወደድ አዳኝ፤ ሻለቃ በርይሁን፤ ሻለቃ ዘለቀ፤ ሻለቃ ደሴ፤ ሻለቃ አጣናው፤ እነ ደጃዝማች ታዩ ጎላ፤ ልጅ ጌታቸው ይርጋ (ሻለቃ)፤ ልጅ አባሆይ አብተው (ሻለቃ)፤ ፊታውራሪ አበራ ጣሰውና ሰለሞን ጣሰው፤ እነ ተድላ ወልደማርያም የመሳሰሉ ወደ ፊት የታሪክ ፀሐፊ እያንዳንዳቸው የሰሩትን ሙያ በሙሉ ዘርዝሮ እንደሚያወጣው ተስፋ አለኝ።

11. በታኅሣሥ ወር 1969. ዓ.ም. በጎንደር ከተማ የነበሩ ተማሪዎች ሰብአዊ መብት ይከበር ዲሞክራሲ ለሰፊው ሕዝብ እያሉ

በሠላማዊ ሠልፍ በዋናው ጎዳና እየተጓዙ ዓፄ ፋሲል አደባባይ ሊደርሱ ትንሽ ሲቀራቸው ከሲኒማ ቤቱ ፊት ለፊት ቁም ሲጠባበቅ የቆየው ነበልባል የተሰኘው (በኩሎኔል ሞላልኝ በላይ የሚመራው) የደርግ ጦር ምንም ዓይነት የጦር መሣሪያ በእጃቸው ባልያዙ ከመንገድ ሳይወጡ በሰላም በሚጓዙ ተማሪዎች ላይ ተኩስ ከፍቶ የጥይት በረዶ በላያቸው ላይ አርከፈከፈባቸው። ስድሳ ያህሉ ተጎድተዋል። ቆሰለው ደም አስከሯቸው እየበረሩ ከየስርቻውና በየእንደዱ ስር ወድቀው የተገኙም ነበሩ። እንደ አጋጣሚ እኔና የእህቴ ልጅ አያሌው በዛብህ ከዚያው ስለ ነበርን የግፉ ድርጊት ሲፈጸም ተመልክተናል።

እነዚያ ሠላማዊ ሠልፈኞች ከፋሲልደስ ትምህርት ቤት ተነስተው ወደ ክፍለ አገሩ ዋና መሰሪያ ቤት ሂደው የክፍለ አገሩን አስተዳዳሪ ለማነጋገር ጠይቀው በሕዝብ ድርጅት ጽሕፈት ቤት ሰብሰባ ስለ አለባቸው ወደዚያ ሐደዋል ተብሎ ተነገራቸው። ወደ ትምህርት ቤታቸው ጉዞ ቀጥለው ከክፍለ አገሩ በጅሮንድ ጽ/ቤት እንደደረሱ ኩሎኔል ሞላልኝ በላይ የክፍለ አገሩ አስተዳዳሪ አነጋግራቸዋለሁ ብሎአልና ወደ አደባባይ እንዲመለሱ ተነግሯቸው፤ ሠልፈኞቹ ወደ አደባባይ አምርተው ከሲኒማ ቤቱ ሲደርሱ ነበር ተኩስ የተከፈተባቸው።

እስከ ዛሬ ዕንቅፅልሽ የሆነው የጦሩ አዛዥ ሰልፈኛውን ወደ አደባባይ ተመለሱ ብሎ አብሮ ከእነርሱ ጋር እየተጓዙ እያለ በሠልፈኞቹ ላይ ተኩስ ከፍቶ ያስጨፈጨፈ ማነው? የሚለው ጥያቄ መልስ አላገኘም። በዚያን ጊዜ ሲወራ የነበረው ግን ተንኮሎች ያቀነባበሩት ከአዲስ አበባ የሔጹ የሕዝብ ድርጅት ካድሬዎች ናቸው የሚል ነበር። ሰልፈኞቹ ኢ.ዲ.ገ.ን የነቀፉ የሚያስመስል ድምፅ እያሰሙ ደርግ ይውደም የሚል ቃላት አልፎ አልፎ ይወረውሩ ስለነበር በዚህ ተናደው ሠልፈኞቹ የጣሉት አስመስለው ወደ ነበልባል ጦር በመወርወር በሠልፈኞቹ ላይ ተኩስ የተከፈተው ከሰምቡ ፍንዳታ አከታትሎ መሆኑም ተነግሯል።

በዚያም ሆነ በዚህ ነገሩን በትኩሱ መርምሮ እውነተኛው ነገር እንዲወጣ አልተደረገም። "አባቱ ዳኛ ልጁ ቀማኛ" እንደሚባለው ወንጀሎችን ለማጋለጥ ምንም ዓይነት እርምጃ አልተወሰደም፤ የደርግ ባለሥልጣኖች አፍኑው አስቀርተውታል። ለነዚያ መብት ለማስጠበቅ ወጥተው ለተጨፈጨፉት መታሰቢያ ሊደረግላቸው ይገባል።

በደርግ ሥልጣን ዘመን እንደ ጎንደር የግፍግፍ የተፈጸመበት የለም። ከሕዝብ ብዛት አንፃር ሲሰላም ከአዲስ አበባው ጭፍጨፋ ጋር ሲመዘን የጎንደር የመዝናል። የደርግን ግፋዊ አገዛዝም በገጠርና ከተማ የተፋለመ እንደ ጎንደር የለም።

የጎንደር ክፍለ አገር የሰባቱም አውራጃ ሕዝብ በገጠርም በከተማም ከደርግ ሠራዊት ጋር ባደረገው ፍልሚያ ቤት ንብረቱ ተቃጥሏል። ብዙ አገር ወዳዳችንም ተሰውተዋል። በተለይም በበለሳ፤ የሐሙሲት መንደር፤ የመተማና የአብደራፊ፤ የኮኪትና፤ ማጠቢያ፤ ኩሊት፤ ጫቆ፤ ዳዛ፤ እርማ ጭሆ ጉራንባና ሐሙስ ገበያ፤ ጠባሪና ደብረ ሲና፤ መንደሮች ተቃጥለዋል።

ኢጣሊያ ኢትዮጵያን ወርራ ከተሞቿን መቆጣጠር እንደጀመረች የአስተዳደር መዋቅሯን የዘረጋችው ኢትዮጵያን ከአምስት በመከፈል ነበር። አማርኛ ተናጋሪውን ጎንደርን ወሎን ጎጃምንና ሰሜን ሸዋን በአንድ አስተዳደር አጠቃላ የአማራ ግዛት(ገበርኖ አማራ) ብላ ሰይማ በጠቅላይ ገዥነት የሾመችው ሰው የጣና ሐይቅን የቱሪስት መናፈሻ ለማድረግ ከፍተኛ ዕቅድ አዘጋጅታ ነበር።

1. በጣና ዙሪያ የቀለበት መንገድ በአስፋልት መሰራት
2. በተወሰኑ ዕርቀቶች አልፎ አልፎ መዝናኛ ሆቴል ቤቶች መሥራት

3. በሐይቁ ዙሪያ ፍራፍሬ አትክልቶችንና ማራኪ የሆኑ ልዩ ልዩ አበባችን እንዲሁም በመንገዱ ግራና ቀኝ ዛፎችን መትከል

4. ከሰሜን ከጎርጎራ ወደ ደቡብ ባሕር ዳር 90 ኪሎ ሜትር ከምሥራቅ ከፎገራ ቆራጣ እስከ ምዕራብ አለፋ ድልጊ 60 ኪሎ ሜትር (90X60) 5400 ስኳየር ኪሎ ሜትር ውስጥ ለቱሪስት መንሸርሽሪያ ልዩ ልዩ ባለ ሞተር ጀልባዎችን ማዘጋጀት

5. በጣና ሐይቅ አማ፤ አታክልት፤ በብዛት በማርባት የዓሣ እንዲሰትሪ ማቋቋምና ለገበያ ማቅረብ፤ እንሰላ ከብት በግ ፈረስን የመሳሰሉ ማርባት

6. የጣና ሐይቅን በምዕራብ በድልጊ በኩል ሰባት ኮሎ ሜትር ያህል ዋሻ ቆፍሮ ውኃውን በውስጡ በማሳለፍ በቦይ (ፈሰስ) ከቋራ አላጥሽንና ነፍስ ገበያን ከማግበረ ሥላሴ ማጠቢያን እስካኔትን ከመተማ ወደ ሱዳን የሚያዋስነውን ሚዳማ አካባቢ ከታች አርማጭሆ አብደራፊን አካባቢ ከወልቃይት የሁመራን አካባቢ በመስኖ ለማልማትና ወደ ግብፅ በብላሽ የሚሔደውን ዓፈር ለማስቀረት አቅዶ ነበር። ቀደም ብሎ ጎንደራው ከንቲባ ገብሩ አለፋ ጥቁሳንና ቋራን ከጣና ውኃ በማውጣት በመስኖ ለማልማት የጀርመን መሐንዲሶችን አስመጥተው አስጠንተው ነበር።

ወራሪዋ ኢጣሊያን የአባይ መፍለቂያ የሆነች ጣና ሐይቅን ለብዙ የገቢ ምንጭ ተመንታት ነበር። በተለይ ቱሪስትን የሚስቡ ተፈጥሮአዊ የሆኑ ልዩ ልዩ እንሰላትን በቋራ ምዕራብ በአላጠቢ የዱር አራዊት ለማርባት ፓርክ ለማቋቋም ሰፊ ዕቅድ ነበራት። የጣና ሐይቅ የአፍሪቃ ሲዊዝ ማለት አምሳሉ ጎነት አደርጋታለሁ ከማለት ደርሳ ነበር።

ሌላው ከጣና ሐይቅ ከፍተኛ ኃይል ያለው የኤሌትሪክ (ኮረንቲ) በማመንጨት ከፍተኛ እንዲሰትሪ ለማንቀሳቀስ ምኞት ነበራት። ለምሳሌ በጭልጋ የብረታ ብረት፤ በጠለምት የመዳብ ማዕድኖችን፤ በጣና ዙሪያ በፎገራና ደንቢያ የፍራፍሬ አትክልትና ልዩ ልዩ የእንሰላት እርባታ፤ የአትክልት መጭመቂያና ማሽጊያ ለማቋቋም ዕቅዱ ተጠናቆ እንደነበር ቡስኪ ማሪዮ የተባለ ኢጣሊያዊ ነግሮኛል። ቡስኪ ማሪዮ ማለት ከራስ አንድ አርጋቸው ጋር ኖሺጋ ጣና ማኅበር ይነግድ የነበረ ኢጣሊያዊ ነው።

ኢጣሊያ ቅኝ ግዛቷን ለማስፋፋት አቅዳው የነበረው ወታደራዊ ስትራቴጂ በጎንደር የኢጣሊያ ቆንሲል የነበረው ዴሳለኤል ያጠናውን መንደርደሪያ በማድረግ አንድ ሚሊዮን ጎሬ አስደንጋጭ የነበረውን የአማራ ወታደር አዘጋጅታ ሱዳንና ግብፅ ያለውን የእንግሊዝን ጦር ደምሰሳ ሊቢያንና ኢትዮጵያን (በምድር) ለማግኘት የነበራትን ቅዠት እውን ለማድረግ ነበር። ነገር ግን እቅዷን እውን ለማድረግ እንቅፋት የሆኑባት ኢትዮጵያዊያን ዓርበኞች በየቦታው እያዋከቡ ጤና ስለነሷት ከግብ ማድረስ አልቻለችም።አስቀድሞ የኢትዮጵያን ዓርበኞች አጥቅታ ለማንበርከክ ግዙፍ ሠራዊት አሰልፋ በመሬትና በአየር ለማጥቃት ሞክራ ሳይሳካላት ቀርቷል። አከታትሎ የሁለተኛው ዓለም ጦርነት ሲጀመር አስቀድሞ በነበረው እቅድ ተመርታ ከሰላንና ገባባትን ከእንግሊዝ አስለቅቃ ይዛ ነበር። ሁኖም አልቀናትም። ከፊት ለፊቷ የእንግሊዝ ሠራዊት ከኋላ የኢትዮጵያ ዓርበኞች ከበው ድል አደረጓት። ዑደቱ ደረሰና በአማራው አገር በጎንደር በወሎ በጎጃምና ሸዋ ኢጣሊያንን ምድሩ ሁሉ ከድቷት ኢትዮጵያዊያንን እንዳቅበዘበዘች በተራዋ ኢጣሊያም ተቅበዝብዘ ወጣች።

የኢጣሊያን ዕቅድ ኢትዮጵያውያን ነገነታቸውና ከብራቸውን የሚወዱ ስለሆኑ ከደማቸው ጋር ተዋሕዶ ያለውን እርስታቸውን ሃይማኖታቸውንና ሚስቶቻቸውን ካልነካንባቸው ጠንክረው ሊዋጉልን ይችላሉ የሚል ስነ ልቦናዊ ግምገማ አድርጎ ነበር። ምሥራቅ አፍሪቃና ሰሜን ምሥራቅ አፍሪቃን አጠቃላ ለመያዝ ዓልማው የነበረው በቅዠት አለፈ። ወራሪዋ ኢጣሊያ ይህን መሳይ ዕቅድ አዘጋጅታ ነበር። እኛስ ከዚያ ወዲህ ምን አደረግን?

የጣና ዙሪያ የፎገራና ደንቢያ የፍራፍሬ አትክልት ቢተክልባቸው ሠፊ ምርት ማግኘት ይቻል ነበር። ደንገል የተባለው በባሕሩ ዳር የሚበቅለው ቂጢማ ለወረቀት አገልግሎት እንደሚውል ከዚህ በፊት ተጠንቶ የማምረቻው መሣሪያ (ፋብሪካው) ሊቋቋም ዕቅዱ በከቡር ደጃዝማች አሉላ በቀለ በኩል ተጠናቆ ካለቀ በኋላ መቼም የዚያ አካባቢ ጉዳይ ሲነሳ አለርጂክ የሚሆንባቸው ባለሥልጣኖች ነበሩና በአሻጥር አስቀሩት።

በጣና ዙሪያ ቡና ማብቀል እንደሚቻልም በዘጌና ቆራጣ በዝናብ የሚመረተው ቡና ያስረዳል። በመስኖ መጠቀም ከተቻለ ግን ለቡና ተክል ተስማሚ የሆኑ አካባቢዎች ስለ አሉ በቂ ቡና ማምረት ይቻላል።

በአንድ ወቅት በቤተ መጽሐፍትና ወመዘክር አዳራሽ ስብሰባ ከቡር አቶ ይልማ ደሬሳ ንግግር ሲያደርጉ አንድ ተማሪ ላቀረበላቸው ጥያቄ "በጩሌ ለምለም መስክ የታሠረ ፈረስ ከስቶ፤ በአሸዋማ መስክ የታሠረ ፈረስ ግን ወፍሮ ይታያሉ። ምክንያቱ ምንድን ነው?" ምላሽ ሳይሰጥ ተድበሰብሰ ታልፎአል።

ከወባይ ምንጭ ጣና ላይ ያለው ኢትዮጵያዊያን ከስተን ከአሻዋማ ምድር ላይ ያሉ ግብፃውያን የወባይን ወንዝ እየተመገቡ በተሻለ ምችትና ድሎት ይኖራሉ። እረመቹ ነው ኢትዮጵያውያን ዓይኖችን

የምንከፍተው? ለምሳሌ በልማት ደረጃ የውጭ ምንዛሪ ሊያስገኙ የሚችሉትን ሰብሎችን ለማምረት ብዙ የተመቻቹ መሬቶች አሉ። ጥቁር አዝማራ ደቡብ ኮረራ ገንጽብል ሰላጥና ጥጥን የመሳሰሉ በብዛት አምርቶ ወደ ውጭ መላክ ይቻላል። ከጣና ሐይቅ (ዓባይ) የኤሌትሪክ ኃይል በማመንጫት የሰሜን ኢትዮጵያን ለማልማት አስተማማኝ ሁኔታዎች አሉ። ታዲያ ማን ይጠቀምባቸው? እንዲያው እያዩ ማዘን ነው።

እስቲ ደክተር ላጲሶ ጌዴቦ ኢትዮጵያዊ ምሁር ምኒልክ በተሰኘው መጽሔት ጥቅምት 7 ቀን 1992.ዓ.ም. በገጽ 6 ላይ ያቀረቡትን ጥናታዊ ትንታኔ እንመልከት! "ንግሥት ጣይቱና ራስ ወሌ በ1910. ዓ.ም. ከሥልጣን እስከ ወረዱ ድረስ የወሎ ክፍል አገር በልማት በሰሜን ኢትዮጵያ ግንባር ቀደም ሁኖ ነበር። በ1932 ራስ ኃይሉ ተይዘው ጎጃም በሸዋ መሳፍንት እጅ እስከወደቀ ድረስ በኢትዮጵያ በሃብትና ልማት መለስተኛ አገር ሁኖ እንደነበር ዕውቅ ነው። የኢትዮጵያ አብዮት በ1974.ዓ.ም. እስከ ፊነዳ ድረስ በልማትና ባሕላዊ ዕድገት በአጠቃላይ በሸዋና በኤርትራ መካከል የሚገኙ የሰሜን ኢትዮጵያ ክፍላት አገራት ተረስተው ከደቡብ ኢትዮጵያ ክፍላት አገር ወደ ጓላ ቀሩ" በማለት ሲቀጥሉ "በአጠቃላይ ከሰሜን ኢትዮጵያ ክፍላት አገር በተለይ ከጎጃም ከጎንደር ከወሎና ከትግራይ ጋር ሲነፃፀር በአለፉት ዘጠና ዓመታት ውስጥ በደቡብ ኢትዮጵያ ክፍላት አገር ታላቅ የምርት ኃይሎች የምርት ልማትና ዕድገት ታይቷል። አዲስ አበባ ድሬዳዋን ሻሸመኔን አዋሳን ጂማን ደንቢዶሎን አርባ ምንጭን የመሳሰሉ ከተሞች ከመሠራታቸውም በላይ የቡና የሸንኮራ አገዳ የዕህል የመንገድ የትምህርት ቤቶችና ሆስፒታሎች ልማትና ዕድገት በዓይነትና በመጠን ታይተዋል።" ብለዋል።

ደክተር ላጲሶ ምሁራዊ ጥናታቸው በሃቅ ላይ የተመሠረተ በማስረጃ የተደገፈ ትክክለኛ በሆነ አስተያየት የተነፃፀረ ሌሎችንም አካባቢዎች የዳሰሰ ነው። ምሁሩ በንቃታቸው ላይ ገደብ ሳያደርጉ በኢትዮጵያዊነት ስሜት ያቀረቡት በመሆኑ የወደፊቱ ትውልድ ከዚህ ትምህርት ቀስሞ የወደፊቷን ኢትዮጵያ አድሏዊነትና ወገናዊነት ስግብግብነትና ግብዝነት በሌለው በእኩልነትና በወንድማማችነት በጋራ ብልጽግናና እድገት ላይ የተመሠረተ መንግሥታዊ አስተዳደር ለመመስረት ጠቃሚነት አለው።

በጥራዝ ነጠቅና ለኢትዮጵያ የስትራቴጂ ጠላቶች መሣሪያ በመሆን እንዲያው በጭፍን የተጠቃውንና አጥቂውን አብሮ በመፈረጅ በጅምላ አማራ ጨቋኝና በዝባዥ እያሉ ስሜታቸውን ከማርክስት ባለፈ ኢትዮጵያን ለማፈራረስ የሚጥሩ ጠባብ ነጠቆችንም የሚያጋልጥ ነው።

በተለይ የአማራው ማህል ልብ ተብሎ የሚጠራው ጎንደር ክፍል አገር ሕዝብ የኢትዮጵያ አንድነትና ሉዐላዊነት እንዳይናጋ በማሰብ እንጂ ከዓፄ ዮሐንስ 4ኛ ዘመነ መንግሥት ጀምሮ እንደ ተፈፀመበት በደል ቢሆን አስተዳደሩን ተቃውሞ በተነሳ ነበር።የክፍለ አገሩ ተወላጆች በቡድንም በግለሰብነትም አስተዳደሩን የተቃወሙ ቢኖሩ በአጠቃላይ አገሪቱን በሚመለከት እንጂ በተናጥል ለጎንደር ክፍል ብለው

የተንቀሳቀሱ የሉም።

ዓፄ ዮሐንስ 4ኛም ቢሆኑም ደብረ ታቦርን ቤተ መንግሥት አድርገው የዘመናቸውን ግማሽ ያህሉን በዚያ ያሳለፉ ስለነበር ሠራዊታቸው በሕዝብ ላይ ተሠሪ እየሆነ የፈጸመው ግፍ ከቶ በአንደበት ተነግሮ አያልቅም። ራሱን የቻለ ሠፊ ታሪክ ስለሆነ በዚህ ላይ ማንሳቱ ታሪኩን ቁንጥል የሚያደርግ በመሆኑ አልፈዋለሁ። ሁኔታው ከፈቀደልኝም ወደፊት በሠፊው እገልጻለሁ። በባላገሩ ላይ ይደርስበት የነበረውን ስቃይና ግፍ የሚገልጥ በተሠራ ጥሪቱ ሁሉ ተሟጦ ያለቀበት ባላገር ለንጉሡ ያቀረበው አቤቱታ እንዲህ የሚል ነበር፡

"ጃንሆይ ልንገርዎት ትንሽ አማርኛ ላሙን በሬውንም እሁሉን ወስደው ገንበኛ ለምን ሆኖ አይዘርፉም አርፈው እንድትሰሩ።"

ዓፄ ቴዎድሮስ ወታደር በደመወዝ መተዳደር አለበት እንጂ በባላገሩ ቤት ተሠሪ እየሆነ ማስቸገር የለበትም ብለው የተሠራን ሥርዓት አስወግደው ነበር። 4ኛው ዮሐንስ ግን የተሠራን ሥርዓት መልሰው ወታደሮቻቸውን በባላገር ላይ ተሠሪ በማድረግ የቤጌምድርና የሰሜንን ሕዝብ እጅግ አድርጎ ጎድቷል።

የቤቱ ባለቤት አባወራው በቅሎ ጫኝ፣ ፈረስ ለጓሚ፣ ሣር አጫጅ፣ ተላላኪ ሎሌ፣ የቤት እመቤቷ መጠጥና ምግብ አዘጋጅ፣ እግር አጣቢ፣ ሴት ልጅ የጭን ገረድ፣ ወንድ ልጅ ዕቃ ተሸክሞ ተከታይ፣ በጠቅላላው በገበሬው ቤት ጌታ ሁኖ የሚያዝ የሚያስርና የሚቀጣ ተሠራው ወታደር ነበር።

ዝነኛው ምሁር አለቃ ገብረሐና በወጣትነት ዕድሜያቸው ከትውልድ ቤታቸው ናበጋ ጊዮርጊስ፣ ጣና ዳር በነበሩበት ጊዜያት የዓፄ ዮሐንስ ወታደር በተሠራነት ከቤታቸው ተቀምጦ ያዘ ይናገዝ ነበር። ከዕለታት አንድ ቀን አለቃ ገብረሐናን ለበቅሎ ሣር አጭደህ አምጣ ብሎ ያዛቸዋል። ገብረሐናም የተሰራውን ዘዴ አውቀውት ባለቤታቸውን ወይዘሮ ማዘንጊያን ጠርተው ሣር አጭዱ ተብለናልና ማጭድ ይዘሽ ነይ ይላሉ። በዚህን ግዜ ተሠራው ወታደር አንተን አጭድ አልኩህ እንጂ እንዴት ሴቷን ሣር አጭጅ ትላታለህ ብሎ ሲቆጣ፣ ለገብረሃና መልስ አይገድምና "እኔ ሳጭድ እሷ ትታቀፋለች ብዬ ነው" ብለው መልሰውለታል። በተሠራ ሥርዓት ተሠራው ወታደር ባልየውን ወደ ሩቅ ቦታ እየላከ ሚሽቱን መድፈር የተለመደ ነበር።

ክፍል ሦስት

አስተዋጽዖ ያደረጉ የጎንደር ክፍል ሀገር ተወላጆች

ምዕራፍ 12

ላም ባልዋለበት ኩበት ለቀማ

እውነት ተግባርን፤ ፕሮፓጋንዳ ሐሰትን ይገልጻል። ሐቅ በወርቅ ሠረገላ ሲያርግ፤ ውሸት በኩበት መርከብ ሲጓዝ ይሰምጣል። ማን ያርዳ የቀበረ፤ ማን ይናገር የነበረ። ስለሆነ ጀግንነት ቢወረስ በወይዘሮ ሠናይት ኃይሌ የተደረሰውን መጽሐፍ ይመለከታል።

ከቡር ጸሐፊ ትዕዛዝ ኃይሌ ወልደ ሩፌ ኢጣሊያ ኢትዮጵያን ስትወር በስደት ውጭ አገር ይኖሩ ነበር። በአርበኞች የድል ዋዜማ በጎንደር ምዕራብ ከእንግሊዞች ከነ ሜጀር በንቲክ ጋር ብቅ ብለው በአርማጭሆ ቆላ አርፈው እንደ ነበር ግልጽ ነው። ከቡርነታቸው እንደ ጸሐፊ ትዕዛዝነታቸው የአርበኞች መሪዎችን ስም እየጠየቁ መጻፍ የተሰየሙበት ሥራቸው መሆኑን ማንም ያውቅላቸዋል።

"በውጊያ ሠልፍ ውስጥ ከመትረየሶች በፊት ቀድሜ እሔድ ነበር" ብለው በማስታወሻቸው አስፍረው ከሆነ ከእርሳቸው የማይጠበቅ ከመጠን አልፎ የተጋነነ ስህተት ነው። በውጊያው ሜዳ ሳይኖሩ ከመትረየሱ እንዴት ሊቀድሙ ቻሉ? እኔ እንደማውቀው ጸሐፊ ትዕዛዝ ከውጊያ መሥመር ገብተው አያውቁም። "ላም ባልዋለበት ኩበት ለቀማ" ማለት ይህ ነው።

ሌላው ስህተት የጎንደርን አርበኛ አስተባብሪ አዋጋሁ የሚሉትም የለየለት ትገዢ ነው። እራሳቸው ማን ሆኑና ነው ዓርበኛውን አስተባብረው የሚያዋጉ? ብልሁ ጸሐፊ ትዕዛዝ ኃይሌ እንዲህ ያለ ልብ ወለድ ጽሑፍ ይጽፋሉ ለማለት በጣም ይከብዳል። ኢጣሊያ ተችንፋ ከወጣች ከ56 ዓመት በኋላ ዓርበኞቹ በሞት ከዚህ ዓለም ሲለዩ የሚያውቅና የሚቃወም የለም ብለው ልጃቸው ወይዘሮ ሠናይት አባታቸውን ለማግኘት የፈጠሩት ልብ ወለድ ድርሰት በስህተት የተኳለ በውሸት የታጀበ ነው።

የጎንደር ክፍል አገር ሕዝብ የጠላቱን የኢጣሊያንን ሠራዊት የታገለው ማዕከላዊ አመራር ሳይኖረው ርስ በርሱ በመፈቃቀድና በመረዳዳት በየአካባቢው የጎበዝ አለቃ አባት እያወጣ በቆራጥነትና በጀግንነት እየተዋጋ ከ100/90 (ከመቶ ዘጠና) የሚሆነውን የጎንደርን ክፍል አገር ነፃ ሲያወጣ ንጉሠም ሆኑ ጸሐፊ ትዕዛዝ በአካባቢው አልነበሩም። በሕይወት የመኖራቸውም ዜና የተስማሙ ዘግይቶ ነው።

የጎንደር አርበኛ የውጊያ መላዎችን እየፈጠረ ስልቱን እየለዋወጠ ክንዱን እየሰተባበረ የተዋጋው በራሱ ዕውቀትና የውጊያ ጥበብ እንጂ ዘመናዊ የውጊያ ስልት ነፃፊዎች ዕቅድ አውጪዎችና መመሪያ ሰጪዎች አማካሪዎች አልነበሩትም። አለ መኖራቸውም በጀው እንጂ ቢኖሩ የሆነ ያልሆነውን እየቀባጠሩ ትግሉን ያበላሹበት ነበር።

እኔ "ጀግንነት ቢወረስ" የተሰኘውን መጽሐፍ ለመተቸት አስቤ የተነሣሁ አይደለሁም። ዳሩ ግን ጸሐፊ ትዕዛዝ ኃይሌ በ1933 ዓ.ም

ተዋጋሁበት በሚሉበት በጎንደር ክፍል አገር በተለይ በዳባት፤ በደባርቅና በውልክፊት የጦር ሜዳዎች ላይ ተሰልፈው የተዋጋሁ ስለ ሆንኩ ወይዘሮ ሠናይት ኃይሌ አባቴ የጻፉት ማስታወሻ ነው ብለው የዘረዘሯቸው ድርጊቶች ከዕውነት የራቁና የተጋነኑ የተዛቡና የተጣመሙ በመሆናቸው ማረቅ አስፈላጊ በመሆኑ ዕውነተኛ ድርጊቶችን በዓይኔ ያየኋቸውን እንድንልጽ ሕሊናዬ አስገድዶኝ ነው።

ዜሮን በዜሮ ውሸትን በውሸት ቢያባዙት ውጤቱ ባዶ ነው። ስህተትን ካላጋለጡት በዚያው እየቀጠለ ይሔድና ሐሰት ሠልጥኖ እውነተኛውን ታሪክ እንዳይቀብር "ውሸታምና ሰንቅ እያደር ይቀላል" እንደተባለው ሐሰትን ቀብሮ ለእውነት ሕይወትን መስጠት ይገባል።

"ትንሽ ሥጋ እንደ መርፌ ትወጋ" እንደሚባለው የሰው ባሕርይ ነውና የጠቀምኩ እየመሰለው በንፋስ ዘርቶ ገለባ ያመርታል። በገጽ 20 "የአገሩ አፈራረስ ደስ የሚያሰኝ ነበር ነገር ግን ብረት ካልሰጠኝው የሁሉም ልብ ከብረት ላይ ነውና ሃሳባችን ሁሉ ፈራሽ ነው" ይላል። ከ1885 ዓ.ም. ጀምሮ ገና በ16 ዓመት ዕድሜአቸው በጽሕፈት ሥራ ላይ የዋሉ ብዙ ዕውቀት የሰበሰቡ መሆናቸው የተነገረላቸው ጽሐፊ ትዕዛዝ ኃይሌ የቤጌምድርና ሶሜን ሕዝብ የኢጣሊያንን የግፍ ወረራ ተቃውሞ ያመፀን ሕዝብ በኢጣሊያ ወረራ ቁጥጥር ውስጥ እንደነበረና በእርሳቸው ስብከት መኖራቸው ይገልጻል። የወራሪው የኢጣሊያ ሠራዊት በከተሞች መሸነ በምሽጎች ዙሪያ ከአምስት ኪሎ ሜትር ውጭ መንቀሳቀስ አይችልም ነበር። ቢያንስ በመቶ ዘጠናው እጅ ነፃ ነበር። ነፃ የወጣውንም አካባቢ ከቡር ብላቴን ጌታ መብራቱ(ሎሬንሶ) ትእዛዝ የአውሮጳ ጋዜጠኞችን በጎንደርና በጎጃም አስገብተው በዓይናቸው ዓይተው እውነተኛውን ነገር አረጋግጠዋል። ጠላት በመሸገባቸው ከተሞችና በምሽጉ ዙሪያ የነበሩትም ቢሆኑ ለዓርበኞች እርዳታ ያደርጉ ነበር እንጂ ሙሉ በሙሉ ለጠላት ልባቸውን አልሰጡም ነበር።

በገጽ 21 ደግሞ "ደረቴን ለጦር እግራን ለጠጠር ገብሬ ባቆየሁት አገር ማነው ከየትም መጥቶ የሚያዘኝ" ይላል ተብሏል። ከዚህ ላይ ጸሐፊ ትዕዛዝ ኃይሌ እንደሚሉት አርበኛውን ለማዘዝም ሆነ ለማስተባበር የማይችሉ መሆኑን አረጋግጠዋል። እውነት ነው የጎንደር ሕዝብ አምስት ዓመት የታገለው ጥለውት ለሸሹት ንጉሥና ተከትለዋቸው ለሌሎች መኳንንት ሥልጣን ብሎ አልተዋጋም። ለራሱ ነፃነትና ክብር ለእምነቱና ለባህሉ ሲል ለጠላቱ አልተገባለባቸውም።

ጸሐፊ ትዕዛዝ ኃይሌ ተልዕኳቸውም ሆነ የሰጉበት ዓቢይ ጉዳይ ትልቁ ጀግና አርበኛ ደጃዝማች ታክለ ወልደ ሐዋርያት "የሸሸ ንጉስና ያፈረሰ ቄስ ተመልሶ ሥልጣን አይዝም" ብለው ዓርበኛውን አስተምረውና ቀስቅሰውት ስለ ነበር ምናልባት የቀዳማዊ ኃይለ ሥላሴን ተመልሶ

ሥልጣን መያዝ ይቃወም ይሆናል በሚል ሥጋት ጥርጣሬ ተነሣስተው መሣሪያ በመስጠት ለመሸጋገል ያሰቡ ይመስላል። ጸሐፊ ትዕዛዝ ኃይሌ የጎንደርን ሕዝብ አያውቁትም እንጂ ቢያውቁትም የጎንደር ሕዝብ እምነቱን ነፃነቱንና ሰብዓዊ ክብሩን ለመሣሪያና ለገንዘብ የመሸጥ ልምድና ጠባይ የሌለው መሆኑን ማወቅ ይችሉ ነበር። የጎንደር ሕዝብ ማተብ ያለው መሆኑን በተግባር አሳይቷል። የጎንደር ሕዝብ በመሣሪያና በገንዘብ የሚለወጥ ቢሆን ኖሮ ወራሪው ጠላት ሸንግሎት ትግሉን ባስቆመው ነበር።

ከቡር ጸሐፊ ትዕዛዝ ኃይሌ የታሪክ ማስታወሻዎችን ቢመለከቱ የግራኝ ወረራ ያከተመው ጎንደር ነው። በ17ኛው ምዕተ ዓመት በፖርቱጋል መነኮሳት አማካኝነት ንጉሠ ሱስንዮስ ካቶሊካዊ እምነትን ብሔራዊ ሃይማኖት አድርጎ ሲያውጅ ካህናትና መነኮሳት ምእመናንም ጭምር ተቃውመው አንገታቸውን ለሰይፍ ሰጥተው የካቶሊክን እምነት ያስወገዱ ጎንደሮች መሆናቸውን ሊረዱት በቻሉ ነበር።

"ጸሐፊ ትዕዛዝ ኃይሌ ውልክፊት በተደረገው ጦርነት አንድ ቀን ሳይለዩ ማህል ለማህል እየገቡ ሲያዋጉና ሲዋጉ ጀግናው እርሳቸውን በማየት በየጦሩ ግንባሩ የተሰለፈው በጋለ መንፈስ ይሰራጋል ነበር።" ይላል። በውጊያው ሜዳ ሳይኖሩ ጀግንነቱ ቀድሟል። "ከባል በፊት ልጅ ስጦች" እንደሚባለው ነው። ማህል ለማህል ይግቡም ያዋጉም መጀመሪያ ከፍልሚያው ቦታ ሲገኙ ነው። በውጊያው ጎራ ያልነበሩትን ሰው ቀባብቶ ማቅረቡ ያስፈራል። ያባትንም ስም በከንቱ ማንሳት ዕርግማን ነው። ውልክፊትና ደባርቅ የመሸገው የጠላት ጦር ሲከበብ ጸሐፊ ትዕዛዝ ኃይሌ አርማጭሆ ቆላ ውስጥ ነበሩ። ሜጀር ሪንግሮስ ጠቅላይ ሠፈር ወደ ነበረው ቦላ ብቅ ያሉት የተከበበው የጠላት ጦር እጁን በሚሰጥበት በመጨረሻዎቹ ቀናት አካባቢ ነው። እርሱም ቢሆን ወደ ውጊያው ጎራ አልዘለቁም። ተዋጊም ጦር አልነበራቸውም። ከርሳቸው ጋር የነበሩ በጣም ጥቂቶች ናቸው።

በመጋቢት ወር 1933 ዓ.ም. በደብዳቤ ቁጥር 5 በገጽ 114 "ሻለቃ ሪንግሮስ ሌላው የስንቅ ጉዳይ ኃላፊ እንግሊዛዊ መኩንን ናቸው። የወታደር ቀለብ ለታማኝ አሸከር ይላኩልኝ ብለዋል" ይላል። ሌላው ደግሞ በሚያዝያ ወር 1933 ዓ.ም. በደብዳቤ ቁጥር 5 በገጽ 151 ስለእኔ ወታደር ቀለብ የሚቀበልሰው ልጅ አለባቸው ቦጋለን ልኬአለሁና ገንዘቡን ለሱ ይስጡልኝ" ብለዋል ይላል። ይህ የሚያመለክተው በጦር ግንባር ጸሐፊ ትዕዛዝ አለመኖራቸውን ነው። እንግሊዛዊው ሜጀር (ኩሎኔል) ሪንግሮስ በዳባት በደባርቅና ውልክፊት ለሚዋጋው ሠራዊት የሚያስፈልገውን የሚያሟሉለት ውጊያ ከሚካሄድበት በሦስትና በአራት ኪሎ ሜትር ርቀት ቦላና ሜንቅ በሚባሉት ቦታዎች ሁነው ነው። ፊታውራሪ (ጸሐፊ ትዕዛዝ) ኃይሌ በውጊያው ሜዳ ቢኖሩም እንደሌሎቹ የሠራዊት መሪዎች ራሳቸው ጠይቀው መውሰድ ይችሉ ነበር እንጂ

በአሸከር አንዲሳካቸው አይጽፉም ነበር።

ውልክፊት የመሸገው ጦር ሲከበብ እራሳቸው በአካባቢው አልነበሩም። ወደ ሪንግሮስ ፎርስ ጠቅላይ ሠፈር ብቅ ያሉት የተከበበው የጠላት ጦር እጁን በሚሰጥበት ቀናት አካባቢ ነው። በዚያችው በመጨረሻ ቀን ብትሆንም እርሳቸው በውጊያ ተካፋይ አልነበሩም። ውልክፊት ከደባርቅ ከተማ ሰሜን ከድብ ባሕር ደቡብ ሊማሊሞ ገደል ውስጥ ያላች ትንሽ ደልዳላ ደሴት መሰል ቦታ ናት። ለመከላከል አመችነት ያላት በመሆኗ ከአዲ አርቃይ ከድብ ባሕር የነበረው የጠላት ጦር ተሰብስቦ የመሸገባት ናት። ዳባት የነበረው የኢጣሊያ ጦር ወደ ደባርቅ ከተማ ተቀላቅሎ ምሽጉን በማጠናከር ጎንደርንና አስመራን የሚያገናኘውን አውራ ጎዳና በመያዝ ከውልክፊት ጋር የተያያዘ በመሆኑ ከጥቅምት ወር 1933 ዓ.ም. እስከ መስከረም 1934 ዓ.ም. ከላይ በደጋው በደቡብ ዓርበኛው ከታች በሰሜን ድብ ባሕር በእንግሊዞች በሚመራው ኢስት አፍሪካ የጦር ኃይል ነበር የተከበበው።

በገጽ 11 ላይ " ከአራቱ ቡድኖች አንዱ የሆነው የሰሜን ምዕራብ አቅጣጫ ላለው ክፍለ አገር በጭልጋ በአላፋ ጣቂሳ ላይና ታች አርማጭሆ ወልቃይት ጠገዴ ወገራ ሰሜንና ጠለምት ከሚጀር ባንቲክና ከሚጀር ሪንግሮስ ጋር አብረው እንዲሠሩ ለተመረጡት ጸሐፊ ትዕዛዝ ኃይሌ በመሪነት ተሳኩ" ይልና ሲቀጥል "የመቶ አለቃ ዐረፈ ዓይኔ ሰለባ የተባሉ ሰመ ጥር የኤርትራ ተወላጅ ጀግና ተጨምረውላቸዋል" ተብሏል። በእውነት የታሪክ ሌብነት ካልሆነ በስተቀር ዐረፈ ዓይኔ ከርሳቸው ጋር አልነበረም።

በመጀመሪያ ጸሐፊ ትዕዛዝ ኃይሌ እንግሊዞችን በመሪነት ለማዝመት አቅሙም ሁኔታውም አይፈቅድላቸውም ነበር። ከሜጀር በንቲክ ጋር አብረው ሲወጡ ሌሎችም ከጠቀሷቸው ሰዎች ሌላ እነ ሙላቱ ባንት ይፍሩ (ጀኔራል) እነ ኃይሉ መራ (የመቶ አለቃ) በአስተርጓሚነት እንግሊዞችን ለመርዳት አብረው በአርማጭሆ ዘልቀዋል። የመቶ አልቃ ዐረፈ ዓይኔ ሰለባ የታወቁት የጀግናው የቀኝዝማች ሰለባ ልጅ ነው። አባቱ ከደጃዝማች በየን መርዕድ ጋር የጠላትን ጦር ሲከላከሉ የተሰው ናቸው። ዐረፈ ዓይኔ ገና ወጣት በመሆኑ በስደት ኢሩሳሌም በትምህርት ቆይቶ በ1932 ዓ.ም. ወደ ሱዳን መጥቶ ካርቱም ውስጥ ሰባ ከተባለው ጊዚያዊ የጦር ማሰልጠኛ በዕጩ መኩንንነት ሲማር ቆይቶ የመቶ አለቅነቱን ማዕረግ ሳያገኝ ወቅቱ የጦርነት ጊዜአት በመሆኑ ለሚጀር ሪንግሮስ አስተርጓሚ ሆኖ ወደ ኢትዮጵያ የገባ ነው። እንጂ ከጸሐፊ ትዕዛዝ ኃይሌ ጋር አብሮ አልነበረም። ምክንያቱም ከዐረፈ ዓይኔ ሰለባ ጋር ከሐምሌ 1932 እስከ መስከረም 1933 ዓ.ም. ውልክፊት እስከ ሚያዝያ አብረን ነበርን። ጸሐፊ ትዕዛዝ ኃይሌ ኢየሩሳሌም አብረው ስለነበሩ ምናልባት ያነን ወደ ጦር ሚዳው አዙረውት ሊሆን ይችላል እንጂ አብሯቸው አልነበረም።

በሚጀር ሪፖርት የሚመራው ቡድን ተልዕኮውን ተግባራዊ የሚያደርገው በራሱ መመሪያና ፕሮግራም እንጂ አማካሪም ሆነ ተቆጣጣሪ አልነበረውም። ወደ ኢትዮጵያም አገባቡ በቀጥታ በወልቃይትና በጠገዴ አልፎ እጀሬና ቆላ ወገራ ነው። የቡድኑም ተልዕኮ 1/ ለፕሮፓጋንዳ ሥራዎች 2/ ለዓርበኞች ገንዘብና ሎጂስቲካዊ አቅርቦት ማግኘት 3/ ሠርነ ገብ አደጋ ጣዮችን በማደራጀት ጠላትን ማዋከብ የመሳሰሉት ነበሩ። ለዚህም ተልዕኮ ካርቱም በሚጀር ሪፖርት መሪነት የተላከው ቡድን ሶስት እንግሊዛውያን ስድስት ኢትዮጵያውያን ነበሩ። ቡድኑ አገር ውስጥ ከገባ በኋላ ሁኔታው አመቺ እየሆነ በመሌዱ ከጠላት የሚከፋፈልን ባንዳ በማደራጀት ከተልዕኮው ጋር በተጨማሪ ራሱን ችሎ ተዋግቷል። የተዋገውም መጠሪያ ስም "ሪፖርት ፎርሰ" ነበር።

ከቡር ጸሐፊ ትዕዛዝ ኃይሌ እንግሊዛውያን ሚጀር ሪፖርትን ገንዘብ እንዲሰጣቸው ከመጠየቅ አልፈው በአመራር ሰሜንትም ሆነ በአማካሪነት ከሚጀር ሪፖርት ጋር አልሰሩም ብዬ በሙሉ ድፍረት እናገራለሁ። አብሯቸው የነበረው ሚጀር በንቲክ በአርማዊሆ ምድር የእንግሊዝን ሰንደቅ ዓላማ ሲያውለበልብ ኃይሌ አልነበራቸውምና አልተቃወሙትም። እንግሊዞች ለፕሮፓጋንዳ አስከተሏቸው እንጂ የመሪነት ሚና አልነበራቸውም። አገር ወዳዱ ጀግና ነፃው ዓርበኛ ከቡር ራስ ውብነት ተሰማ (አዋራው) ግን በኢትዮጵያ ምድር መሰቀል ያለበት የኢትዮጵያ ሰንደቅ ዓላማ እንጂ የእንግሊዝ አይደለም ብለው በኃይል ተቃወመው የእንግሊዝን ሰንደቅ ዓላማ አስወርደው የኢትዮጵያን ሰንደቅ ዓላማ አስቅለዋል።

በስትራቴጂካዊው ቦታ በተደረገው ውጊያ ከሰንደር ዓርበኞች ጋር አብረው የተዋጉ አገር ወዳዱ ጀግና ከቡር ደጃዝማች ገብረሕይወት መሸሻ ታዋቂው የትግራ አርበኛ ነበሩ። ከቡር ራስ አያሌው ብሩም ግዙፍ ሠራዊታቸውን ይዘው ተዋግተዋል። በዚህ "ጀግንነት ቢወረስ" በተባለው ድርሰት በገጽ 21 "ራስ አያሌው የኛን ባንዴራ ተክለው አዋጅ ነገረው ጣሊያንን ከነልጅቻቸው ወጥተው ተዋጉ" ተብሏል። በደባርቅና ውልክፊት የውጊያ ማስታወሻ ገልጫዋለሁ።

እኔን አጥብቆ ያሳዘነኝ በዚህ "ጀግንነት ቢወረስ" ድርሰት ውስጥ እየተደጋገመ በየዓረፍተ ነገሩ "ባንዴራ" እየተባለ በመጻፉ ነው። "ባንዴራ" የሚለውን የኢጣሊያ ቋንቋ ጸሐፊ ትዕዛዝ ኃይሌ የተጠቀሙበት አይመስለኝም። እንዲያውም ቃሉን አያውቁትም ማለት ይቻላል። እሳቸውን ያህል ታላቅ ሰው "ሰንደቅ ዓላማ" ማለት ተስፏቸው በጠላት ቋንቋ ይጠቀማሉ ለማለት በጣም ይከብዳል።

የወራሪዋ የኢጣሊያ ሠራዊት መሸሻ በተቀመጠባቸው ከተሞች የኢጣሊያ "ባንዴራ" ሲወጣና ሲወርድ ጧት ማታ ጥሩምባ ሲነፋ የተቀመጠው እንዲነሣ የሚሔደው ቀጥ ብሎ እንዲቆም ጥብቅ ትዕዛዝ ተሰጥቶ ነበር። ትዕዛዙን ጥሶ የሚሔድ ወይም የተቀመጠ ብርቱ ቅጣት

ይፈጸምበት ነበር።

በዚያ ባልና ሚስት በማይተማመኑበት አደገኛ ወቅት የኢጣሊያ ባንዴራ በ12 ሰዓት ጥሩምባ እየተነፋ ሲወርድ ቤት ዘግተው እራት ይበሉ የነበሩ ባልና ሚስት የጥሩምባውን ድምፅ ሲሰማ ባልዬው ምግቡን አቋርጦ ተነስቶ ቀጥ ብሎ በመቆሙ ባለቤቱ "አሁን ማንያየኛል ብለህ ነው የቆምከው ይልቁንስ ቁጭ በልና ተመገብ እህልም እኮ ይከበራል" ብትለው "አንቺስ" አላት ይባላል። ያ ሰቆቃ የተፈጸመበት የባዕድ ያውም የወራሪን ዓላማ ክቡር ጸሐፊ ትዕዛዝ ኃይሌ ወልደ ሩፌ ሊጠቀሙበት ስለማይችሉ ደራሲዋ ከየትም ለቅመው ለቃቅመው የተጠቀሙበት ቃል ሆኖ ይገመታል። የድርሰቱ ብዙ ዓረፍተ ነገሮች በማይረባ ቃል የተዘገባለው ከልብ የመነጨ ከአንደበት የተተፋ ነው።

ለደራሲዋ ለወይዘሮ ሠናይት ኃይሌና ለተባባሪዎቻቸው የማሳሰባቸው ወደ ፊት በሚጽፉትና በሚናገሩት ይህን ሰቆቃ የተፈጸመበት የጠላት ዓላማ መጠሪያ "ባንዴራ" የሚል ቃል እንዳይጠቀሙበት ነው። ሰንደቅ ዓላማችን አረንጓዴ ብጫ ቀይ ሲሆን፤ ሰንደቃችን ዓላማውን ይዞ በሩቅ የምናየው መመሪያችን ነው። በአንድ ላይ ሲጠሩ "ሰንደቅ ዓላማ" ይባላል። "ተመልከት ዓላማህን ተከተል አለቃህን ወይም ሰንደቅህን" የሚለው መመሪያ የመጣው ከዚህ ነው። ሰንደቅ ዓላማችን በራሳችን ቋንቋ ትርጉም ይሰጠናልና የጠላት ቋንቋ መደረቱን እንተወው።

ድርሰቱ ልብ ወለድ ቤተሰባዊነት ያለው ቢሆንም እግረ መንገዱን የሰዎችን ሕሊና መዳሰሱ አይቀርምና ተስተካክሎ ቢቀርብ ይሻላል።

የቤተሰብ ታሪክ በልብ ወለድና በእውነተኛ ታሪክ ይገለጻል። "ጀግንነት ቢወረስ" የተሰኘው ድርሰት ግን እውነትና ሃሰት ውሸት ተጋጭተውበታል።

በገጽ 31 የሰንደር የጦር አበጋዞች ጠንክረው ተዋግተው የመጨረሻውን ጠላት እንደሚያስወጡ የሚያሳስቧቸው በንጉሠ ሥም ነበር ብለዋል። በዚያን ጊዜ የሚሾም የሚሸር የሚያስተዳድርና የሚቀጣ መንግሥታዊ መዋቅር ነበር ወይ? በዚያን ወቅት ንጉሡስ ምን ሥልጣን ነበራቸው? ራሳቸው ንጉሡ በእንግሊዞች ቁጥጥር ሥር የነበሩ ነፃነት ያልነበራቸው በራሱ የሚመራውን ዓርበኛ ለማስፈራራት ቀርቶ ለመቆጣጠር ሁኔታው ይፈቅድላቸው ነበር ወይ?

በዚህ ገጽ 31 "አንዳንድ የሰንደር መኳንንት ለጠላት አድረውም ይሁን በግል ቂም አገርን በድለው ነበርና ጸሐፊ ትዕዛዝ በምክር እንዲመልሱ ንጉሡ እከተማቸው ሲገቡ ወሰደው የሚያስታርቋቸው መሆኑን ቃል ዕየገቡ ነበር የሚጽፉላቸው"

ተብሏል። ስለበደልማ ከተነሳ አገሩን ለጠላት አስረከቦ መሰደድ በደል አይደለም? የአገር መሪ እስከሕይወቱ ፍጻሜ ይታገላል እንጂ አገር ጥሎ መሸሽ ይገባል ወይ? በእርግጥም ከጠላት ጋር ወግና አገሩን የወጋ

ወንጀለኛ ሆኖ ሊወቀስ ሊከሰስም ይገባል። ጠላት በሚቆጣጠረው ከተማ ውስጥ ኑሮ በአስር ከተንገላታው ይልቅ ይበልጥ በደለኛ አገሩን ጥሎ የሸሸ ነው። አገሩን ጥሎ የሸሸና ወደ አርበኝነት ሳይወጣ ዝም ብሎ የተቀመጠ በአንድ ዓይነት ይፈረጃሉና ነፍሴን አውጪኝ ብሎ የፈረጠጠ ግን አስታራቂም አማላጅም ሊሆን አይችልም።

ደራሲዋ ትረካቸውን በመቀጠል እንደነ ደጃዝማች አያሌው ብሩ እንደነ ደጃዝማች አርአያ ዋሴና ሌሎችም በጸሐፊ ትዕዛዝ ምክር እየተጠቀሙ በመጨረሻዎቹ ወራት ጠላትን ለማባረር በተደረገው ርብርብ ደህና ሚና ለመጫወት በቅተዋል ተብሏል። ክቡር ደጃዝማች አያሌው ብሩ ለብዙ ዓመታት በገዢነት በአስተዳደሩበት የትውልድ ቦታቸው በሆነ ምድር ከሌላ አካባቢ በመጣ ሰው ምክር የሚያስፈልጋቸው አይደለም። በውጊያ ጥበብ በጊዜው ከነበሩ መኳንንት የላቁና በጦር ሚዳው ብዙ ድልን የተቀዳጁ የጦር ስልት አዋቂነታቸውን በተግባር ያስመሰከሩ የታወቁ ጀግና በመሆናቸው ከብዕር ሰው ከጸሐፊ ትዕዛዝ ኃይሌ ምክር ያስፈልጋቸዋል ወይ? ይልቁንም ለአካባቢው እንግዳ ለሰው ባዳ ለሆኑት መውጫ መግቢያውን ለማያውቁ ከስደት ለተመለሱ የብዕር ሰው ጸሐፊ ትዕዛዝ ኃይሌ ምክር ከክቡር ደጃዝማች አያሌው ብሩ ተሰጠ ቢባል ትክክለኛ አግባብ ነው። ነገሩ የፈናጂራ ሆነና ቀንድ ከጆሮ በኋላ ተፈጥሮ ቀደመው እንደተባለው ኃይሌ አያሌውን መከራ ሆኑ።

ሌላው ምክር ተቀባይ ደጃዝማች አርአያ ዋሴ እንደሆኑ ተገልጿል። ጸሐፊ ትዕዛዝ ኃይሌ በዚያ በጎንደር አካባቢ በነበሩበት ወቅት ይሁን ከዚያ በፊት ደጃዝማች አርአያ ዋሴ የሚባሉ ሰው ኑረው አያውቁም። የማተሚያ ቤት ስህተት ነው እንዳይባል ተደጋግሟል። ብዙ አርአያዎች ሊኖሩ ይችላሉ። አርአያ ዋሴ ተብሎ በደጃዝማችነት የሚጠራ ፈጽሞ የለም። ከነፃነት በኋላ በሃምሳዎቹ የአሥመራ ኗሪ የሆኑ ደጃዝማች አርአያ ዋሴ የሚባሉ በአንድ ወቅት የጎንደር ከንቲባ ነበሩ። ከዚያ በፊት ግን በጎንደር ክፍለ አገር አልነበሩም። የወይዘሮ ሠናይት ኃይሌ ድርሰት በቃለ አጋኖ የታጀበ በውሸት የተለሰነ መሆኑን ይህ ብቻ ይመሰክርባቸዋል።

በገጽ 18 እንደተገለጸው ጸሐፊ ትዕዛዝ ኃይሌ ወልደ ሩፌ ለፖለቲካ ሥራና ዓርበኞችን ለማስተባበር በ1933 ዓ.ም. በቀዳማዊ ኃይለ ሥላሴ ታዘው ወደ ጎንደር ተላኩ ተብሏል። ዋናው ተልዕኮአቸው በጎንደር ሕዝብና በቀዳማዊ ኃይለ ሥላሴ መካከል የነበረውን ቅያሜ ለማርገብ እንጂ የፖለቲካውን ሥራና የማደራጀቱን ተግባርም ዓርበኛው ሊያስተምራቸው ይችላል። እንደነ አሞራው ውብነህ ያለ ዘዴኛና መለኛ፣ እንደነ ቢትወደድ አዳነ፣ ደጃዝማች ብሬ፣ ደጃዝማች ገሠሠ፣ ደጃዝማች ዳኘው ተሰማ፣ እንደነ አስፋው ቦጋለ፣ ታደሰ ይማም፣ ወርቁ ሰንቄ እረ ሰንቄ ... ተዋጊና አደራጅ እያለ ራሱን ማደራጀት አቅጥቶ የትም ተበታትኖ የተሰደደ ሊያደራጀው አይችልም። የጸሐፊ ትዕዛዝ ወደ ጎንደር መላክ የወደፊቱን የዓፄ ኃይለ ሥላሴን መንግሥት የጎንደር



ክቡር ደጃዝማች አያሌው ብሩ

ዓርበኛ እንዳይቃወመው "ለንጉሡ ነግራ አሸምሃለሁ እያሉ በተሰፋ ቃል እየደለሉ ከአባታቸው ከራስ መኮንን ጀምሮ በሐደት የተጓዘውን ቅያሚ ለማስወገድ የተደረገ ስልት ነው። በዓፄ ኃይለ ሥላሴና በሳንደሬው መካከል የነበረው አለ መስማማት።

ሀ. ራስ መኮንን በእቴጌ ጣይቱ ላይ እያሴሩ ሥራቸውን ሲያደናቅፉ የኖሩ፤

ለ. ራስ ጉግሣ ወሌን ከባለቤታቸው ከንግሥት ዘውዲቱ እንዳይገናኙ በመከልከላቸውና በኋላም ጦር ልከው እንዲወጉ በማድረጋቸው፤

ሐ. ደጃዝማች አያሌው ብሩ ከልጅ እያሉ ጦር ጋር ሐረርጌ ተዋግተው አካባቢውን ያረጋጉና እንዲሁም የአዘቦ ራያን የታወከ ፀጥታ አረጋግተው ለዓፄ ኃይለ ሥላሴ መንግሥት ታማኝነታቸውን በተግባር የገለጹ ሲሆን ዓፄ ኃይለ ሥላሴ ግን የሳንደር መኳንንትን መጨቆን እንጂ በበሳ ዓይን ማየት ይጠሉ ስለነበር፤

መ. በተለይ ከቡር ደጃዝማች አያሌው ብሩን በጀግንነታቸውና በትጥቃቸው በንቃተ ሕሊናቸውና በብልህ አመራራቸው በሕዝብ ተወዳጅነታቸውና የቴጌ ጣይቱ ብጡል ቅርብ ዘመድ በመሆናቸው በሥልጣን ብልግና ተበክሎ ለነበረው መንግሥታቸው አስጊ መስለው እየታዩአቸው ከመጠን በላይ እየጠረጠሩ በመጨቆናቸው ከቡር ደጃዝማች አያሌው ለዓፄ ኃይለ ሥላሴ መንግሥት ታማኝ በመሆን ያሳደጓቸውን የቅርብ ዘመዳቸውን ራስ ጉግሣ ወሌን ወግተው ታማኝነታቸውን በሥራ ቢገልጹም መንግሥቱን ይነጥቀኛል እያሉ ሊያምኗቸው አልቻሉም።

ከቡር ደጃዝማች አያሌው ብሩ ከኢጣሊያ ጋር ስለ ተደረገው ጦርነት ዝግጅት ለልጃቸው ለልጅ ታደሰ አያሌው ሲናገሩ "የኢጣሊያንን ወረራ ለመቋቋም እንዲቻል ከኢትዮጵያ መኳንንቶች መካከል እራስ ብሩ አብሮ ያበላና ያጠጣ ሰው የሚወደውና የሚያከብረው ስለሆነ የጦር ሚኒስትርነቱ ለሱ እንዲሰጥ ብዬ ላቀረብኩት ሃሳብ መልሱ ራስ ካሣ የሚያዝህን ተቀብለህ ለአገርህና ለሃይማኖትህ ስትል ተዋጋ የሚለውን ትዕዛዝ ለጦር አለቆቹ በስብሰባ ሳስነብብላቸው ሁሉም በአንድነት እንዴ!! ማለታቸው ገርሞኝ በሉ! ሁሉም ቀረና በመነኩሴ እየታዘዝን እንድንዋጋ ተደርጓልና የምንችለውን ያህል እየሠራን እንሞታለን ብዬ ጉዞዬን ወደ ጦር ግንባር ቀጠልኩ።

የጦር ልምድ በነበረው ሰው መጠነኛ የውትድርና ትምህርት እንዲያስተምር በማድረጌ የራሱን ጦር እያዘጋጀ ነው በመባል ብዙ ክስ ቀርቦብኝ ቆይቶ በ1927 ዓ.ም. ገደማ አዲስ አበባ ሐጆ ባለቤቱ ባባቷ በራስ ካሣ በኩል ያስተላለፈችውና ከሌሎች የቀረበው ክስ ቀርቦልኝ ለያንዳንዱ አስፈላጊውን መልስ ሰጥቼ ከንጉሡ ተግባብቼ በሁለት አይሮፕላን ከነሰዎቹ ወደ ቦታዬ ተመለስኩ።

የጠላት ጦር እንዳ አባጉና መመሽጉን እንደሰማሁ የጦር እንደራሴዬን ፈታውራሪ ሽፈራው ጌታሁንን (አባከንትር) ከ6000 ያላነሰ ጦር በመጠኑም ቢሆን ስለጠላት ጦር ትጥቅና ታንክ ሁኔታ የሠለጠነ ጦር መድቤ በመላክ ምሽጉን ጥሶ ታንኩን ሰባብሮ ድል አደረግን በማለት የገለጹላቸው መሆኑን ልጅ ታደሰ አስረድቶኛል። በዚህም የኢጣሊያ ጦር ሽንፈት መሰሉኒ ያደቀው ድል ሊደገም ነው ብሎ ተደናግጦ አዝማች የነበረው ባዶሊዮ የማይረባ ሰው ስለሆነ ሊያዋርደን ነውና በሱ ቦታ ጄኔራል ግራዚያኒ ተተክቶ ጠቅላይ አዛዥ ይባል ብሎ የጦር ሚኒስትሩ ግዝቱን ጳውሎስ ኞኞ "የኢትዮጵያና የኢጣሊያ ጦርነት" በሚለው በ1980 ዓ.ም. በታተመው መጽሐፉ በገጽ 108 ገልጾታል።

ወራሪዋ ኢጣሊያ ኢትዮጵያን ለመውጋት ጦሯን ወደ ድንበር ባስጠጋች ጊዜ የከቡር ደጃዝማች አያሌው ጦር ቦታው ተለይቶ በሰቲት ግንባር እንዲዘምት ታቅዶ ቀዳሚው ጦር ወደዚያ በማምራት ላይ እያለ ዕቅዱ ተለውጦ ከራስ እምሩ ጋር በሽሬ እንዳ ሥላሴ ግንባር እንዲዘምቱ በመደረጉ በዋና አዛዥ በጀግናው ፈታውራሪ ሽፈራው ጌታሁን ይመራ የነበረው ጦር እንዳአባጉና ላይ የጦር ገፈታ ቀማሽ ሆኖ በታንክና በመድፍ የሚዋጋውን የጠላት ቀዳሚ ጦር ታንኩን ሰባብረው እግረኛውን ደምስሶና ድል አድርጎ ቦታውን ሲይዙ ከሞት የተረፈው የጠትላት ጦር ነፍሲን አውጭ ብሎ በመፈርጠጥ አክሱም ሂዶ ተቀላቅሏል።

የኢጣሊያ ጦር በሚገባ ተጠናክሮ ለወታደራዊ ስትራቴጂ ጠቃሚ በሆነች ቦታ ስለከላካ ላይ መሽጎ የደጃዝማች አያሌውና የራስ እምሩ ጦር ከምሽጉ ዘሉ ገብቶ በጨበጣ ውጊያ ብዙ ጀግኖች ተሰውተው የጦር ኬላው ተሰበረ። በዚህ ውጊያ የሞቱትን ራሳ የቀበሩ የሰለከላካ ሰዎች አንድ ኢትዮጵያዊና ኢጣሊያዊ ጉሮሮ ለጉሮሮ እንደተያያዙ ወድቀው አግኝተናል ብለዋል።

ከቡር ደጃዝማች አያሌው ብሩ ነፃ ሆነው ጦራቸውን እየመሩ ቢዋጉ ኖሮ ኢጣሊያ በሰለከላካው ውጊያ አይቀናትም ነበር በማለት የሳንደር መኳንንት ቅሬታቸውን በቁጭት ገልጸውታል። ወራሪዋ ኢጣሊያም በሰለከላካው ጦርነት ብዙ ሠራዊት ስለአለቀባት ለተሰው ጀግኖቿ በሲሚንቶ የተሠራ ሐውልት አፍጋጋ ከተባለው ከፍተኛ ቦታ ላይ መታሰቢያ አቁማላቸው ነበር። በሐውልቱም ላይ የተቀረጸው የሰው ምስል እጁን ወደ ሰሜን ተራራ ዘርግቶ ጣቱን ቀስሮ ወደ ፊት ግፋ የሚል ይመስል ነበር። ሐውልቱ ኢጣሊያ ተባራ ከወጣች በኋላ አንድ ዓመት ያህል ሳይፈርስ ቆይቷል። በኋላ ግን እንዲፈርስ ተደርጓል።

የዓፄ ኃይለ ሥላሴ መንግሥት በአድልዎ የተካነ በመሆኑ ደጃዝማች አያሌው ብሩ ምሽጉን ጥሶ ገብቶ በጨበጣ ውጊያ ታንኩን በሳስተውና ድል አድርገው ለተሰውት ለፈታውራሪ ሽፈራው (አባከንትር) አንዳችም መታሰቢያ ሳይደረግላቸው በአጋዴን ድል ሆነው ለተሰውት ለግራዝማች አፈወርቅ ግን የደጃዝማችነት ማዕረግ ከመስጠቱ በላይ ሐውልት ተሠርቶላቸዋል።

ደጃዝማች ገሠሠ በለው ወደ ጦር ግንባር ዘምተው ጎንደር አካባቢ ሲደርሱ ዘመቻውን አቋርጠው ወደ ጎጃም የተመለሱበት ዋነኛው ምክንያት ልጅ ኢያሱ ሚካኤል ፍቼ ከታሰሩበት አምልጠው ወደ ጎጃም ለመሔድ ዓባይ ወንዝ ሲደርሱ ደጃዝማች ገሠሠ በጦራቸው አስከበረው ይዘው አዲስ አበባ ወስደው ለቀዳማዊ ኃይለ ሥላሴ አስረከቡት የጎጃም ገዥ ያደርጉኛል ብለው በተሰፋ ሲጠባበቁ፤ የጎጃም አገረ ገዥነት ለዘመናቸው ለራስ እምና ሲሰጥ፤ ለደጃዝማች ገሠሠ የነጭ ለባሽ ጦር አዛዥነት ተሰጣቸው። በዚህም ድርጊት አዝነው ተከዘው "አፍ ይጽም እጅ ይጽም ይላሉ ቄሶች መጽሐፍ የሠራውን" በል እያሉ መድፊያውን ሳይናገሩ ሰባት ዓመት አጋጣሚ ሲጠብቁ ቆይተው ዘመቻውን አቋርጠው ሲመለሱ በመጨረሻ ቀን ያንኑ አዝማሪያቸውን አስቀርበው፤

"አፍ ይጽም እጅ ይጽም ይላሉ ቄሶች
መጽሐፍ የሰራውን

አፍ አይናገርም እጅ የማይሰራውን።" አዙር ብለው ሲመለሱ ሰባት አመት ሚሥጢር ሆኖ የቆየውን ገልጸው ቀዳማዊ ኃይለ ሥላሴን ጎዳሁ አሉ።

ደጃዝማች ኃይለ ሥላሴ ጉግሣ የቀዳማዊ ኃይለ ሥላሴ እማች የልዕልት ዘንበወርቅ ባለቤት የነበሩ ከግዛታቸው ተቀንሶ ለልዑል ራስ ሥዩም ስለተሰጠባቸው ተቀይመው አጋጣሚ ሲጠብቁ ኑረው ኢጣሊያ ወረራ ስትጀምር ጦራቸውን ይዘው ወደ ኢጣሊያ ሠፈሩ የተጓዙት ቀዳማዊ ኃይለ ሥላሴን የጎዱ መስሏቸው ቂማቸውን ለመወጣት ያደረጉት ከዳት በአስተዳደር ጉድለት ነው።

ከቡር ደጃዝማች አያሌው ብሩ ግን ከነዚህ ግለሰቦች ጋር የሚደመሩ አይደሉም። ከቡር ደጃዝማች አያሌው ብሩ በንጉሡ በቀዳማዊ ኃይለ ሥላሴ የተደራረበ በደል ቢፈጸምባቸውም የአገርን ጉዳይ ከግለሰብ ጋር ሳያያይዙ ሠራዊታቸውን አሰልፈው በየትኛውም የጦር ግንባር ያልተደረገውን የወራሪውን ጠላት የግንባር ጦር እየደመሰሱ በጀግንነት ተዋጉ እንጂ በጠላት ጎራ አልተሰለፉም።

ከቡር ደጃዝማች አያሌው ብሩን መንግሥቱን ይገለብጣል ብለው ዓፄ ኃይለ ሥላሴ የፈሯቸውን ያህል ወራሪው ኢጣሊያም ጀግንነታቸውን ታውቅ ስለነበር አገር ወዳዱ አያሌው ሰጥ ለጥ ብሎ አይዝልኝም በማለት አዚናራ ከተባለው ደሴት ውስጥ በአስር አስቀመጣቸው እንጂ በከብር አልያዛቸውም። ኢጣሊያ በሁለተኛው ዓለም ጦርነት ከጀርመን ጋር አብራ በመሰለፉ ሲጨንቃት ከአስር ቤት አውጥታ የራስነት ማዕረግ ሰጥታ የአማራ ገዥ ብላ የሾመቻቸውና ከአስር ሺህ በላይ የጦር መሣሪያ የሰጠቻቸው ለመደለል ነበር። የጎንደር መስፍን አያሌው ብሩ ከጦርነቱ በፊት 15 ሺህ የታጠቀ ሠራዊት የነበራቸው በሹመትና መሣሪያ ይታለላሉ ብሎ ማለቡ "ዶሮን ማረጃዋን ካራ ጭራ ታወጣለች" የሚባለው ዓይነት ነው።

ጀግናው ልብ ሙሉ አያሌው ብሩ ጠላት በሰጣቸው የጦር መሣሪያና ትጥቅ እያርገበገቡ ብድሩን አስከፍለውታል። በወገራና በየቦታው መሸጎ የነበረውን የጠላት ጦር እያዋከቡ ከምሽጉ በኖ እንዲጠፉ አድርገውታል። ከቡር ደጃዝማች አያሌው ብሩ ከጠላት ጋር ተቀላቅለው በጨበጣ ውጊያ የፈፀሙት ጀግንነትና ጀብዱ የውልክፊት ጦርነት በሚለው ተገልጿል።

በገጽ 133 ደብዳቤ ቁጥር 6 ጸሐፊ ትዕዛዝ ኃይሌ ለራስ አያሌው ጸፉት የተባለው "በግርማዊና በርሰም መካከል ባለው ፍቅር ሰውነቱ እንደሚመሰክረው እርሱም እንደሚያውቁት በመካከላችሁ ተራራ ጋርዶ እርሱን ለመቀየም አደረሰም" ይልና ሲቀጥል "እርሱም ከሞት ቢተርፉም ከጠላት እጅ ገብተው አራት ዓመት ሙሉ የተቀበሉትን መከራ ስንሰማ የኛ ስደት ይሻላል።" ይሉና "ያሉበት ሥፍራ ጣሊያን ያለበት ባይሆን ኑሮ መጥቼ ብገናኝም ፈቃዴ ነበር" ብለዋል ተብሎ መጋቢት 19 ቀን 1933 ዓ.ም. ተጻፈ ከተባለበት ጊዜአት በፊት ከቡር ደጃዝማች አያሌው ብሩ ቀደም ብለው ወጥተው ከሚጀር ግሪንሮስ ጋር ተነጋግረው ሠራዊታቸው በየጦር ምሽጉ የነበረውን የጠላት ጦር ይወጋ ነበር።

ጸሐፊ ትዕዛዝ ኃይሌ ከንጉሡ የነበረውን ጥል መከራውንም ገልጸውታል። ታዲያ ይህ ከሆነ ለምን ለጠላት አገልጋይ ያስመስሏቸዋል? የወይዘሮ ሠናይት ኃይሌ ድርሰት የትኛው እውነት የትኛው ስህተት እንደሆነ መለየት ያስቸግራል። ድርሰቱ አብዛኛውን በአለባልታ የተሞከሸ ነው።

ወይዘሮ ሠናይት በድርሰታቸው ገጽ 145 "ጀግናው" ዝነኛውና የዲፕሎማሲ ሰው የሆኑ ጸሐፊ ትዕዛዝ ኃይሌ ወልደ ሩፊ በመለማመጥ አደራ በማለት እንዲያም ሲል በማስጠንቀቅ መላውን የቤጌምድርና

የሰሜን ጦር አበጋዞችን ከአጠገባቸው አሰልፈዋል" በማለት ልብ ወለድ ድርሰታቸውን ሲቀጥሉ "አንዳንድ አስቸጋሪ የነበሩ ብሔረሰቦች በብልሃትና ጉልበት ተንበርክከዋል" ብለዋል። ይህ ዓይን ያወጣ ውሸት ጸሐፊ ትዕዛዝ ኃይሌ በሕይወት ቢኖሩ ያፍሩበት ነበር። እንዲያው ለመሆኑ በምን የውጊያ ችሎታቸው ነው? በምንስ ኃይላቸው ነው? መላውን የቤጌምድርና የሰሜንን የጦር አበጋዞች ከአጠገባቸው የሚያሰልፉት? ራሳቸው የአርማጭሆን ዓርበኛ ተለማምጠው በፍርሃት የኖሩ ምንም ዓይነት አቅም የሌላቸው ባይተዋር ሰው ከ400.000 በላይ ዓርበኛ የሚመሩትን የጦር አበጋዞች ከጠገባቸው ማሰለፍ ቀርቶ የነበሩበትን የውጊያ ቀጠና እንኳ በቅጡ አያውቁትም። በምሥራቅ ጎንደር እነ ደጃዝማች ታደሰ ይማም እነ ደጃዝማች ገሠሠ እነ ደጃዝማች ከበደ እንግዳ እነ ደጃዝማች ከበደ መራ እነ ደጃዝማች አስፋው ቦጋለ እነ ደጃዝማች ዳኘው ተሰማ እነ ደጃዝማች አስፋው ተሰማ በጠቅላላው የቤጌምድርን ዓርበኞች አያውቁትም። የሰሜን ዓርበኞችንም እነ

ደጃዝማች ነጋሽ ወርቅነህ ደጃዝማች ጥሩነህ እነ ደጃዝማች በየነ ጎበዜ የመሳሰሉ ተሰልፈው የሚዋጉበትን አቅጣጫ ጸሐፊ ትዕዛዝ አያውቁትም። በምዕራብ ጎንደር ያሉትን እነ ከቡር ራስ ውብነህ ተሰማን እነ ደጃዝማች ሐጎስ ተሰማን እነ ደጃዝማች ብሬ ዘገየን እነቢትወደድ አዳነ መኮንን እነ ደጃዝማች መስፍን ረዳ እነ ደጃዝማች አያናዬ ቸኮልን እነ ደጃዝማች በላይን እነ ደጃዝማች ዋናው አንዳርጌን እነ ፊታውራሪ ወርቁ ስንቄን እነፊታውራሪ አየለ (አባ 33ደን) ተሰማ እነ ፊታውራሪ ረዳ ተሰማን እነ ደጃዝማች መንግሥቱ ጎሹ ከፍተኛ ጀብድ መፈጸማቸው በጠላት ሳይቀር ተመስክሯል። ደጃዝማች ፈለቀን እነ ደጃዝማች አያሌው የተመኝን የመሳሰሉ ባቅራቢያቸው ከነበሩት የጦር መሪዎች እንኳ ከአንዳቸውም ጋር ማሰለፍ ቀርቶ አብረዋቸው ተሰልፈው አያውቁም። እንዲያው የበሬ ወለደ ውሸት ነው።

ይኸው የወይዘሮ ሠናይት ልብ ወለድ ድርሰት እርስ በርስ የተቃረነ ነው። የሚለማመጥ አቅም የሌለው ደካማ ወይም ዳረጎት ፈላጊ አድር ባይ ነው። የሚያስጠነቅቅ ደግሞ ኃይል ያለው በኃይሉ የሚመካ ነው። ጸሐፊ ትዕዛዝ ኃይል ስለ ሌላቸው ሊለማመጡ ይችሉ ይሆናል። ለማስጠንቀቅ ግን የነበሩበት ሁኔታ ፈጽሞ አይፈቅድላቸውም። አርበኛውን ለማስፈራራት ዓቅማቸው አይፈቅድላቸውም ነበር።

እጅግ በጣም የሚያሳዝኑ ጀግናው የጎንደር ዓርበኛ መስዋት ከፍሉ ነፃ ባወጣት ከጠላት አደጋ በራቀ በአርማጭ የተደበቁ ጸሐፊ ትዕዛዝ ኃይሉ በውጊያ ሜዳ በያለበት ጠላቱን የሚፋለመውን የጎንደር ጦር መሪዎች እንደ ግል ሠራዊታቸው ተቆጥሮ "በአጠገባቸው አስልፈዋል" ማለት ከባድ ድፍረት ነው። ሆኖ ተብሎ ዓርበኞች የመምራትና የማዋጋት ችሎታ እንደሌላቸው ለማሳየት የተዘረጋ ፈጠራ ነው።

የወራሪው የኢጣሊያ ሠራዊት በታንክና በአይርፕላን የታጀበ 5 ክፍለ ጦር 15 ብርጌድ 500 ሺህ እግረኛ ሠራዊት ዘምቶበት ድል እያደረገ የመለሰው ከጀግናው ዓፄ ቴዎድሮስ በቀሰመው የውጊያ ስልትና በፈጣን እንቅስቃሴ የድንገት አደጋ በመጣል ጠላትን አታሉ ወደ መግደያ መሬት በማስገባት የስንቅና ትጥቅ መስመሩን በመዝጋት በላቀ የጦር ሜዳ ስልት በመውጋት የተቋቋመውን ዓርበኛ ምንም የውጊያ ልምድና ችሎታ የሌላቸው ጸሐፊ ትዕዛዝ "የቤጌምድርንና ሰሜንን የጦር አበጋዞች ከአጠገባቸው አስልፈዋል" ብለው የጻፉት ወይዘሮ ሠናይት በጎደፈ ምላሳቸው በተሳሳተ ብዕራቸው በፈጠራ ድርሰታቸው ያልሆነውን ዘላብደዋልና ትልቅ ይቅርታ መጠየቅ አለባቸው።

ኅዳር 19 ቀን 1933 ዓ.ም. ደብዳቤ ቁጥር 2 ገጽ 90 ጸሐፊ ትዕዛዝ ኃይሉ ወልደ ሩፌ ለቀዳማዊ ኃይለ ሥላሴ የጻፉት ተብሎ በተጠቀሰው "ደጃዝማች ዳኛው ወረቀቱ እንደሚለው ሆነ እንደሆነ መቸም የእውነት ነገር ያለው አይመስልም የይዋጣልን አነጋገር ነውና ይመልከቱት" ብሏል ይላል። ታዲያ እራሳቸው ጸሐፊ ትዕዛዝ ኃይሉ ይዋጣልን ብሎ ጽፏል እያሉ ለንጉሡ የጻፉ ከሆነ ወይዘሮ ሠናይት ኃይሉ ከየት አምጥተው ነው "የቤጌምድርንና ሰሜንን የጦር አበጋዞች አጠገባቸው አስልፈዋል" ብለው ፈጥረው የጻፉት? ወይዘሮ ሠናይት እንጂ

ጸሐፊ ትዕዛዝ ኃይሉ የላደረጉትን አድርጌአለሁ ብለው አይጽፉም።

የወይዘሮ ሠናይት ልብ ወለድ የቤተሰብ ድርሰት በሌለ ነገር የተሞላ መሆኑን የሚያረጋግጡ "ከጎንደር ምርጥ የጦር አበጋዞች አንዱ ደጃዝማች ጌታሁንን ወድጄአቸዋለሁ። ለነፃነት የሠሩና የሚሠሩ ሆነው አግኝቻቸዋለሁ።" ተብሎ በምዕራፍ 2 የታኅሣሥ ደብዳቤ በተባለው ተገልጿል። በሰሜንና በጌምድር ክፍል አገር ደጃዝማች ጌታሁን የሚባሉ ሰው የሉም። በዓርበኞች የታሪክ መዝገብ ውስጥ አይገኙም። እንዲሁም በገጽ 129:130:156 በደብዳቤ ቁጥር 17ና 36 ደጃዝማች ዋጠው፣ ደጃዝማች መኮሪያ የሚባሉ ሰዎች በጎንደር ክፍለ አገር አልነበሩም። በገጽ 154 ደብዳቤ ቁጥር 12 የተጠቀሱት ባላምበራስ ብርዱ በጎንደር ክፍለ አገር አልተፈጠሩም። የሉም። እነዚህን ለምሳሌ ያህል ጠቀስኩ እንጂ ሌሎችም የማይታወቁ የልብ ወለድ ሰዎች በብዛት አሉ። ወይዘሮ ሠናይት ኃይሉ አባቱ ደብዳቤ የጻፉላቸው ናቸው ብለው በታሪክ መልክ ካቀረቡት አብዛኛው ከልባቸው ካመነጩት ከሕሊናቸው ፈንቅሎ የወጣ "ሳይገድሉ ጎፈሬ ሳያጡ ወሬ" አሉባልታ ነው።

ወይዘሮ ሠናይት እውነተኛውን የአባታቸውን ታሪክ መጻፍ ከፈለጉ ወደ ጎንደር ክፍለ አገር ሂደው ጸሐፊ ትዕዛዝ በነበሩበት በአርማጭ የፈጸሟቸውን ተግባራት አጣርተው ከአባታቸው ማስታወሻ ጋር አገናዝበው መጻፍ ይገባቸዋል። አላፊ አግዳሚውን ጠይቀው የጻፉት ግን ጨዋነት የጎደለው ነው። ምናልባት ወይዘሮ ሠናይትን የሚያውቅ የለም ዓርበኛው ሁሉ ሞቶ አልቋል 58 ዓመት ሆኖታልና አስመስዬ ቀባብቼ ባወጣው አዲሱ ትውልድ ይቀበላል ብለው አስበው ከሆነ ተሳስተዋል። አዲሱ ትውልድ ሳይመረምርና እውነተኛውን ሳያውቅ በጭፍን አይቀበልም። በገጽ 98 በደብዳቤ ቁጥር 9 ታኅሣሥ 15 ቀን 1933 ዓ.ም. ለቀዳማዊ ኃይለ ሥላሴ አንዳንዱ በተሰወረ ቃል (በኮድ) አንዳንዱም በግልጽ ጸሐፊ ትዕዛዝ የፋላቸው በተባለው ደብዳቤ "የዚህ የብረት ማገድ ነገር በጣም በደል ሊያመጣብን ነው። ሰው ለአገሩ አስቦ የሚሠራ አንድም አይገኝም" ይላል። የወይዘሮ ሠናይት ልብ ወለድ ድርሰት ይሆናል እንጂ ጀግናውንና አገር ወዳዱን ለአገሩ ነፃነት መስዋዕት እየከፈለ የታገለውን ለአገሩ አስቦ የሚሠራ አንድም የለም ብለው ለጽፉ አይችሉም። ጽፈውም ከሆነ ጤናቸው ታውኮ ነበር ያሚያስኝ ነው። ጸሐፊ ትዕዛዝ በጤናቸው ወይዘሮ ሠናይት ያሠፈሩትን ቃል መናገር አይችሉም። " ወጥ ያለ ጨው አይጣፍጥም ጀግንነትም ውሸት ካልገባበት አያምርም" ብለው ሳይሆን አይቀሩም።

የጎንደር ሕዝብ ለአገሩ የማያስብ ከሆነ 400.000 ዓርበኛ እንዴት ሊኖር ቻለ? ለአገሩ የማያስብ ከሆነ ለምን አርበኛ ሆነ? ለኢጣሊያን ነብሮ ቀቅሎ መኖር አይችልም ነበርን? ጸሐፊ ትዕዛዝ ጀግናው ዓርበኛ መስዋዕት ከፍሉ ነፃ ባወጣው አገር ሳይ ተቀምጠው ሌት ከቀን ሲዋጋ

እየሰሙ ለአገሩ የሚያስብ አንድም አይገኝም ማለታቸውን የሚያስቡ ይገኛል ወይ? ስሙ ጥሩውን ጀግናውን ሕዝብ ስለአገሩ ለኢትዮጵያ መድኅንና ምሽግ ጋሻና ዋልታ በመሆን ለዝንተ ዓለም በትግል የኖረውን፡

"በቤጌምድር ግብር የለ በስማይ ዱር የለ"

ቤጌምድር ደረቱን ለጦር እግሩን ለጠጠር "

እየተባለ የተነገረለትን ለነፃነቱ ታጋይ ሕዝብ ወይዘሮ ሠናይት ኃይሌ ያለ ስሙ ስም በመስጠት አዋርደዋል። በይቅርታ የማይታለፍ ታላቅ ድፍረት ስለሆነ በሕግ ያስጠይቃቸዋል።

የዳባት፣ የደባርቅና የውልኪፊት ጦርነት ባጭሩ

ከፍጥረት ሁሉ ጨካኝ የሰው ልጅ በዚህች ዓለም ለአንድ አፍታ ታይቶ በቅጽበታዊ ጊዜ ጠፊነቱን እያወቀ ከተፈጥሮ ሞት ጋር በመወዳደር ራሱን የሚያጠፋበት የጦር መሣሪያ እያመረተ እርስ በርስ በመጠፋፋት ብዙ ዘመናት አሳልፏል። በተፈጥሮ ከሚሞተው ይልቅ በሰው ሠራሽ መሣሪያዎች የሚያልቀው እንደሚያመዝን ስሌት አዋቂዎች ይናገራሉ።

የሚገርመው ራሱን የሚያጠፋበት የጦር መሣሪያ የሠራው ከሥልጣኔ ዕድገት እየተቆጠረለት የጦር መሣሪያ ለማምረት ከፍተኛ ውድድር ተካሄዶአል። እንዲያውም ይባስ ብለው ከሃያኛው ምዕተ ዓመት አጋማሽ ጀምሮ ማንኛውንም ነፍስ ያለውን ፍጡር ሁሉ ጨርሶ የሚያጠፋ የኒዩክሌር መሣሪያ ሠርተው ማስፈራሪያ አድርገውታል።

ከእግዚአብሔር በቀር ረዳት የሌላት ኢትዮጵያ የጦር መሣሪያ አምራች ባለመሆኗ እንደ ጓላ ቀርነት ተቆጥሮባት፤ የጦር መሣሪያ አምራች የነበረችው ኢጣሊያ ውቅያኖስን ተሻግራ አህጉር አቋርጣ ነፃይቱን ኢትዮጵያን በመውረር ንጹህ ደም አፍሰሳለች። ከ1923 ዓ.ም ጀምሮ ኢትዮጵያ አባል የነበረችበት ሊግ እፍ ኔሺንስ ይባል የነበረው ዓለም አቀፍ ማኅበር ወረራውን በፀጋ ተቀብሎታል። የኢትዮጵያውያን አቤቱታ ተቀባይነት በማጣቱ ኢጣሊያ በመርዝ ጢስ ሳይቀር ተጠቅማ ሰውንም እንሰሳውንም ጨፍጭፋለች።

በእብሪተኞች የፈሰሰው የኢትዮጵያውያን የደም ጨከት በከንቱ አልቀረም። የጦር መሣሪያ አምራችችን እርስ በርሳቸው አጋጭቶ በከፈቱት ጦርነት 50 ሚሊዮን ሕዝብ አልቋል። ጉልቅ መሣፍርት የሌለው ንብረት ወድሞ ብድሩ በዚህ ዓይነት ተከፍሏል።

ሁለተኛው የዓለም ጦርነት እንደተጀመረ ኢጣሊያ የእንግሊዝ ቅኝ ግዛት የነበሩትን በምሥራቅ ሐርጌላን በምዕራብ ከሰላልና ገላባትን ወርራ ያዘች እንግሊዝ በአፍሪካ ውስጥ የነበራትን ቅኝ ግዛት ለመጠበቅ በነበረባት ኃላፊነት በቅኝ ግዛት ድንበሮቿ ላይ የጦር ኃይሏን አሰልፋ የጠላቷን አጥቂ ጦር በምትከላከልበት ወቅት የሰው ኃይል እጥረት ስለነበረባት

የኢትዮጵያ ዓርበኞችን ድጋፍ አስፈለጋት። በተለይም ከመተማ እስከ ከሰላ ባለው ግንባር ኢጣሊያ ግዙፍ ሠራዊት አሰልፋ ውጊያ በመቀጠሏ ለኢትዮጵያውያን ዓርበኞች የነደላቸው እየተሟላላቸው ጠላትን ከጀርባው እየወጉ የሰንቅና የትጥቅ ማቅረቢያ መንገዶችን ዘግተው እንዲያዋክቡ ሠፊ እቅድ ተዘጋጀ። በእቅዱም መሠረት ዓርበኞች የነደላቸውን ለማሟላትና በአንዳንድ ነገሮች ለመርዳት እንደ ቡድን ተቋቋመ።

ቡድኑም በሦስት እንግሊዛዊና በስድስት ኢትዮጵያውያን የተዋቀረ ነበር። ከእንግሊዝ በኩል መሪው ቢ.ፒ. ሪንግሮስ የረጉ ጭምት ብልህ ደፋርና ቆራጥ መኮንን ነበሩ። ፍርሃት የሚባል ያልተፈጠረባቸው ደግ ሰው ነበሩ። የቡድኑ ተልዕኮ በወልቃይት በኩል ገብቶ የፕሮፓጋንዳ ጽሑፎችን ማሰራጨት ለዓርበኞች ገንዘብና ትጥቅ ሌሎችንም የነደላቸውን ማሟላትና ጠላት በመሸገባቸው አካባቢ የቅስቀሳ ሥራዎችን ማካሔድ ነበር። በመጀመሪያ ቡድኑ ከወደ ጓላ ሁኔታው እያመቸ የኢጣሊያ ባንዳ እየከዳ ወደ ቡድኑ በመግባቱ ተዋጊ ኃይል ገንብቶ እራሱን ችሎ መዋጋት ጀምረ። ዳባትና ደባርቅ መሽጎ የነበረውን የጠላት ጦር ከዓርበኞቹ ጋር ተሰልፎ ተዋግቷል። በተለይም ከጎንደር ወደ አሥመራ በሚወስደው አውራጃዳና ፀረ ተሽከርካሪ ፈንጂ በመቅበር የጠላትን ተሽከርካሪዎች ከጥቅም ውጭ በማድረግና የመገናኛ መስመሮችን በመዝጋት የሪንግሮስ ፎርስ ተዋጊ ኃይል ትልቁን ሚና ተጫውቷል። በገሪማ ታፈረ አማካይነት የተጠመደው ፀረ ተሽከርካሪ ፈንጂ የጠላትን ተሽከርካሪዎች እያንከታተተ ከጥቅም ውጭ ስለአደረጋቸው በጠላት ላይ ከፍተኛ ጉዳት ደረሰበት ነበር። ዳባት መሽጎ የነበረውም የኢጣሊያ ጦር በዓርበኞችና በሪንግሮስ ፎርስ የሚመራው ጦር ከቦ መፈናፈኛ አሳጥቶት ወደ ደባርቅ ከማፈገፈጉ በፊት የሞት ሽረቱን ከምሽጉ ወጥቶ ሲታኮስ እኔ ይገኙት የነበረችውን የኢትዮጵያ ሰንደቅ ዓላማ በብዙ ጥይት በሳስቷታል። የጠላት ጦር በማየቱ ሌሊቱን ወደ ቆላው (አጅሬ) ስናፈገፍግ እኛን ተከትሎ ይሸሽ በንበረው ሰላማዊ ሕዝብ ላይ ድራድሯ በሚባለው ቁልቁለት ብዙ ጉዳት አድርሶ ተመለሰ። ወዲያውኑ የዓርበኞችን መሰባሰብ እንደሰማ የጠላት ጦር ተሾልኮ ዳባትን ለቆ ወደ ደባርቅ በመሄድ ከዚያ ካለው ጦር ጋር ተቀላቀለ።

ደባርቅ የተሰባለበው የኢጣሊያ ጦር በሰሜን የደጃዝማች ነጋሽ ጦር፣ በደቡብ የደጃዝማች አያሌው ብሩ ጦርና የደጃዝማች ገብረ ሕይወት መሸሻ ጦር፣ በሰሜን ምዕራብ በድብ ባሕር የእንግሊዝ ኢስት አፍሪካ ጦር ተከቦ ሰንቅ አልቆበት የደባርቅን አህያ እስከ መብላት ድረስ ነበር።

ከቡር ደጃዝማች አያሌው ብሩ ከጠላት ወረራ በፊት የሰሜን ጠቅላይ ገዥ ነበሩ። በ1928 ዓ.ም. በትልቁ ጦርነት የጎጃም ገዥ ከነበሩት ራስ እምሩ ጋር በአንድነት በሽሬ ግንባር በእርሳቸው የሚመራው ጦር አዛዥ ፊታውራሪ ሽፈው አባ ከንትር እንዳባጉና ላይ ከፍተኛ ውጊያ አድርጎ

ብዙ የጠላት ሠራዊት ደምስሶ ታንኩን አንኩታኩቶ ድል አድርጎታል። ጠላት እንደገና ተጠናክሮ ሰለክላካ ላይ ውጊያ በመግጠሙ በዚያ ግንባር የዘመተው ጦር ከጠላቱ ጋር ጉሮሮ ለጉሮሮ ተያይዞ ተዋድቋል።

ምንም እንኳን ጠላት በዘመናዊ የጦር መሣሪያ ብልጫ የበላይነት አግኝታ ጊዜያዊ ድል ብታገኝም ከቡር ደጃዝማች አያሌው ብሩ ለጠላት መሣሪያ ሆነው አላገለገሉም። ሁለተኛው የዓለም ጦርነት ከተጀመረ በኋላ ኢጣሊያ ሲጨንቀው ከአዚናራ እስር ቤት አውጥቶ የራሱነት ማዕረግ ሰጥቶ የመላው አማራ ገዥ ብሎ ሾሞ ከጎኑ ሆነው እንዲዋጉለት አስር ሺህ ጦር ቢያስታጥቃም አገራቸውን አልወጉም። ከቡር ደጃዝማች አያሌው ብሩ ለኢጣሊያ ምንም አይነት ግልጋሎት ሳይሰጡ በጀግናው ገራማ ታፈረ አገናኝነት ከሜጀር ሪንግሮስ ጋር ተገናኝተው የጠላትን ጦር የሚያሸንፉበትን ተወያይተውና ዕቅድ አውጥተው ደባርቅ የሠፈረውን ጦር ከበው መፈናፈኛ አሳጥተውት ነበር።

የተሰበሰበው ጠላት ኢትዮጵያውያን እሁድ ቤተክርስቲያን ለመሳለም ስለሚሔዱ አደጋ መጣል የሚያመቸው እሁድ ነው በማለት ሊነጋ ሲል አደጋ ጥሎ ከፍተኛ ውጊያ ተካሂዶ ብዙ ሰው አልቋል። እኔና ሰርጀንት ካልስ የተባለ እንግሊዛዊ የጠላትን ጦር ለማሸበር የምንተኩሳትን መድፍም በቁጥጥሩ ሥር አስገብቶ ወደ ዋና ጦር ሠፈራችን (በዛ) ሲገሰግስ ከቡር ደጃዝማች አያሌው ብሩ በብሬታ አውጥማቲክ ከአንድ የኮሶ ዛፍ አጠገብ ሆነው ብዙ የኢጣሊያ ባንዳና የሚሸሸውን የራሳቸውን ጦር ጭምር እንደ ሣር አጨዱት። የባንዳው ኃይል እያየለ በመምጣቱ አብረዋቸው የነበሩት ልጃቸው ፊታውራሪ መርሶ አያሌውና ደጃዝማች ሺበሺ ወንዳዩ የተባሉ እንዲያፈገፍጉ ቢማጠኗቸው ለጠላት ጀርባዬን ሰጥቼ አልሸሸም ብለው እምቢታቸውን አጠንክረው ጥይት እስኪያልቅባቸው ድረስ በልበ ሙሉነትና በቆራጥነት ተዋግተው በወረደባቸው የቦንብ ናዳ ሲቆሰሉ ፊታውራሪ መርሶና ደጃዝማች ሺበሺ ሞቱ። ይህ ሁሉ ሲደረግ አብራሃቸው ነበርቱ። ብዙ ጀግና አይቻሉም። እንደ አያሌው ብሩ ያለ ልበ ሙሉ ቆራጥ ጀግና የሚያህል በበኩሌ አላየሁም። የተሻለ ቦታ ይዘው እንዲከላከሉ ነበር በቅሎ ቀርቦ እንዲያፈገፍጉ የተለመኑት። ዳሩ ግን ከውጊያ ግንባር መሸሹን እንደሞት የቆጠሩት አያሌው ብሩ ቆሰለው ተማርከው ዳግመኛ በጠላታቸው በኢጣሊያ እጅ ተይዘው በቃሬዛ ተወስዱ።

እኔ ጥይት አልቆብኝ ለአጭር ርቀት የተሠራቸው በምባርድ እንዳትማረክ ይገዢ ለትንሽ አመለጥኩና አፈግፍኜ ትንሽ እንደሐኩ ወደ ጫንቅ ከሚወስደው አቀበት ልጃቸውን ፊታውራሪ ዘውዱ አያሌውን አግኝቼ ሁኔታውን ነገርኳቸው። እርሳቸውም አባታቸውን ለማስጣል ተከታትለው ነበር ሳይደርሱባቸው አመለጧቸው። የኢጣሊያ ጦር ከቡር ደጃዝማች አያሌውን ቆሰለው በማግኘቱ ተደስቶ እርሳቸውን ይዞ ወደ ሰፈሩ ሳይመለስ ወደ ፊት ቢገፋ ኖሮ ጠቅላይ ሠፈሩን በመያዝ ብዙ

የማሪያ ቱሬዛ ብርና ዕቃ ያገኘ ነበር። እንግሊዛዊውን ሜጀር ሪንግሮስንም የመማረክ ዕድል ያጋጥመው ነበር።

ከቡር ደጃዝማች አያሌው ብሩ በኢጣሊያ ወታደሮች ተይዘው እንደተወሰዱ ሜጀር ሪንግሮስ በሕይወታቸው ላይ አንዳች ነገር ቢደርስ ደባርቅ ተከቦ ላለው የኢጣሊያ ጦር ይቅርታ አይደረግምና ከቡር ደጃዝማች አያሌው በጥንቃቄ እንዲያዙ የሚል ደብዳቤ ጽፎ ባሻይ ሀብተ ማርያም በተባሉ ኤርትራዊ እጅ በመላኩ የደባርቅ የጦር አዛዥ ከቡር ደጃዝማች አያሌውን ቁስላቸውን አካሞ በክብር ይዞ ቆይቶ የተከበበው ጦር መስከረም 19 ቀን 1934 ዓ.ም. እጁን ሲሰጥ እሳቸውንም በክብር አስረከቧል። እኒህ ጀግና "አያሌው አያሌው ገዳይ ከሱማሌው" እየተባለ የተገጠመላቸው ስመ ጥር ጀግና ነበሩ። ጀግንነታቸው በጀርዶ የሰማሁትን በዓይኔ ለማየት በቅቼአለሁ። እንኳን ተዋግተው ግርማቸው ያስፈራ ነበር። ፎቶውን ተመልከቱ።

ከቡር ደጃዝማች አያሌው ብሩ የእቲጌ ጣይቱ የቅርብ ዘመድ በመሆናቸውና የታወቁ ጀግና ስለሆኑ ያምፃሉ እያለ በራሱ የማይተማመነው የዓፄ ኃይለ ሥላሴ መንግሥት ሁልጊዜ ይጠረጥራቸው ነበር። ቅርብ ዘመዳቸውና ያላደጓቸውን ራስ ጉግሣ ወሌን በአንቺም ጦርነት ቢወጉም የራስ ካሣን ሲት ልጅ ቢያገቡም ያመፁን ጥርጣሬ ሊያስወግድላቸው አልቻለም። በትልቁ የኢጣሊያ ዘመቻም ቢሆን ጦራቸው ግንባር ቀደም ተዋጊ ይሁን እንጂ ከቡርነታቸው ከራስ እምሩ ሳይለዩ በዓይነ ቁራኛ ይጠበቁ ነበር። ነፃ ሆነው በጦር ሜዳው ያዘጋጁትን ምርጥ ጦር ቢመሩ ኖሮ ወራሪው የኢጣሊያ ጦር ወደፊት ለመግፋት ዕድል ሊቀናው አይችልም ነበር። እኔ እንዳየኝቸው ከሆነ ያንን ጀግንነትና ቆራጥነት መስዋዕት ደፋርነት የያዙ ጀግና ጠላት እንኳ ቢያይል እንደ ጀግናው ሊጋባ በየነ በጦር ሜዳ በጀግንነት ይሰው ነበር እንጂ በዓይነ ቁራኛ ከሚጠብቋቸው ጋር አብረው አያፈገፍጉም ነበር። እንዲሁም ጀግና ሁልጊዜም እንደተፈራና እንደተጠረጠረ ነውና ከቡር ደጃዝማች አያሌው ማዕረጋቸው ደጃዝማች ይሁን እንጂ በሠራዊት አደረጃጀትና መሪነት በሕዝብ ርትዓዊ አስተዳደርና በሠራዊታቸው ጉቃት በዘመኑ ከነበሩት ራሶች ቢበልጡ እንጂ አያንሱም ነበር። በሕይወት ያሉ ወታደሮቻቸው ከመጠን በላይ ስለሚወዷቸውና ስለሚያከብሯቸው አያሌው ይሙት ካሉ የሚፈስ ውኃ አያቀኑም።

ከዚህ ላይ ከቡር ደጃዝማች አያሌው ብሩን ደባርቅ ጦርነት የሠሩትን ጀብድ ለመግለጽ ያህል እንጂ በሕይወት ዘመናቸው የፈጸሟቸው ታላላቅ ሥራዎች በቁንጽል ገረፍተ ነገር የማይወሰን እጅግ ሰፊ ታሪክ ያላቸው በመሆኑ በዓይኔ ያየሁትን በመግለጽ ከድፍረት እንዳማይቆጥሩብኝ ተስፋ አለኝ።

"አያሌው ሞኑ ሰው አማኑ" ተብሎ ተዘፈነ እያሉ ለነገሯቸው ሰዎች ደጃዝማች አያሌው መልስ ሲሰጡ በዕርግ ይህ ዘፈን የተጀመረው ከራስ

ጉግሣ ሞት በኋላ ነው። ሆኖም በጎንደር ራስ ወርቅ አስርልሃለሁ ተብሎ ቃል የተገባልኝ ቀደም ብሎ ነው።

እቴጌ ጣይቱ ከመንግሥት መሪነት አይወርዱም ብዬ ተቃውሜ ስለነበር በልጅ ኢያሱ ዘመነ መንግሥት በከፋ ጠቅላይ ግዛት በግዞት እንዳለሁ ደጃዝማች አያሌው የጣሊያ ባንዶችን ለማስከዳት በሕቡዕ መንገድ ተላልኬ አሳምኛቸዋለሁና የቤጌምድር ጦር ቢጨመርልኝ ራሴን ችዬ በሰቲት በኩል ገስግሼ አስመራን መያዝ እችላለሁ ብለው ቢያመለክቱ የተሰጣቸው መልስ ግን በተቃራኒነት ነበር። ከራስ እምሩ ጋር በሽራ በኩል ዝመት ተብለው እንደተገደዱ ልጃቸው ለልጅ ታደሰ አያሌው አባታቸው የነገሯቸውን መሆኑን ነግረውኛል።

ተፈሪ (ቀ.ኃ.ሥ.) እነፊታውራሪ ሀብተ ጊዮርጊስን ወገን አድርገው የልጅ ኢያሱን መንግሥት አውርደው ለመንገሥ ባደረጉት ሙከራ እንድተባበር ፊታውራሪ ሀብተ ጊዮርጊስ በላኩልኝ አስቸኳይ ጥሪ በሦስት ቀን ከከፋ አዲስ አበባ ደርሼ ብዙ ውይይት ከተካሄደ በኋላ ልጅ ኢያሱን ለመውጋት ፈቃደኛ ባለመገኘቱ እኔ አለሁ ብዬ የዙፋን ቤቱን በማውቀው በጨበጣ ውጊያ አስለቅቄ ደጃዝማች ተፈሪን ዙፋኑ ላይ ካስቀመጥኩ በኋላ ንግሥት ዘውዲቱ ነግሠው ደጃዝማች ተፈሪ አልጋውራሽ ሲባሉ፤ ለመንገሥ ቢያበቃኝ በጎንደር እራስ ወርቅ አስርልሃለሁ ብለው ቃል የገቡልኝ በዚያው ዕለት ነበር።

የልጅ ኢያሱ ጦር ከሐረር ወደ አዲስ አበባ በጦር እንደራሴአቸው በደጃዝማች ጉግሣ አልዩ እየተመራ ሲመጣ ሚኤሶ ላይ ድል አድርጌ ስመለስ አዛዥ (ደጃዝማች) ከበደ ተሰማ የግቢውን ሠራተኛና የአዲስ አበባን ሰው በባቡር ጣቢያው አሰልፈው "አያሌው አያሌው ገዳይ ከሱማሌው" እያሉ ተቀብለውኛል።

ቀዳማዊ ኃይለ ሥላሴ "ሕይወቴና የኢትዮጵያ እርምጃ" በሚለው መጽሐፋቸው "አያሌው ብሩ እንኳንሰ ሲቀመጥ ሲሔድ ማማሩ" ይባላላቸው እንደነበር መስከረውላቸዋል። የልጅ ኢያሱን ጦር ሚኤሶን ድረስ ደጃዝማች አያሌውን ልከን ድል አደረግነው ብለው ሲመሰክሩ፤ በዚሁ ወቅት የግቢው ሚኒስትር የነበሩት ደጃዝማች ከበደ ተሰማ በጻፉት የታሪክ ማስታወሻ ውስጥ የልጅ ኢያሱ ጦር ሚኤሶን ላይ በፊታውራሪ ተክለ ሐዋርያት የበላይ አዝማችነት ደጃዝማች አድማሱ ብሩ (የደጃች አያሌው ታላቅ ወንድም) ድል አደረጉት ብለው መዝግበዋል። የሚያስገርም ነው። ቤተ መንግሥቱ ምን ያህል እንደተራቀቀና አስተዋይ እንዳልነበረው አጉልቶ የሚያሳይ ሁኔታ ነው ማለት ይቻላል።

በሰገሌ ጦርነት ግንባር ቀደም ሆኖ ከታገልኩ በኋላ የራያና አዘቦን አመፅ በማክሸፍ ድል አድርጌ ወደ ግዛቴ ሳልመለስ አሁንም ደጃዝማች ሙሉጌታ የጦር ሚኒስትር የክብር ዘበኛ አዛዥ ፊታውራሪ ፍቅረ ማርያም ራስ ጉግሣን ለመውጋት ወጥተዋልና አብረህ በውጊያው እንድትካፈል የሚል ትዕዛዝ ደርሶኝ (ባንቺሙ) ጦርነት ተካፋይ ሆኜ

ነበር። ራስ ጉግሣ ሲሞቱ የኔ ሰዎች ብቻ ሳይሆኑ ያበረከትኩትን አገልግሎት የሚያውቁት ሁሉ የጎንደር ግዛት ይሰጣቸዋል በማለት ይጠባበቁ ነበር። የባለቤቱ አባት ልዑል ራስ ካሣ "ግርማ ሞገሳቸውን አዘውትረው በመመልከት ኃይለኝነት ባይጨመርበት ኖሮ እግዚአብሔር የፈጠረው ለዚህ ብቻ አልነበረም" እያሉ ይተነብዩ የነበሩት ለእኔ እድገት ተቃዋሚ ከመሆናቸውም በላይ ቤጌምድርን ገንጥለው ለራሳቸው በማድረግ የጎንደር ጠቅላይ ግዛት ሕዝብ አንድነት እንዳይኖረው የቤጌምድርን ሕዝብ ለመንግሥት ታማኝ፤ የሰሜኑን ክፍል የመንግሥት ተቀናቃኝ እያስመሰሉ ለያይተው ኖሩ እያሉ ይናገሩ ነበር። በማለት ልጅ ታደሰ ገልጸውልኛል።

ፊታውራሪ አየለ አባ ዓዲ በጎንደር ክፍል በጭልጋ አውራጃ የቅማንትና የአማራ ማኅበረ ሰብ ተወላጅ ናቸው። የፋሽስቱን የኢጣሊያ ወራሪ ጦር አምስት ዓመት በአርበኝነት ታግለዋል። መኖሪያቸው የነበረችውን ዳዛ ጊዮርጊስ በወራሪው የኢጣሊያ ጦር አሳበረገዱትም። ዳዛ አቀማመጧ ለመከላከል አመችነት ያላት አምባ ቀመስ በመሆኗ በሮጅን ዘግቶ በመያዝ ለማጥቃት የዘመተውን የጠላት ጦር ድል እያደረጉ መልሰውታል።

ዳዛ ጊዮርጊስ ለጭልጋ ዋና ከተማ ለአይከል በጣም ቅርብ ናት። በእግር የ30 ደቂቃ ጉዞ ቢሆን ነው። በዳዛና አይከል መካከል የሞተ መሬት (ሸለቆ) አለው እንጂ በወፍ በራር አስር ደቂቃ እንኳ አይወስድም። በመድፍ አሻግሮ ለመምታት አመች ነው። አይከል ከተማ ውስጥ መሸን የነበረው የኢጣሊያ ወራሪ ጦር ከምሽጉ ወጣ ብሎ ዳዛን መያዝ ያልቻለው በአየለ አባ ዓዲ መሪነት ጠንካራ የቅማንት ተዋጊዎች እንደነ ልጅ አበራ ረዳ እንደነ ልጅ ማርፍ እነ መልካሙ ቸኮል፣ ገላጋይ ቸኮል፣ አማረ ጣሰው፣ ለጋስ ጀምበር፣ ፊታውራሪ ረዳ ተሰማ፣ ደጃች ዳኘው ከበደ የመሳሰሉ ስመ ጥር አርበኞች ስለ ነበሩና የአካባቢውም የቅማንትን ሕዝብ በመተባበሩ ጭምር ነው። የዳዛን ነፃነት በማድነቅ ነበር የአየለ አባ ዓዲ እናት ወይዘሮ አሰለፈች ወንዴ እንዲህ ብለው የገጠሙት፡

"አውሮፕላን ሲሔድ ከላይ እንደ ገደ
ከእግር ዳዛ ቀረች ከሰው አባ ዓዲ።"

ሰው ሁሉ ወደ ኢጣሊያ ገባ ወጣ ሲል፣ አባ ዓንዴ ግን ኢጣሊያንን የተገናኙት በጥይት እንጂ በእጅ ሰላምታ አልነበረም። ከተዋገባቸው የጦር ሚዳዎች ጥቂቶቹ ቀጥሎ ተዘርዝረዋል።

1. ግንቦት 1 ቀን 1928.ዓ.ም. ቤዛሆ ላይ የጠላትን ጦር ድል አድርገዋል። በጦርነቱም በርካታ የጦር መሣርያ ማርከዋል።

2. ጥር 12 ቀን 1929.ዓ.ም. ሳብስጊ ላይ በተደረገው ጦርነት አየለ አባ ዓዲ ቆሰለዋል። በጦርነቱ በለስ ቀንቷቸው 30 ጠብመንጃ ማርከዋል።

3. ታኅሣሥ 3 ቀን 1930.ዓ.ም. ሳቤራን ቤዛሆ ከጠላት ጋር በተደረገው ጦርነት ጠላትን ድል አድርገው መልሰውታል። በጦርነቱ 57 ጠብመንጃና ትጥቅ ማርከዋል።

4. በጥር 12 ቀን 1930.ዓ.ም. አይከል በመሸገው የጠላት ጦር ላይ አደጋ ጥለው ከፍተኛ ጉዳት አድርሰውበታል። የፊትአውራሪ አየለ አባ ዓዲ ወንድም የልጅ አበራ አባት ፊታውራሪ ረዳ ተሰማ በዚህ ወቅት ከአርበኞቹ ጋር ተቀላቅለው የዓርበኝነት ትግል ቀጥለዋል።

5. ጥር 30 ቀን 1930. ዓ.ም. አንጓባ ጊዮርጊስ ከጠላት ጋር በተደረገው ጦርነት በፊታውራሪ ረዳና በአየለ አባ ዓዲ መሪነት የጠላት ጦር በዓርበኞች ድባቅ ተመትቷል።

6. በየካቲት ወር 1930.ዓ.ም. በፊታውራሪ ረዳ የተመራው የቅማንት ዓርበኛ አይከል ከተማ በመሸገው የጠላት ጦር ላይ አደጋ ጥለው ከፍተኛ ጉዳት አድርሰውበታል።



አባዓዲ
ፊታውራሪ አየለ ተሰማ እኚህ ነበሩ
ከ1904 - 1976

እቆ አባ ዓዲ፡

ጥይት ብዙ እንደነጋደ ።

አባት አስገዳይ ወንድም አስገዳይ ብለው ሲያመኑ

ነጭ ሰው ገዳይ ወርዶ አማኒት ።

የሙላት እሸከር የተሰቀሰ ወንድም፡

ከብሪት ካልጫሩት እሳት አይነድም ።

ለኢጣሊያ ጦር አይገደድም፡

እንደላም ጥጃ ተይዞ አይሄድም፡

ለወደረኛው አይዋረድም ።

ገዳይ አማኒት፡

እንደአራስ ነብር ተጉዞ ሌሊት ።

ገዳይ ኩመር፡ በለው እያለ ከቀስቅስ ጋር ።

ያባቱን ጠላት የተሠማን፡

የታደን ጠላት የወገድሙን፡

በቁሙ ቀጣው በሣንጃ አልቢን፡

አርዶ በካራ ጠጣው ደሙን ።

አውጋ ላይ ገዳይ ከመቃጠሪያው፡

አደዛ ላይ ገዳይ ከመዛወሪያው፡

ጓንግ ላይ ገዳይ ከመንሸሪያው፡

ተመልከት ብሎ መታው በመቅሪያው ።

የፈጣን ብረት የመርዘን ብረት፡

የጨካኝ ብረት የውቃው ብረት፡

የጓደ ብረት ፊት እየመራ፡

በመረዳዳት ጭልጋና ናራ ።

የመጣው ጠላት ገብቷል ሮማ፡


በአየለ አመራር በአርበኞች ሥራ ።

ለእናት ሀገሩ ያገለገለው፡

የጦር ቀን ንጉሥ የዓለም ቀን ድሃው፡

ትውልዱን ጭልጋን ያለስደፈረው፡

ልጅ ከወለዱ እንደአባ ዓዲ ነው ።



አባታይ

ፊታውራሪ አየለ ተሰማ እኛህ ነበሩ

ከ1904 - 1976

አባታይ ለገጽ ነጠቀጥ/የውኃ

7. ሐምሌ 29 ቀን 1930 ዓ.ም በአየለ አባ ጓዴና በልጅ አበራ ረዳ መሪነት በዓርበኞቹ ላይ አደጋ ለመጣል የዘመተውን የጠላት ጦር ቤዛ ሆኖ ላይ ድባቅ መትተውታል።

8. ሚያዝያ 25 ቀን 1930 ዓ.ም. አውጋ ወገሚት ወንዝ ላይ በጠላት ጦር አደጋ ጥላው ከባድ ጉዳት አድርሰውበታል።

9. ግንቦት አንድ ቀን 1930 ዓ.ም. ከአይክል ወደ መተማ በሚጓዘው የጠላት ጦር ዋሊደባ ላይ በአየለ አባ ጓዴና በአበራ ረዳ የተመራው ዓርበኛ አደጋ ጥሎ ወደ መጣበት መልሶታል። በዚህ ጦርነት ዓርበኛው ብዙ ማርኳል።

10. ሰኔ 22 ቀን 1930 ዓ.ም. የጠላት 25ኛውና 66ኛው የሻለቃ በዓርበኞች ላይ አደጋ ለመጣል ሲገሰግስ እንጋዳ ጠመዝማዛ ከሆነው አማኒት በር ላይ ዓርበኞች ገድበው ቆይተው ሁለት ቀን ሙሉ ሳያባራ በተካሄደ ጦርነት ዓርበኞች የጠላትን ጦር ረፍርፈው የአምራ ሲሳይ አድርገውታል። የአማኒቱ ጦርነት ከሁሉም የሚልቅ የተደነቀ ነበር። የውጊያውን ሜዳና የአሰላለፉን ሁኔታ ከበታው ላይ ተገኝቼ አየለ አባ ጓዴ ገልጸውልኛል።

11. ሐምሌ 15 ቀን 1931 ዓ.ም. ከጠላት ጦር ጋር ቤዛሆ ላይ ገጥመው አርበኞች ድል አድርገው ወደ መጣበት መልሰውታል።

12. ሐምሌ 29 ቀን 1931 ዓ.ም. የጠላት ጦር ዓርበኞችን እይዛለሁ ብሎ ማጆር ካሶሉኒ የተባለ ዘምቶ ቤዛሆ ላይ ከዓርበኞቹ ጋር ገጥሞ በአሳፋሪ ሁኔታ ድል ተመትቶ ነፍሴን አውጭኝ ብሎ ሸሽቷል።

13. ሁለተኛው የዓማኒት ጦርነት መስከረም 1931 ዓ.ም. ጠላት በዓርበኞቹ ላይ አደጋ ለመጣል 25ኛውንና 66ኛውን የጦር ኃይሉን አዝምቶ በረዳ ተሰማና በአየለ ተሰማ የተመራው ዓርበኛ በሚያስፈራ ግርማ የጠላትን ጦር እንደ መብረቅ እየሰነጠቀ አርበድብዶ መልሶታል። በዚሁም ጦርነት ዓርበኞቹ በለስ ቀንቷቸው ብዙ ማርከዋል።

14. 3ኛው የቤዛሆ ጦርነት በመስከረም ወር 1931 ዓ.ም. አደጋ ለመጣል የዘመተውን የጠላት ጦር ዓርበኞች ቤዛሆ ላይ ድል አድርገውታል።

15. ሁለተኛው የመቀነት ኪዳነ ምሕረት ጦርነት - ሚያዝያ 2 ቀን 1932 ዓ.ም. በዓርበኛው በልጅ አበራ ላይ አደጋ ለመጣል የዘመተውን የጠላት ጦር ዓርበኛው ከቦ በማስጨነቅ አሳፍሮ መልሶታል።

16. 4ኛው የቤዛሆ ጦርነት ግንቦት 27 ቀን 1932 ዓ.ም. ለወረራ የዘመተውን የጠላት ጦር ዓርበኞች በቆራጥነት ተዋግተው

መልሰውታል።

17. ግንቦት 5 ቀን 1933 ዓ.ም. ዓርበኞችን ለማጥቃት በመሣርያና በሰው ኃይል ተጠናክሮ የዘመተውን የጠላት 4ኛ ብርጌድ ጦር ዓርበኞች አውዳርዳ ላይ ገጥመው ቅስመን ሰብረው ወደ መጣበት ድል አድርገው መልሰውታል።

የቅማንት አርበኞች የትግል ታሪክ ገራማ ታፈረ ጥቅምት 2 ቀን 1949 ዓ.ም. ከጻፈው ጎንደሬ በጋሻው የዓርበኞች ታሪክ ከገጽ 145 - 147 ባለው ተመዝግቦ ይገኛል። ይህን የቅማንት ዓርበኞችን ትግል አጭር ማብራሪያ እንድጽፍ ያስገደደኝ ወይዘሮ ሠናይት ኃይሌ "ጀግንነት ቢወረስ" በሚለው ድርሰታቸው ስለ ቅማንት ሕዝብ የጻፉት ስህተት የሞላበት ስለሆነ እውነቱን ለመግለጽ ያህል ነው።

"ተከተል አለቃህን" በሚለው መርህ መሠረት ንጉሣቸው ሲሸሹ አብረው የሸሹ ፀሐፊ ትዕዛዝ ኃይሌ ሲሆኑ፤ ልጃቸው ወይዘሮ ሠናይት ኃይሌ "ጀግንነት ቢወረስ" በሚለው ድርሰታቸው አንድን ሕዝብ በጠቅላላ ጥፋተኛ አድርገው መዝግበዋል። የቅማንትን ሕዝብ ታሪክ ለማጉደፍ የሰነዙሩት ተመልሶ በአባታቸው ታሪክ ላይ አደጋ የጣለ መቅሰፍት ነው።

"በጀግንነት ቢወረስ" በተሰኘው ድርሰት በገጽ 96 (ቁጥር 7) ታኅሣሥ 5 ቀን 1933 ዓ.ም. የቅማንት ሕዝብ እንደ ማንኛውም አንድ አንድ የኢትዮጵያ ክፍል ካለማወቅ ለጠላት አድሮ ነበር። እነ ጸሐፊ ትዕዛዝንም አስቸግሮ ነበር። ይሁንና በተደረገው መጻጻፍና የጉልበት ፍጥጫ ባላባቶችንም በማስተባበር ያለ ብዙ ጉዳይ በሰላም ተፈጽሟል "ይሉናል። ወይዘሮ ሠናይት ከሁሉ አስቀድሞ በጎንደር ባላባት የሚባል የለም "በየምድር ሕዝብና ምሥር አንድ ነው አይበላለጥም" መባሉን ወይዘሮዋ ገና አላወቁትም። ለወደፊቱም ያልሆነ ከመጻፍ ይልቅ የሕዝብን ምንነት ባሕሉንና ሥርዓቱን ወግና ልማቱን ቢጽፉ በተረት ግዜን ከመግደልም ይሻል ነበር።

ወይዘሮ ሠናይት በድርሰታቸው ከወራሪዋ ኢጣሊያ ይልቅ የቅማንትን ማኅበረ ሰብን በጠላትነት ፈርጀው ደጋግመው ወንጀለዋል። ወይዘሮዋ የመመራመርና የማስተዋል ጉድለት ያላቸው መሆኑን የሚያስረዳው አንድን ሕዝብ በጅምላ ወንጀለኛ አድርገው መፈረጃቸው ነው። በቅማንቱ ማኅበረ ሰብ ውስጥ ግለ ሰብ ጥፋተኛ ሊኖር ይችላል። አጥፊም ግለ ሰብ ካለ አጥፊውን ስሙን ጠርቶ ያደረገውን ጥፋት መግለጽ የተገባ ነው። በመደዳ የቅማንትን ሕዝብ መንቀፍ ግን ጓላ ቀርነት ብቻ ሳይሆን ብርቱ ወንጀልም ነው።

ከላይ ከፍ ብሎ እንደ ተመለከተው አምስት ዓመት ሙሉ የወራሪውን የኢጣሊያን ግዙፍ ሠራዊት ሠራፊችንን እናስረግጥም ብለው ብዙ ግዜ የዘመተባቸውን አፈር እያሰጋው በጀግንነት የተዋጉ ጀግኖች እነ ፊትአውራሪ አየለ አባ ጓዴ እነ ልጅ አበራ ረዳ እነ

ፊታውራሪ ረዳ እነ ልጅ ማርዬ ሌሎችም የቅማንት ማኅበረ ሰብ ተወላጆች አይደሉም? በጭልጋ በአዳኝ አገር በጫቆ በመተማ ጠላትን የተቋቋመ ማን ሁኖ ነው። ኢትዮጵያዊያን ጎንደሮች የቅማንት ዓርበኞች አይደሉም?

ጎንደር ከተማው ዳር የወራሪው የኢጣሊያ መድፍና መትረየስ ካናታቸው ላይ ተጠምዶ በሚያጓራበት የተከበቡ መንደሮች ላይ ከመፍረድ ይልቅ የሠሩትን ጠይቆ መረዳት ተገቢነት ነበረው። ከከተማው ጋር የተያያዙ መንደሮች ናቸው ለዓርበኛው ጥይትና ልብስን የመሳሰሉ ይልቁ የነበሩ። ከዚያም አልፎ ማድረግ የሚችሉት አልነበረም። የጠላትን እንቅስቃሴ እየተመለከቱ ለዓርበኞች መረጃ እየላኩ በማስጠንቀቅ የትግል አንዱን ዘርፍ ተወጥተውታል።

የቅማንት ማኅበረ ሰብ ለኢትዮጵያ አንድነትና ሉዓላዊነት የታገለ ሕዝብ ነው። የአፄ ቴዎድሮስ የጦር መሪዎችን እነ ገልሞንና እነ ግራኝ አይቺህን የመሳሰሉ የወጣ ማኅበረ ሰብ ነው። ቅማንት የኢትዮጵያ ዓይነተኛ ዜጋ ነው ከሚባለው ከአገው ማኅበረ ሰብ ነጥሮ የወጣ ነገድ ነው። የአማርኛ ቋንቋም የሰለጠነው በአገው ንግሥታት (በላስቶች) ዘመን ነው። የጎንደር አማርኛና አገጦች (ቅማንቶች) ከአንድ ዘር የወጡ አንድ ባህልና እምነት አንድ ማኅበራዊ ሕይወት ያላቸው በምንም የማይለያዩ የተዋሐዱ ሲሆን፤ ይህን ሳያጤኑ የሚሂዱ ሰዎች ልዩነት ያለ ለማስመሰል ተንኮል ሲሸርቡ ታይተዋል።

የወራሪዋ የኢጣሊያን ባለሥልጣን የቅማንቱንና የአማራውን ማኅበረ ሰብ እርስ በርስ ለማጋጨትና ለመለያዩት አስቦ ለደጃዝማች ጣቩ እንግዳ የኢጣሊያና የቅማንት ሕዝብ ተመሳሳይ ታሪክ አላቸው ይልና ሲቀጥል "የኛ የኢጣሊያኖች አባቶችን አጥብታ ያሳደገች ተኩላ ናት። ስለዚህም የተኩላዋን ምስል ዓርማ አድርገን እንጠቀምበታለን። የናንተም የቅማንቶች አባቶች አነር የተባለ አውሬ ስለረዳቸው የአነር ምስል ያለበት ዓርማ ማድረግ አለባችሁ በማለት የአነር ምስል ያለበት ጨርቅ ቢሰጣቸው ከቡር ደጃዝማች ጣቩ እንግዳ "የእኛ ዓርማ አረንጓዴ ቢጫ ቀይ ነው። ሌላ ዓርማ አያስፈልገንም አዲስ የተቀረጸ ምስልም አንፈልግም።" ብለው በድፍረት መልሰውለታል። ደጃዝማች ጣቩ በእድሜ ገፍተው ስለ ነበር ዓርበኛ ሁነው ለመታገል ተፈጥሮ ቢወስናቸውም ውስጣዊ ዓርበኛ በመሆን የተቻላቸውን ሁሉ አድርገዋል።

ወይዘሮ ሠናይትም በስማ በለው በጻፉት ድርሰታቸው እንደ ሥጋና ደም የተዋሐደን የቅማንትና የአማራ ማኅበረ ሰብን ለማለያዩት ወደ ኢጣሊያው ባለሥልጣን አባባል ያመራ ነው? ወይዘሮዋ የጎንደርን ዓርበኛ በጥቅሉ "ለአገሩ የሚያስብ አንድም የለም" ብለው የጻፉ ደፋር አራምባና ቆቦ ዘላይዋ የቅማንቱን ማኅበረ ሰብ በጠቅላላው ያለ ልዩነት የኢጣሊያ ደጋፊ አድርገው ቢጽፉ አይፈረድባቸውም። " ከአነጋገር ይፈረዳል ከአያያዝ ይቀደዳል" ነውና በማያውቁት ገብተው የዳከሩ የማስተዋል ሕሌና የካዳቸው ስለሆኑ ጤናማ አእምሮ ሰጥቷቸው

ድርሰታቸውን እንዲያሻሽሉ ስለሞን በምሳሌው ምዕራፍ 19 ቁጥር 27 "ልጅ ሆይ ትግሣደን ከሰማህ በኋላ ከዕውቀት ቃል መሳሳትን ተው።" እንዳለው፤ ስህተታቸውን አምነው ለቅማንቱ ማኅበረ ሰብ ትልቅ ይቅርታ መጠየቅ ይገባቸዋል።

በማንኛውም ማኅበረ ሰብ ውስጥ ደግና ክፉ አለ። ለአገሩና ለወገኑ የሚያስብ አለ። አገሩንና ወገኑን አጋልጦ ጥሎ የሚሸሽም አለ። ከወገኑ ጋር አብሮ ሥቃይ የሚቀበልም አለ። ታዲያ "ልብስ በየፈርጁ ይለበሳል" እንዲሉ አጥፊውን እገሌ ብሎ ስሙን ጠርቶ መውቀስ ሲገባ ግለ ሰብ ባጠፋ ኅብረተ ሰቡን በመጠሪያ ስሙ እያነሱ በጠቅላላ ጥፋተኛ አድርጎ መውቀስ የታሪክ ወይም የዲፕሎማሲ ሥራ ሳይሆን ጳላ ቀርነት ነው። ለምሳሌ አንድ የቡልጋ ሰው ቢያጠፋ በሙሉ የቡልጋ ሕዝብ በጥፋት ተጠያቂ ሁኖ ስሙ መጠራት የለበትም። ወይዘሮ ሠናይት አባታቸው ዲፕሎማት ነበሩ እያሉ ያዋካሽቸውን በሌላ በኩል ደግሞ ተፃራሪውን አሳይተዋል።

ወይዘሮ ሠናይት ኃይሌ በድርሰታቸው ቅማንት እያሉ በመጻፋቸው ለመልሱ ስል ቅማንት የሚለውን ቃል ተጠቀምኩበት እንጂ ቅማንትና የጎንደር አማራ (አብዛኛውን) ከአንድ ያገው የዘር ግንድ የወጣ ነው (ቅማንት ማለት ቅድም አያት ማለት እንደሆነ በቋንቋ ሊቃውንት ተገልጸዋል።)

የአማርኛ ቋንቋ ነጥሮ የወጣውም በአገወች መንግሥት በላስታ ነው። ስለዚህም ሊቁ አለቃ ኪዳነ ወልድ ክፍሌ ግዕዝንና አማርኛን በትርጉም እያነፃፁ በጻፉት መዝገበ ቃላት የአማርኛን ቋንቋ ምንጭ ሲጠቅሱ "በኩጋ ዘመን በቀን ብዛት የማይነቅዝና የማይሻግት አማርኛ የንብ እንጀራ በላስቶች ቀፎ ቀድሞ ሂሠራ የተቀመመ እጅግ ጥፋጥ ጥፋጥ ያለዋል።

ቅማንቶች አሁን ያሉበትን ምድር ቀድመው ይዘው ስለነበር በኋላ የሌዱት ቅድም አያት እያሉ ይጠሯቸው ስለ ነበር ከቀን ብዛት ግን ሁለቱን ቃላት አንድ በማድረግ ቅማንት ተብለው ቢጠሩም ዘሮ ዘሮ በመራቱ ቀዳሚ ኗሪዎች መሆናቸውን ይገልጻል። እፄ ፋሲል ቤተ መንግሥታቸውን ያቋቋሙት የቀድሞ አያቶች ይዞታ ከሆነው ጎንደር ነው።

ከዓርበኞቹ ታሪክ ውስጥ የከቡር ፊታውራሪ አየለ (አባጓዴ) ተሰማን ታሪክ ነጥዬ ለመጻፍ ምክንያት የሆነኝ ወይዘሮ ሠናይት ኃይሌ በመጽሐፋቸው የቅማንትን ማኅበረ ሰብ በጠቅላላ የወራሪው የኢጣሊያን አጋር አድርገው በመጻፋቸው ነው።

የቅማንትን ማኅበረ ሰብ አስተባብረው በዓርበኝነት አምስት ዓመት ሙሉ የታገሉት ፊታውራሪ አየለ አባ ጓዴ ለአገራቸው ነፃነት ምንያህል ተጋድሎ እንዳደረጉ የአለፈው የዓርበኝነት ታሪካቸው ይመሰክራል። በቅርቡም ደርግ ሥልጣን እንደ ያዘ "አትረፍ ያለው ፍየል ሙቶም ቁርብቱ ወናፍ ይሆናል" እንደ ተባለው ደርግ ያለ ሕግ ሕዝብን በመደዳ ሲጨፈጭፍ ንብረቱን ሲቀማ ከርስቱ ሲያፋልሰው እያሰረ ሲያስቃይ ምንም እንኳ እድሜያቸው ቢገፋ የጭካኔ ድርጊት

ሲፈጸም ዓይነቶችው እያዩ ጆሮአቸው እየሰማ አሰቃቂውን የግፍ ሥራዎች መታገስ ተስፋቸው የደርግን ተግባር ይነቅፉ ነበር።

እንዲሁም ገብረሕይወት ገብረ እግዚአብሔር ከተባለ መሃይም የደርግ አባል (ለወያኔ መረጃ አቀባይ የነበረ) ጋር ወደ መተማ አብረው ሲጓዙ ከመንገድ ከብት ጠባቂ እርሾች ሕፃናትን አገኙ። ገብረ ሕይወት ግደሏቸው ብሎ ሲወስን፤ ታውራሪ አዩላ ግን ሕፃናት ናቸው አይገደሉም ብለው ተቃወሙት። ይሁን እንጂ እርሳቸውን ገለል አድርጎ ወደ ጓላ ወስዶ እረሸናቸው። በድርጊቱ በጣም አገዛው ሊቋቋሙት የማይችሉት ግፍ በመሆኑ ኮሎኔል እምሩ ከጦራታ መልሶ የጭልጋ አውራጃ አስተዳዳሪ እንዲሆኑ ቢሾማቸውም ሹመት አንግቷቸው ከግፈኞች ጋር የግፍ ተባባሪ መሆን አልፈለጉም ነበር። የግፉን ድርጊት በመቃወማቸው የደርግ አባል የነበረው የመቶ አለቃ መላኩ ተፈራ(ሻለቃ) ወደ ጎንደር ወስዶ የጭካኔ እርምጃ ሲወስድባቸው ወሰኖ ጎንደር ከክፍል አገሩ መሥሪያ ቤት መምጣትን ያመልክቱ ብሎ በበልክ ካነጋገራቸው በኋላ በጎን ሌሊቱ በፖሊስ አስከበባቸው። ከከበደቸው ፖሊሶች ሁለቱን ገድለው፤ ሁለት ታዳጊ ወጣት ልጆቻቸውን ግን ነገረውንና ታደሰን ይዘው ወደ ገጠሩ ሠፈራቸው ዳዛ በመሄድ ዳግመኛ የዓርበኝነት ትግላቸውን ጀመሩ። ይህን ለመንደርደሪያ ያህል ጠቀሰኩት እንጂ ታሪካቸው በአጭር ተወስቶ የሚያልቅ አይደለም።

እኔም ደርግን ተቃውሜ ሰወጣ አንድ ዓመት ያህል ከፊታውራሪ አየለ ጋር አብራ ነበርኩ። አብረን እየዋልን አብረን እያደርግ በምግብ ሳንለያይ ሃሳብ ለሃሳብ እየተለዋወጥን አብረን ባላለፍናቸው ግዚያቶች ጠባያቸውን ለማወቅ ችያለሁ። ሰውን አውቀዋለሁ ማለት የሚቻለው ሁለት ዓመት ቢያንስ አንድ ዓመት ሳይለያዩ አብሮ በመዋልና በማደር ነው። በተለይ በቀውጢ ግዜ የሰውን ምንነት ቁልጭ አድርጎ ማወቅ ይቻላል። ከዚህ በኋላ ነው ስለ አንድ ሰው ምንነትና ጠባይ ይኸው ብሎ ደፍሮ መናገር የሚቻለው።

እንደዚህ ካልሆነ በአንድ ግዜ ግንኙነት የሰውን ምንነትና ጠባይ አውቆ ይህ ነው ብሎ መናገር ከሰህተት ላይ ይጥላል። ይህም ደርሶብኝ የማውቀው ነው። በሰላም ግዜ 20 ዓመት በጓደኝነት ስንኖር ሁለታችንም መንግሥት ልትገለብጡ አሲራችኋል ተብለን ታስረን ወህኒ ቤት ውስጥ በነበርንበት ግዚያት የማላውቀውን ጠባይ በጓደኛዬ ላይ ተከስቶ አየሁ። ሃያ ዓመት በጓደኝነት ስንኖር ሁለታችንም ትዳር ስለ ነበረን የምንገናኘው በበፃላት ቀን ወይም ጉዳይ ሲኖረን ተፈላልገን ነበር። በነዚያ በአጭር ግዚያቶች ውስጥ የተደበቀ ጠባይን ማወቅ ያዳግታል። በትግል ሚዳም በፖለቲካ የዚሁ ዓይነት ተመሳሳይነት ያለው ጠባይ ገጥሞኛል።

የሰው ውስጣዊ ባሕሪይው ሊታወቅ የሚችለው በሁለት ነገሮች መሆኑን በበኩሌ በቂ መረጃ አግኝቻለሁ። አንደኛው በቀውጢ ወራት በችግር ግዜ ሲሆን ሁለተኛው ከአንድ እስከ ሁለት ዓመት ሳይለያዩ አብሮ በመዋልና በማደር የውስጡንና የውጩን ባሕርይ ማወቅ

ይቻላል። ስለዚህም ነው ከቡር ፊታውራሪ አየለ ተሰማን አውቃቸዋለሁ የምለው። ብዙ ወራቶች አብረን ስንኖር አስቀይመውኝ አያውቁም።

በክቡር ፊታውራሪ አየለ አባ ጓዴ ሁለት ዓይነት ባሕርያት ሲንፀባረቅባቸው አስተውያለሁ። እርሳቸውን ለመጉዳት አጋጣሚ የሚፈልግና ለእርሳቸው ለሚያስብ ከልብ ለሚወዳቸው አንድ ዓይነት አቀባበል እያደርጉም። የሚጠላቸውን ሰው በአደባባይ ሲቀበሉት የአጅሬ ልጅ የዚያ ጀግና የወዳጅ ልጅ አባ ስበር አባ ጣለው ብለው ያሞግሱታል። ይክቡታል። በእንደዚህ ዓይነት አቀባበል ያን የማይወዳቸውን ሰው ከቁጥጥራቸው ውስጥ ያስገቡታል። ለወዳጃቸው ግን በአደባባይ ልዩ የተገለጸ ፍቅር እያሳዩም ነበር። ሰውን እንደ ባሕርይውና እንደ ዓመሉ የሚያቀርቡና የሚያስተዳድሩ እጅግ ብልህ ጥልቀት ያለው ስነ ልቦናዊ አመለካከት ነበራቸው።

ከቡር ፊታውራሪ አየለ አባጓዴ የማስተዳደርና የመዳኘት ብቁ ችሉታ ነበራቸው። በዳኝነት ሲቀመጡ የፈጀውን ግዜ ይፍጂ እጂ ነገሩን መርምረው ውሳኔ ሳይሰጡ ደከመኝ ብለው የማይነሱ ከጧት እስከ ማታ ቁጭ ብለው ሲዳኙና ሲያስተዳድሩ ያዩአቸው አንዲት እመቤት "ቀኑን ሁሉ ቁጭ ብለው ሲዳኙ ምስጥ አልወጣብዎትም?" አለችን ብለው ነገረውኛል። የሕዝብን ስነ ልቦና የሚያውቁ አስተዋይ ወደፊት የሚሆነውን መገምገም የሚችሉ ሕዝብን በማደራጀት ከሶሻል ሳይንስ ምሁር የማያንሱ በጣም ትዕግሥተኛና ብልህ ሰው ነበሩ።

ከቡር ፊታውራሪ አየለ አባ ጓዴ ቆራጥና ደፋር በተለምዶ የጦር ስልት ዐዋቂ ነበሩ። በመስከረም ወር 1971. ዓ.ም. የደርግ ሔሊኮፕተር በአንድ ኮሎኔል የምትመራ ምድሩን ጉም ሸፍናት ማየት ባለመቻሉ አብራሪው ደርግ የሚቆጣጠረው አካባቢ መስሎት እኛ ካለንበት አካባቢ ዳዛ ጉም ያልሸፈነው ገላጣ መሬት አይቶ ሲያሳርፍ ሔሊኮፕተርን በመያዝ ስንቆጣጠራት፤ በውስጡ አንድ መስከባዊ ኢንጅነር ሁለት የመናዊያን ፓይለቶች 11 ኢትዮጵያዊያን የጦር ሠራዊት ባልደረቦች አንድ የሔሊኮፕተር አብራሪ ኮሎኔል በድምሩ 16 ሰዎችንና ሔሊኮፕተርን በመያዛችን እነርሱን ለማስለቀቅ ደርግ በምድርም በአውሮፕላንም ሙከራ ሲያደርግ በአውሮፕላኑ ላይ ቀድመው ጥይት የተኮሱ ፊታውራሪ አየለ ተሰማ ነበሩ። ሌሎቻችን ግን የወሰድነው ርምጃ አልነበረም።

ሔሊኮፕተርን ለማስለቀቅ የደርግ ጦር አዛዦች ከአዲስ አበባ ከአስመራ ወደ አይከል ከተማ መጥተው ተሰብስበው ሁለት ዓይነት መልዕክት ወደ እኛ ይልኩ ነበር። አንደኛው መልዕክት ሰዎችንና ሔሊኮፕተርን ልቀቁልን የሚል ልመና የያዘ ሲሆን፤ ሁለተኛው ደግሞ ሰዎቹንና ሔሊኮፕተሩን ባትለቁ ሠራዊት አዝምተን አገሩን በሙሉ እንደመሰላለን የሚል ዛቻ የያዘ ነበር።

በዚያን ግዜ ለመቋቋም በቂ ኃይል አልነበረንም። የምንጠበቀው በአካባቢው ሕዝብ ነበር። ከፊታውራሪ አየለ አባ ጓዴ ጋር የነበርነው ኮሎኔል እምሩ ወንድ፤ አቶ ዓለም አንተ ገብረሥላሴና እኔ ኮሎኔል

አስናቀ እንግዳ፤ ታጋይ ዳኘው አለሙ (ተሰማ)፤ ታጋይ ተሰፋሁን (አያ እጅጉ) ሌሎች አራት የኢ.ሕ.ፓ. ካድሬዎችና የፊታውራሪ የወንድም ልጅ ተክሌ እረዳ ልጅ ባንቲ እረዳ ልጅ ማርዬ ዘገየና ሌሎችም የቅርብ ዘመዶቻቸው ነበሩ። ደርግ ጦር ቢያዘምት የአካባቢው ሕዝብ ካልረዳን ብቻችን መቋቋም አንችልም ነበር። ምንም እንኳ ዳዛ በተራሮች አቀማመጧ ለመከላከል አመች የሆነች ስትራቴጂያዊ ቦታ ብትሆንም በሮችን ለመያዝ በቂ የሰው ኃይል አልነበረንም።

ለዳዛ አካባቢ ሕዝብ በማኅበር እየተደራጀ በመረጣቸው ኮሚቴ እንዲመራ አመራረጡም በዲሞክራሲያዊ ሥርዓት ተጽዕኖ በሌለበት ድምፅ እየተሰጠ የድምፅ ብልጫ ያገኙት ለተወሰነ ግዚያት ማኅበሩን እንዲያስተዳድሩ አድርገን አደራጅተናቸው ነበር።

ሖሊኮፕተሪና በውስጧ የነበሩ ሰዎች በመያዛቸው ሕዝቡ ስብሰባ አድርጎ ከ/ፊታውራሪ አየለ አባ ጓዴና እኛንም ስለ ጠራን በስብሰባው ተገኝተን ነበር። የተሰበሰበውም ሕዝብ "ሖሊኮፕተሪና የተያዙት ሰዎች መለቀቅ አለባቸው። የተያዘው መሣርያ ይወረስ" ብሎ ድምፁን ሲሰጥ ያቀረበው ምክንያት "የተያዘው ሖሊኮፕተሪና ሰዎቹ ካልተለቀቁ ደርግ ያለ የሌለ ሠራዊቱን አዝምቶ ቤታችንን ያቃጥላል ንብረታችን ያወድማል እናንተ ለመከላከል በቂ ጦር የላችሁም"። የሚል ነበር። በእርግጥም እውነታቸውን ነበር።

ከቡር ፊታውራሪ አየለ አባጓዴ የተያዙት ሰዎችና ሖሊኮፕተሪ አይለቀቁም እነርሱን ይዘን ቢያንስ ደርግ በግፍ ያሰራቸውን ሰዎች ማስለቀቂያ ምትክ ይሆኑናል በተለይ ሞስኮባዊውን ሰው መያዝ ደርግን አስጨንቋልና በእጃችን የጣለልን በከንቱ መልቀቅ አይገባንም የሚል ውሳኔ ሲሰጡ እኛም ተሰማምተን ነበር።

ስለ ዲሞክራሲያዊ መብት አስተምራችሁናል በድምፅ ብልጫ ይወሰን ብሎ ሕዝቡ ስለአቀረበ ድምፅ ይሰጥ ሲባል ከእኛና ከፊታውራሪ አየለ ከልጅ ማርዬ በቀር ሌላው በሙሉ መለቀቅ አለበት ብሎ ድምፁን ሲሰጥ ልጅ ማርዬ ዘገዩ በምንም ምክንያት መለቀቅ የለባቸውም ብለው በብርቱ ተቃወሙ።

"የተናገሩት ኮሚጠፋ የወለዱት ይጥፋ "ነውና ያስተማርነውን ማጠፍ አስቸጋሪ በመሆኑና ለመከላከልም ኃይልም ስለ አልነበረን በድምፅ ብልጫው መሠረት የተያዙት ሰዎችና ሖሊኮፕተሪ ይለቀቁ በውስጡ የተገኘው መሣርያ ይወረስ ተብሎ ሲወሰን ልጅ ማርዬ ዘገዩ ሖሊኮፕተሪም ሆነች ሰዎቹ መለቀቅ የለባቸውም ብለው ተቃውመው ስብሰባውን ረገጠው በመውጣት ጠብመንጃቸውን ይዘው አምፀው ዱር በመግባታቸው ያልታሰበ ችግር ተፈጥሮ ነበር። ሁኖም አምፀው ዱር የገቡት ልጅ ማርዬ ዘገዩን የአገር ሽማግሌዎች ለምነው ወደ ከ/ፊታውራሪ አየለ አባ ጓዴ አምጥተዋቸው በሕዝብ ድምፅ ብልጫ የተወሰነውን መቃወም አይገባም ብለው መክረው ተቃውሞውን አስተዋቸው።

ከቡር ፊታውራሪ አየለ በፖለቲካውም በአስተዳደሩም በዳኝነቱም በጀግንነቱም በዲፕሎማሲውም የተሟላ ችሎታ ነበራቸው።



በ1971 ዓም በሂሊኮፕተር ዳዛ ላይ አርፋው በታጋዮች ቁጥጥር ስር የዋሉ፤
 እንደ ሶብዮታዊ መንግሥት፤ ሁለት የመኖሪያን ፓይለቶች፤ እንደ ሂሊኮፕተር አብራሪ ኢትዮጵያዊ
 ኮሎኔል፤ አስራ አንድ ኢትዮጵያውያን የመንግሥት ክፍል ወታደሮች፤

በአንድ ወቅት ከአርማ ጭሆ የታጋይ መሪዎች ከነሻለቃ በራሁን ገብረየሱስና ከነሻለቃ ዘለቀ ጀምበር ጋር ዳዊ ከተባለው አካባቢ ተገናኝተን ትግሉን በተቀናጀ መልክ ለመምራት ተወያይተን ወደ ዳዛ ስንመለስ ወቅቱ በጋ ነበር። አብሮን ሲጓዝ የነበረውን ተጋዳይ ኃይለኛ ሙቀት ስለ ጎዳው ከፊት ለፊቱ 30 ደቂቃ የሚያስኬድ ጀላሆ የተባለ ቀጥ ያለተራራ ስለ ተደቀነበት ከሙቀቱ ጋር አዋት አፍሳሽ በመሆኑ ዓርፎ በአዲስ ጉልበት ለመውጣት ከተራራው ስር ስንደርስ አረፍ ብለን ሙቀቱ ሲበርድ አቀበቱን እንወጣ ብሎ ጠየቃቸው።

አባ ጓዴ ተጋዳዩ በመንደር ውስጥ ገብቶ ውኃ ቡና እያለ እንዳያስቸግር አሰበው፤ "ስሙ ይህ ቀጥብሎ ከፊታችሁ የቆመውን ተራራ በዚህ ሙቀት ለመውጣት ገና ሲያዩት አዋት ያፈላል፤ ይሁን እንጂ ቀስ እያልን ብንጓዝ እንወጣውም ወይ? ብለው ተጋዳዩን ጠየቁት።" ተጋዳዩም እንወጣለን እንጂ ብሎ ሲመልስላቸው እንግዲያውም ቀስብለን እየተጓዝን እንወጣው በርቱ የሚል ቃል ሰጧቸው። ተዳክሞ የነበረው ሰውነታቸው ተበረታቶ አስፈሪውን ተራራ ታጋዩ እንደወጣ አባ ጓዴ ከተራራው አናት ላይ ቆመው አሁን አዋት የሚያፈሰውን ተራራ እንደ ወጣን የጀመርነውን አብቶታዊ ትግል እንደዚሁ እንወጣለን። ችግርንና እንግልትን መራብ መጠማትንና መራቆትን ችሎ ካልታገሉ ከግብ መድረስ አይቻልም። ተስቃይቶ ካልታገሉ ከብርም ጌትነትም ተድላና ደስታ አይገኝምና ተስፋ ሳትቆርጡ ታገሉ ብለው መከራቸው።

ከክቡር ፊታውራሪ አየለ አባ ጓዴ ጋር በእርሳቸው መሪነት በዓርበኝነት ይታገሉ ስለነበሩት ቅማንቶችና በአጠቃላይም ስለ ጀግንነት ስንወያይ ጀግንነት በተለያዩ አጋጣሚዎች ሁኔታዎች ይፈጥራቸዋል። 1ኛ/ አልሞት ባይ ተጋዳይነት 2ኛ/ ሰብአዊ ክብርን ከማዋረድና ከመጠቃት ሞትን መርጦ መሰይድነት መድፈር 3ኛ/ የአካባቢ ስነልቦናዊ ግፊት ይፈጥራቸዋል። ሳያስቡት ጠላት ድንገት አደጋ ጥሎባቸው ባልሞት ባይ ተጋዳይነት ትልቅ ጀብድ የሠሩ አሉ። ሌሎችም በጠላት መወረርና መደፈርን ከሞት የከፋ ነው ብለው ለአገራቸው ነፃነትና ለሰብአዊ ክብራቸው ለባሕላቸውና እምነታቸው ሕይወታቸውን በፈቃዳቸው ሰጥተው ሳያመነቱ በቆራጥነት የታገሉ ብዙ የጀብዱ ሥራዎች የፈጸሙ ጀግና ዓርበኞች ይገኛሉ።

አካባቢ ስለ ሚፈጥራቸው ጀግናች ሲተርኩ በዓርበኝነት አብሮን የተሠለፈ አንድ ፈሪ ሰው ነበረ። ከጠላት በኩል ጥይት ሲተኮስ አውሮፕላን በምብ ሲጥል ጥሎን የሚፈረጥ የጀግና ቅስም ሰባሪ አስቸጋሪ ሰው ነበር። ጦር ሜዳ ውለን ስንመለስ ሴቶች ስለ ጦርነቱ እንዴት እንደነበር መጠየቅ ያበዙ ነበር። እገሌ በተፋፋመው ውጊያ ግዚያት ጥሎን ቢፈረጥም ጠንክረን በመዋጋታችን ጠላትን አቸንፈን መለስነው እንላቸዋለን። ሴቶችም እገሌ ፈርቶ አጋልጧችሁ የሚሸሽ ከሆነ እኛ ሴቶቹ በልቡ ውስጥ የወኔ እሳት ሞልተን ጥሩ ጀግና ተዋጊ እናደርገዋለን ይሉናል።

በሌላው ቀን የጠላት ጦር በእኛ ላይ አደጋ ለመጣል እንደተለመደው ሲመጣ ተከላክለን እንመልሰዋለን። ከጦርነቱ መልስ

ሴቶች ጦርነቱ እንዴት እንደነበር መጠየቅ ልማዳቸው ነበርና ይጠይቁናል። በቆራጥነት ተዋግተን እንደ መለስነው ስንነገራቸው ያን ፈሪ ሰው ስሙን እየጠሩ እሱ እየሰማ ባለበት በውጊያው ወቅት አጅሬ ነበር ወይ? ብለው ይጠይቁናል። እርሱስ አልነበረም ስንላቸው "ጠላት እንዴት እድለኛ ነው አጅሬ በጦርነቱ ውሎ ቢሆን ወሬ ነጋሪ የጠላት ጦር አይመለስም ነበር" ብለው ያን ፈሪ ሰው ይከከቡታል።

ለፈረው ሰውዬ ሴቶች በሰውነቱ ውስጥ የለኩሉት የወኔ እሳት እየገፋው እጅግ ደፋርና ቆራጥ ሰው ሆነ። የጠላት ጥይት የሚመታው መሆኑንም ረስቶታል። ተወዳዳሪ የሌለው ፍጹም ቆራጥ ጀግና አድርገው ስለ ሳሉልን ጥቂት ሆነን ግዙፉን የጠላት ጦር እናቸንፈው ነበር። "ሴት የላከው ጅብ አይፈራም" እንደተባለው ሴቶች የዓርበኛውን ወኔ ይገነቡት ስለነበረ ነው። አብዛኛውን የአገር ፍቅርና ነፃነት ወዳድነት ጀግንነትን የሚወልደው ቢሆንም፤ ሴቶችም የሞተ መንፈስን እየቀሰቀሱ ጀግናን ይፈጥሩ ነበር። በዓርበኝነት ተሰልፎ ለማይዋጋ ወንድ ሚስቱ ምግብ አቅርቦህ ብላ ሁለት ሴት ከአንድ ሴት አይኖርም እያሉ ባሉቻቸውን ጥለው የሌዱ ሴቶች አያሌ ናቸው ብለው ነግረውታል።

እኔም በአርማ ጭሆ በጭልጋ በየቦታው ስዘዋወር አጋጥሞኛል። እንደዚሁም ሰናፍን ግድ የሌሽ ለመብቱ የማይከራከረውን ወንድ እየገፉ የሚያነሳሱት ሴቶች መሆናቸውን ተከታትሎ አረጋግጫለሁ። ለምሳሌ ተራ የቃታ ጠብመንጃ ይዞ ወደ ቤቱ ሲገባ ሚስቱ ይህን የማይረባ የቃታ ጠብመንጃ ሳይ ዓይኔን ያመጥል ከቤት አታስገባብኝ ስትለው እራሱ አቀባብሎ የሚተኩስ አውቶማቲክ ጠብመንጃ ማርኮ ለመታጠቅ ከተፋፋመው የጨበጣ ውጊያ ገብቶ ዕድል ከቀናው ማርኮ ሲመለስ ለሚስቱ ይዘፍንላታል። "አወይ መታደልሽ ከላሺን አውቶማቲክ ጠብ መንጃ ይዟል ባልሽ" ይባልላታል። ተራ በማቀባበል የሚተኩስ የቃታ ጠብመንጃ የያዘ ባል ያላትን ደግሞ "አለ መታደልሽ ጓንዴ ይዟል ባልሽ" እያሉ ይቀስቅሱታል።

ከክቡር ፊታ አየለ አባ ጓዴ ጋር በየደብሩና በየጎጡ እየተዘዋወርን ሰናነቃ ሰናደራጅ አዳኝ አገር ጓሪያ ከተባለው ደብር ስንደርስ ከአባ ጓዴ ጋር በእርበኝነት አብረው ሲታገሉ የነበሩ ወዳጃቸውን አግኝተው ሲጨዋወቱ፤ አየለ ዛሬም በእርጅና ወደ ትግል ትመለሳለህ? "አትረፍ ያለው ፍጹል ሙቶም ቁርብቱ ወናፍ ይሆናል" ብለው መለሱላቸው። እንደዚህ ያሉ ጀግናችን ያፈራ የቅማንትን ማገበረ ሰብ በጅምላ መውቀስ ብርቱ ወንጀል በመሆኑ ፍትሐዊ መንግሥት ሲቋቋም ወይዘሮ ሠናይት ኃይሌን በስም ማጥፋት ወንጀል የሚያስከስሳቸው ነው።

ከቡር ፊታውራሪ አየለ አባ ጓዴ በጎዳር ወር 1971.ዓ.ም. የኢትዮጵያን ሕዝብ አገር ወዳደች ዴሞክራሲያዊ ድርጅትን (ኢሕአዴድ) ካቋቋሙት አንዱ ነበሩ። በ1972.ዓ.ም. በተወለዱ በ 72 ዓመታቸው እስከ ፃረፋበት ዕለት የድርጅቱ ማዕከላዊ ኮሚቴ አባል ሁነው ታግለዋል።

በሰው ልጆች ማገበራዊ ኑሮ ፍልስፍናም ሆነ በሌሎች ሰብ አዊ

ፍላጎቶች መሠረቱን ሳይለቅ ለመሻሻል አብዮት ማካሄድ ምን ጊዜም አስፈላጊነት ያለው መሆኑን ታላቁ ዓርበኛ ፊታውራሪ አየለ አባ ኃዴ እምነታቸው ነበር።

የፊተኛውን በላተኛ አሮጌውን ካልበላ የጓለኛው አዲሱ አቆጥቁጦ አድጎ ለውጥ ሊያመጣ አይችልም። በሕጋዊ የሺረት ለውጥ መሠረት ጊዜውን ጨርሶ ያፈጀ የዓፄ ኃይለ ሥላሴ መንግሥት ያለውን ሁሉ አስረክቦ መሰናበት የተፈጥሮ ግዴታው ነበር። ሺረት ከሌለ ዕድገትና መሻሻል ሊኖር አይችልም ነበርና አሮጌው የዓፄ ኃይለ ሥላሴ መንግሥት ለሕዝባዊ ኃይል እንዲያስረክብ በነባራዊ ሁኔታው የተገደደው ራሱ በፈጠራቸው ውስብስብ ችግሮች ተጠልፎ ቢሆንም አብዮቱ ለማሻሻል ወይም ሥር ነቀል ለውጥ ለማድረግ የራሱን ታሪክና ምንነት ለማጥፋት ወይም ቅርሶችን ለማውደም መሆን እንደሌለበት ፊታውራሪ አየለ አባ ኃዴ በግል ውይይታችን ጊዜ ያነሱ ነበር።

“ቀድሞ የደረሰን እህል ወፍ ይበላዋል
ቀድሞ የተናገረን ሰው ይጠላዋል።”

ምዕራፍ 14

ገሪማ ታፈረ - ፈላስፋው ዓርበኛ

የመቶ አለቃ ገሪማ ታፈረ እውነተኛ ኢትዮጵያዊ ነበር። የሃይማኖት ትምህርት እስከ ቅስና ተምሮ ቅኔን የዘረፈ ዓርበኛ ሆኖ በጦር ሜዳ የታገለ በፖለቲካ ከፍተኛ ዲፕሎማት ሆኖ ታላላቅ ሥራዎች የሠራ አምባሳደር ሆኖ በልዑክነት ታላቅ ተግባር የፈጸመ መምህር ሆኖ ያስተማረ ደራሲ ሆኖ ታሪክ የፃፈ ልዩ ልዩ ትያትሮችንና ድራማዎችን የደረሰ የዘመኑ ትልቅ ሐዋርያዊ አስተማሪ ነበር።

ገሪማ ታፈረ በአገሩ ቋንቋ በግዕዝና በአማርኛ የጠለቀ ዕውቀት ነበረው። የሕዝቡን ባህል ወግና ልማድ ጠንቅቆ ያውቅ ነበር። በተለይ የአዛውንቱንና የወጣቱን የባልቴቱንና የቆነጃጅትን በማገበራዊ ኑሮ የነበራቸውን የቆየ የመከባበር ሥርዓት እንዳይዘና ይጥር ነበር። የኢትዮጵያዊያን ልዩ መታወቂያ የሆኑ ቅርሶች በጥንቃቄ እንዲያዙ ሳይታክት በየጊዜው ያሳስብ ነበር።

ኢጣሊያ በዘመናዊ መሣሪያዎቿ ተመክታ ነፃይቱን አገር ኢትዮጵያን ወርራ ጎንደር እንደገባች አገር ወዳዱ ገሪማ ታፈረን አሥራ አስቃይታዋለች። ብዙ ስቃይ አድርገዋል ሲደክም ከእስር ቤት አውጥታ ጥላው ነበር። በድብደባ የደቀቀው ሰውነቱ እስኪያገግም ቆይቶ ሻል ሲለው ወደ በለሳ ሒዳ ከአርበኞች ጋር ተቀላቅሎ በመታገል ላይ እንዳለ ከተያዙ ጣሊያኖች የተወሰደውን ልዩ ልዩ ሰነዶችንና ፎቶግራፎችን ይዞ በሰደት ለነበሩት ንጉሥ ለክርክር እንዲያመቻቸው (ሱዳን) ካርቱም አድርሶ ሲመለስ የኢጣሊያ ባንዶች ይዘው ለኢጣሊያኖች ስለ አስረከቡት ወህኒ ቤት አስገብተው ልዩ ልዩ ስቃይ ፈጽመውበታል።

ከዕለታት አንድ ቀን ለወህኒ ቤቱ እሥረኛ የውኃ መያዣ ግርባ በአህያ ላይ ጭኖ በዘበኛ እየተጠበቀ ሲያመላልስ እንዳጋጣሚ ሆኖ በሚያልፍበት መንገድ የኢጣሊያውያን ካቶሊክ ቤተ ጸሎት የሚሠሩ ሚሲዮናዊያንን ሰላዩ እርጦ ሒዳ አስጥሎኝ ብሎ ስለተማጠናቸው ሚሲዮናዊያኑም እኛ እንጠብቀዋለን በማለታቸው በእነርሱ ተያዥነት ተስጥቷቸው በዓይነ ቁራኛ እየጠበቁ ያሰሩት ነበር። ሚሲዮናዊያኑ በኃላፊነት ተረክበው የወሰዱት በኢትዮጵያ ባህል ቤተ ክርስቲያን ገብቶ ከተማጠነ ካህናቱ ያስምራሉ ተብሎ ስለተነገራቸው ነበር። በእግዚአብሔር የጸሎት ቤት የተማጠነን የሚደፍረው አልነበረምና።

አገር ወዳዱ ገሪማ ወደ ዓርበኝነት ትግሉ ለመመለስ አመች ሁኔታ ሲጠብቅ የሁለተኛው የዓለም ጦርነት ሲጀመር ሚሲዮናዊያንን ተሰናብቶ ከከቡር ደጃዝማች አያሌው ብሩ (በኋላ ራስ) ጋር ሆኖ



የመቶ አለቃ ገሪማ ታፈረ
"ሁሉ በሽተኛ ሁሉ ራሴን ባይ፣
ደህና ሰው ባገራ ላይኝ ነው ወይ?"

ለመታገል ወጣ። ወዲያውኑ ሳይውል ሳያድር በእንግሊዛውዊ የፖለቲካና የፕሮፓጋንዳ ኃላፊነት በሚመራው ሪፖብሊክ ፍረስ በወልቃይት በኩል ወደ ጠገዴ ከዘለቀው ጋር ተገናኝቶ ወደ ክቡር ደጃዝማች አያሌው ብሩ እየተላከ አቻ የሌለው የዲፕሎማሲ ተግባራት ፈጽሟል።

በዚያን ወቅት ኢጣሊያ በምዕራብ በሱዳን ድንበር እንግሊዝ ጦሩን ስለ አሰለፈበትና በማህል አገር ኢትዮጵያዊያን አርበኞች ያዋክቧት ስለ ነበረ ክቡር ደጃዝማች አያሌው ብሩን ከእስር ቤት አውጥታ የራሱነት ማዕረግ ሰጥታ የአማራ ገዥ ብላ በመሾም አርበኞችን እንዲወጉላት አስር ሺህ ሠራዊት የሚያስታጥቅ ጠብመንጃ ሰጥታ አደራጅታቸው ነበር። ይሁን እንጂ እጋጣሚ ሲጠብቁ የቆዩት ጀግናው ስመ ጥር አያሌው ብሩ ሠራዊታቸው ወደ ጠላታቸው ኢጣሊያ አፈሙዙን እንዲያዞር ሲያደርጉ ጊዜ አልወሰደባቸውም።

በገሪማ ታፈረ አማካኝነት ከፒ ሪፖብሊክ ጋር በመልዕክት እንደተገናኙ ልጃቸውን ፊታውራሪ ዘውዱ አያሌው ልከው ድራ ድራ ከተባለው ቦታ ተገናኝተው ጠላት የሚጠቃበትን ስልትና ዘዴ ተወያይተው እንደ ተመለሱ፤ ክቡር ደጃዝማች አያሌው ወዲያውኑ ዳባትና ደባርቅ ሠፍሮ የነበረውን የኢጣሊያ ሠራዊት ከበው አዋከቡት። ምንም እንኳ አስበው የተነሱበት ዓላማ ቢሆንም የገሪማ ታፈረ ታላቅ የዲፕሎማሲያዊ ሥራ ታክሎበት ከጎንደር ወደ ዳባትና ደባርቅ በሚወስደው የመኪና መንገድ ፀረ ተሽከርካሪ ፈንጂ እያስጠመደ የኢጣሊያን ተሽከርካሪዎች በፈንጂ እየገለበጠ ከፍተኛ ጉዳት በማድረሱ የኢጣሊያ ሠራዊት ለንቅና ትጥቅ ተቋርጦበት በከባድ ችግር ላይ በመውደቁ ከማይበገረው ከውልክፊት ምሽግ ወጥቶ እጁን የሰጠው በአብዛኛውን የገሪማ ታፈረ ዕቅድ ከፍተኛ አስተዋፅዖ በማድረጉ ነው።

ገሪማ ታፈረ በላቀ ተግባሩ ኮሎኔል ፒ.ጅ. ሪፖብሊክ ለእንግሊዝ መንግሥት አስፈቅዶ የመቶ አለቅነት ማዕረግ አሰጥቶታል። በኋላም ዓፄ ኃይለ ሥላሴ አጽድቀውለታል።

ኢጣሊያ ተባራ ነፃነት ተገኘ እንደ ተባለ በመቋቋም ላይ በነበረው የፖሊስ ሠራዊት ውስጥ በመቶ አለቅነት ማዕረግ ከጎንደር ከተማ ወደ አሥመራ በሚወስደው በር ጨዋ ሰፈር እየተባለ በሚጠራው ቀበሌ የጣሊያ አዛዥ ሆኖ ሲሰራ የጠላት ንብረት የነበረውን የቤት እና የቢሮ እቃ በ27 ትሬንታ ኳትሮ መኪና ተጭኖ ሲወጣ ከጎንደር ከተማ አይወጣም፤ የጎንደር ሃብት ለጎንደር ነው ብሎ በመከልከሉ የወሎ ጠቅላይ ገዥ የነበሩት ልዑል መርዕድ አዝማች አስፋ ወሰን ኃይለ ሥላሴ ደሴ ድረስ አስጠርተው የተጫነው ዕቃ እንዳይወጣ ለምን ከለከልክ ብለው በጦር ሜዳ በጀብድ ያገኘውን ማዕረጉን ገፈው ቅስሙን ሰብረውና አዋርደው ያን ትልቅ ጀግና የትም ጥለውታል።

ከኢጣሊያ ሠራዊት ጋር በተደረገው ጦርነት በፖለቲካና ዲፕሎማሲያዊ ተግባር በጦር ሜዳ በውጊያ ቀጠና ዕቅድና ስልት በማውጣት የላቀ ጀብድ ሰርቶ ማዕረግ ያገኘ በዚያን ወቅት ከገሪማ ታፈረ በቀር ማንም አልነበረም! (ያውም ከእንግሊዝ መንግሥት።)

ለነገሩ ማን ያለ ሥልጣን መንግሥት ጎንደር በጦር ሚኒስትር ጀነራል ይሁን በሌላ የተለያዩ መደብ ለአገራቸው ያደረጉት ትግል ተዳፍኖ እንዲቀር ይደረጋል እንጂ እንዲታወቅ አይፈለግም ነበር። ጎንደራ በሠራው ድንቅ ሥራዎች ከታወቀና ከተመሰገነ የዓፄውን መንግሥት የመገልበጥ ያህል ይታሰብ ነበር።

ለምሳሌ በ1928 ዓ.ም. ከወራሪው የኢጣሊያ ሠራዊት ጋር በተደረገው ታላቁ ጦርነት በየትኛውም የጦር ግንባር ያልተደረገውን ክቡር ጀግና ፊታውራሪ ሸፈራው ጌታሁን (አባ ከንቅር) በሸፈ ግንባር እንዳባ ጉና ላይ የጠላትን ታንክ ሰባብረው ሠራዊቱን ረፍረፈው ድል ያደረጉትና በሌላው ጦር ግንባር ደግሞ ጎንደራው ክቡር ደጃዝማች ነጋ ዓለሙ (ነጋ በጎራዴ) ከጠላት ታንክ ላይ ወጥተው በታንኩ ውስጥ ያሉትን የጠላት ወታደሮች አንገት በጎራዴ በመምተር እ፣ አበባን በድል አድራጊነት ለያዙት መታሰቢያ ሊቆምላቸው ቀርቶ በታሪክ መፅሐፍ እንኳ ስማቸው በአግባቡ አልተገለጸም።

ወደ ጀመርኩት ልመለስና ገራማ ታፈረ ለአገሩ በቆራጥነትና በፍላጎት ለማገልገል በጋለ ስሜት ተነሳስቶ በነበረበት ወቅት ቀዝቃዛ ውኃ ቢቸልሱበትም በትምህርት ሚኒስቴር ውስጥ የጭልጋ አውራጃ ትምህርት ቤቶች በዲራክተርነት ሠርቷል። በመጨረሻም የክፍለ አገሩ አስተዳዳሪን በዋና አማካሪነት ረድቷል።

ገራማ ታፈረ የተደራረበ በደል ቢፈጸምበትም አገሩን በተለያዩ መስኮች ማገልገሉን አሳደረገ። የጎንደር አርበኞችን ታሪክ "ጎንደራ በጋሻው" እና የዓፄ ቴዎድሮስ ታሪክ "የቋራው አንበሣን" እንዲሁም የዓፄ ዮሐንስ 4ኛን ትያትር ደርሶ በጎንደር፣ መቀሌና አስመራ እንዲታይ አድርጓል። ሌሎችም ሕዝብን የሚያነቃቁ ትያትሮችና ድራማዎችን እያዘጋጀ ቅስቀሳ አድርጓል። ከነዚህም ሌላ የኢጣሊያንን ወረራ አስመልክቶ በጎንደር ክፍለ አገርና በዋግና በላሰታ አሰልፎት የነበረውን የጠላት የጦር ኃይል ብዛትና የዘመቻ እቅድ ተንትኖ ያዘጋጀውን ረቂቅ አሳይቶኝ አንብቤዋለሁ። ያዘጋጀው ሳይታተም የዚህ ዓለም ሩጫውን ጨርሶ ስለተሰናበተ፣ ልጆቹ ወደፊት ያሳትሙታል ብዬ እገምታለሁ።

ገራማ ታፈረ እንከን የማይወጣለት አገር ወዳድ ነበር። እንደ ነብይም ትንቢት ተናጋሪ በመሆን "አገሪ ኢትዮጵያ ሞኝ ነሺ ተላላ የሞተልሽ ቀርቶ የገደለሽ በላ" ብሎ ያንጎራጎረው ዛሬ የአዝማራዎች የመሰንቆ መግሪያ ይሁን እንጂ ትንቢቱ ደርሶ ለአገራቸው ደማቸውን ከፍለው ያቆዩዋት ጀግኖች ምንም በአልሰሩ ግፈኞች እየተሰቃዩ ናቸው። ከእነርሱም አልፎ ችግሩ ለልጅ ልጆቻቸው ተላልፎአል።

ገራማ ታፈረ በሕዝብ ዘንድ የተወደደ ነበረ። በምሁራኑና በወጣቱ ዘንድ እንደ ፈላስፋ የሚታይ በሚሠራውና በሚናገረው አድናቆትን ያተረፈ ነው። ወጣቶች እንዲማሩ ከፍተኛ ግፊት ያደርግ ነበር። ፊታውራሪ አየለ ተሰማ እንዲህ ሲሉ አጫወቱኝ። እኔና ገራማ ከፋሲል አደባባይ ቁመን ሰንወያይ በፊታችን ባላምበራሽ መንግሥቱ ታዬ 3 ልጆች አስከትለው ሲሔዱ አይቶ ፊታውራሪ አየት ያንን ሐሮድስ የቱ ነው። አይታየኝም፤ ለመሆኑ ከባላምበራሽ መንግሥቱ በየት በኩል ነው ብዬ

ብጠይቀው እርሱ ነው ሐሮድስ አለኝ። ባላምበራሽ መንግሥቱ አንዱን ልጅ ቦርሣ ሌላውን ሁለተኛ ልጅ ባርኔጣ ሦስተኛውን ልጅ ከዘራ አስይዞ ይሄዳል። ሐሮድስ ሕፃናትን እንደገደለ መንግሥቱም ሕፃናቱን እንዳይማሩ ከልክሎ ባርኔጣውን በራሱ ቦርሳውንና ከዘራውን በእጁ ይዞ መሔድ ሲችል ሕፃናቱ እንዳይማሩ በማድረግ ገድሎአቸዋል። ሰው ካልተማረና ካልነቃ እንደሞተ ይቆጠራል አለኝ ብለው ነግረውኛል።

እኔም ይላሉ ፊታውራሪ አየለ ከቤቴ ወጥቼ ወደ አደባባይ በሐድ ሲሆን 20 አለበለዚያ 10 ሰው ያጅበኝ ነበር። የገራማን ንግግር ከሰማሁ በኋላ ማንም ሥራ ትቶ እንዳይከተለኝ ከለክልኩ። ጠመንጃዬንም ለሰው አላስይዝም ብዬ ራሴ ነው የምይዘው ብለው ነገሩኝ። እኔም ጠመንጃቸውን ሰዎች ሊይዙላቸው ሲልልጉ አልሰጥም ብለው ራሳቸው ሲይዙ አይቻለሁ።

ገራማ ታፈረን የዓፄ ኃይለ ሥላሴ መንግሥት ባይጨቁነው ለኢትዮጵያዊያን ወጣቶች ምንነታቸውን የሚያዩበት የታሪክ መስታወት አዘጋጅቶ ይሰጣቸው ነበረ። ገራማ ታፈረ ከሁሉ በፊት ቀድሞ በመንቃቱ ዝርፈያንና ሕገ ወጥ ድርጊትን በመቃወሙ የሰቃይ ሰለባ ሆነ። ኢትዮጵያ በሃያኛው ምዕተ ዓመት ካፈራቻቸው ምርጥና ተደናቂ አገር ወዳደች ገራማ ታፈረ አንዱ ነበር።

ገራማ ታፈረ ከ1932 ዓ.ም. ጀምሮ አውቀዋለሁ። ትልቅ ራዕይ ነበረው። ኢጣሊያ ከጎንደር ተባራ ከወጣች በኋላ የጠላት ንብረት በየአለበት በሚዘረፍበት ጊዜ ያባቱ ቤት ሲዘረፍ አብራ ልዝረፍ ሳይል ሕፃናትን ሰብስቦ አካፋና ደማ አስይዞ ወደ አልጋ ወራሹ በመሔድ ወደ ሥራ እንሰማራ የሚል መዝሙር ያሰማ ነበር። ከልዑል አስፋ ወሰን በኩል ግን ቀና አስተያየት አልነበረም። ምናልባትም የግራ ዝንባሌ ነው ሊሉ ይችላሉ። አካፋና ደማ አይወደድም ነበርና።

እስከ ዛሬ ድረስ ተወዳዳሪ ያልተገኘላቸው ብልህና አስተዋዩ ታላቁ መሪ ቴዎድሮስ ኢትዮጵያ በቴክኖሎጂና እና በሳይንስ በኩል የተበለጠች መሆኗን አውቀው ደብረ ታቦር ላይ ጋፋት የጦር መሣሪያ ፋብሪካ አቋቁመው ኢትዮጵያን ራሷን ለማስቻል በሞከሩበት ጊዜያት ነበር ጃፓኖች ቴክኖሎጂንና ሳይንስን ወደ አገራቸው ለማስገባት የጣሩት። ጃፓኖች በሳይንስና ከፍሎጂ ወደፊት እየገፉ ሲሔዱ በኢትዮጵያ በኩል ተጀምሮ የነበረው ባለበትም ሳይቆም ወይም ሳይቀጥልም ተዳፍኖ በመቅረቱ አገር ወዳዱን ገራማን በብርቱ ያሳሰበው ነበር። ከዚህም የተነሳ ነው ልጁ ሲስተር እማዋይሽ ገራማ ጋፋት ብላ ጋዜጣ ያቋቋመች።

ገራማ ታፈረን ብልህና አርቆ ተመልካች የሥራ ፍላጎት እያለው በሥልጣን ባላገደዎች አእምሮ በሌላቸው ስግብግቦችና ግብዞች ሰንሰለት ታሥሮ የመሸታ ቤት ሰለባ እንዲሆን ስነ ልቦናዊ ዘመቻ ተካሂዶበታል። ያችን ተወልዶ ያደገባትን ታሪካዊትና ድንቅ ከተማ ጎንደርንም ነብዩ ኢሳኢያስ እንዳለው " ፍርድ ሞልቶባት የታመነችቱንከተማ እንዴት ጋለሞታ ሆነች! ጽድቅ አድርባት ነበር። አሁን ግን ገዳዮች አሉባት " (ኢሳ.1፡21) እንዳለው በጎንደር ከተማ ፍርድ ተጓደለ፤ ሥርዓት ተካሂደ፤

ከተማው ተዘረፈ፤ ተመዘበረ፤ ሰብአዊ መብት ተረገጠ፤ በሥልጣን ብልጥና የከፋ ወረራ ተካሂደ፤ ውንብድና ይወገድ፤ ፍትሕና ርትዕ ይንገሥ ብለው እንደ ገራማ ታፈረ ተነሳስተው ራስ አንዳርጋቸው መሳይን ከሰው በንጉሡ አደባባይ ይከራከሩ ከነበሩት አንዱን የቁስቋም ዋና አስተዳዳሪ የነበሩትን መልዓክ ፀሐይ ኃይለ ሥላሴን ከመኖሪያ ቤታቸው በጥይት አስገደዱት። ሌሎች እነ ተክሌ በየነ፤ ኃይሌ በየነ፤ እነ አለቃ ጸጋ የመሳሰሉት ታስረው ተሰቃይተዋል። መቸም በጎንደር ላይ የተፈጸመው ግፍ ተነግሮ አያልቅም።

ነገር ግን "ክፋዎች ሰዎችና አታላቶች እያሳሳቱና እየሳቱ በክፋት እየባሉ ይሄዳሉ"(2ጢሞ.3:13) እንደ ተባለው በጥፋታቸው እየገፋብት በመሔዳቸው እንደነዚህ ያሉትን የክፋዎች አራዊት ሆዳዎች (ቲቶ.1:12) ይላቸዋል። መጽሐፍ ቅዱስ በቀል የኔ ነው። እኔ ፍጻሜን እከፍለዋለሁ" ይላል እግዚአብሔር (ሮሜ 12:19) ተብሎ እንደተጻፈው" ለኃጢአተኛ ጥቂት ጊዜ ቀረው አይገኝም። በታውን ትሻለህ አታገኝም" (መዝ 37:10) ተብሎ የተነገረው ተፈጽሟል። በስልጣናቸው ተመካተው ግፍ ይሰሩ የነበሩትን ኃይሌ አምላክ ተበቅሏቸዋል። አሟሟታቸው የከፋ ታሪካቸው የከረፉ ሆኗል። ለአጽማቸው ማረፊያ ለሰውነታቸው ከፈን እንኳ አላገኙም። ዛሬ በታቸው ጠፍቷል፤ ሰማቸው ተረስቷል።

"እግዚአብሔርን የዘነጉ ሰዎች ልጆች ብዛት አይረባም የከፋ ልጅ አባትና እናት በደግነት አይታወቁም። (ጥብብ 4:3) እንደ ተባለው በደግነት የሚያነሳቸው የለም፤ መንጋዎቹንም ካራ የሆነ ትውልድ አለ"(ሞላ30:14) የተባለው ከ20ኛው ምዕተ ዓመት አጋማሽ ከ 1953 ዓ.ም. ወዲህ ያለው ትውልድ ያፈራቸው ባለሥልጣን ከዝቅተኛው እርከን እስከ ከፍተኛው ደረጃ ድረስ ያለው ሰሎሞን በምሳሌ የተናገረውን በትክክል ፈጽሞታል።

ገራማ ታፈረ ልጆቹን አገር ወዳድና ወገን አፍቃሪነትን እየጋተ ስለ አሳደጋቸው ሁሉም በመልካም ሥርዓት የታነጹ ናቸው። በተለይም ሲስተር እማዋይሽ ገራማና ፕሮፌሰር ኃይሌ ገራማ የተደነቁ አገር ወዳድ ታታሪዎች ናቸው።

ሲስተር እማዋይሽ (እማዋ) በመልካም በንቃትም በአርቆ አሳቢነትም በብልህነትም በአገር ወዳድነትም በጸሐፊነትም በነፃነት ቀናጃነትም አባቷን ገራማ ታፈረን ትመስላለች። ሲስተር እማዋይሽ ጋፋት የተባለ ጋዜጣ በግሏ አቋቁማ ስለ ኢትዮጵያ ሉዓላዊነት ስለ ዴሞክራሲያዊ ሥርዓት ስለ ሰብአዊ መብት ስለ ፍትሕና ርትዕ ስለ ማኅበራዊ ኑሮና ሥራት ጮኻለች።

የትግራይ ወያኔን የጎሣ መመሪያን (ፖሊሲ) እና ብሔሮች እስከ መገንጠል ድረስ የራሳቸውን ዕድል በራሳቸው መወሰን ይችላሉ የሚለውን የወያኔን ሕገ መንግሥት አጥብቃ ተቃውሟለች። የአንድ ጎሣ የበላይነትንም አውግዛለች። በውጭ አገር በሰደት ያለው ኢትዮጵያዊ ተባብሮ ለመብቱ እንዲቆም በአፍሪካ በዩጋንዳ በኬንያና ሱዳን በአውሮፓ በእንግሊዝና በዊድን፤ በአሜሪካ በልዩ ልዩ ስቱቶችና በካናዳ እየተዘዋወረች ከፍተኛ ቅስቀሳ አድርጋለች።

እየተዘዋወረች ከፍተኛ ቅስቀሳ አድርጋለች።

ሲስተር እማዋይሽ ግዜዋንና ገንዘቧን የምታውለው ለአገር ጉዳይ ነው። ደክመኝ ስለችኝ ሳትል ተስፋ ሳትቆርጥ መላ ሰውነቷ ለአገሯ ጉዳይ በማዋል በየሰብሰባውና በየ ሰላማዊ ሰልፋ በመገኘት ተቃዋሚውን ኃይል ታብረታለች። ታደፋፍሮማለች። ሲስተር እማዋይሽ በቆራጥነትና በድፍረት ስለምትሰራ ከሌላው ጋር አብሮ የመስራት ችግር ቢኖርባትም ከእምነቷና ከአላማዋ ሳትዛነፍ አስቀድሞ ደርግን አሁን ደግሞ የትግራውን ተገንጣይ ሕዝባዊ ወያኔ ሐርነት ትግራይን ወይም ማርክሲዝም ሌኒንዝም ሊግ ትግራይን ትቃወማለች።

ፕሮፌሰር ኃይሌ ገራማ ያባቱን እግር በመከተል የትያትር ድርሰቶችን በመሣፍ አገርና ወገን ወዳድነትን አርቆ አስተዋይነትንና ለተጨቆነ ተቆርቋሪነት ስለ ሰዎች እኩልነትና ማኅበራዊ ኑሮ እንዳለ በሙሉ ገራማን ወርሶታል ማለት ይቻላል። ኃይሌ ከሳይንስና ቴክኖሎጂ ጋር አብሮ በማደጉ ከአባቱ ጋር በአሠራር ስልት ልዩነት ከሌለ በቀር በአስተሳሰብና አመለካከት ተመሳሳይነት አላቸው።

ኃይሌ ገራማ ወጣቱ ትውልድ የአገሩን የኢትዮጵያን ታሪክ አውቆ በኢትዮጵያዊነት ታንጾ እንዲያድግ ውብና ድንቅ የሆነ ፊልም ሠርቶ የታሪክን ሕያውነት እያሳዩ ነው። ከኢትዮጵያዊያንም አልፎ ፊልሙን በዓለም ሁሉ በማስራጨቱ የኢትዮጵያን ታሪክ በዓለም ሁሉ እንዲታወቅ አድርጓል። በመገደል ላይ ያለ ታሪክን እንዳይሞት እየጣረ ነው።

ኃይሌ ገራማ በንቃቱ ላይ ወሰን ያሳደረገ ሠፊ አመለካከት ያለው በመሆኑ በቅኝ የተገዛውን የተሸጠውን የተለወጠውን ብልቱ የተሳሳሸውን የተጨቆነና የተናቀን የጥቁርን ሕዝብ ታሪክ በፊልም ቀርቦ አስቃቂውንና ዘግናኙን የጭካኔ ድርጊት በዓለም እንዲታወቅ ትልቅ ሙከራ እያደረገ ነው። የጥቁርን ሕዝብ ታሪክ በፊልም ለማሳየት ሲነሳ በጎ ፈቃድና ሰብአዊነት ብቻ ይዞ እንደሆነ ተነግሮናል። ተጽፎ የማያልቅ የጥቁር ዘር ታሪክ (የአፍሪካና የአውስትራሊያ አቦርጅን) በሙሉ ማቅረብ የማይቻል ቢሆንም፤ በመጠኑም እንኳ ቢሆን ሲኒማ ለማዘጋጀት ብዙ ሚሊዮን ብርና የሰው ኃይል የሚጠይቅ ነው። ይሁን እንጂ ኃይሌ ገራማ ጀምሮታልና ምናልባት ወደፊት በአፍሪካውነታቸው የሚመኩ በጥቁር ቀለማቸው የሚኮሩ የጥቁርን ዘር ታሪክ ለትውልድ ለማስተላለፍ ይህ የኃይሌ ጅምር ሊረዳቸው ይችላል።

የኃይሌ ገራማ አባት ገራማ ታፈረ የሰው ልጅ ጥቁርም፤ ጣይምም፤ ቀይም፤ ቢጫም፤ ነጭም፤ (ጅኑ) አንድ ነው። የቁርበት ቀለም ካልሆነ በአፈጣጠር ረገድ ልዩነት የለውም። ለምሳሌ ከብቶችን ብንመለከት በመካከላቸው ጥቁር ቡላ ቀይ ነጭና ዝንጉርጉር ቢኖርም ያው ከብት ናቸው። ወፎችንም ብንመለከት ልዩ ልዩ ቀለሞች አሏቸው። ታዲያ የቀለማቸው ልዩነት ወፍ ከመሆን ውጭ የቀለምና የቅርፅ ልዩነት አንዱ ከሌላው አይበላለጥም። ለምሳሌ በጎንደር አካባቢ ያሉት ብሔረሰቦች ወይጦዎች ፋቂዎች ቀጥቃጮች የተግባረ ዕድ ባለሙያዎች

አገዎች ጉምዞች ሐመዶች ቅማንቶች ትግሮችና አግሮች ወይም አገዎች መካከል ልዩነት የለም አንድ ናቸው ይል ነበር። በተለይ አዘውትሮ የሚጠቅሰው ቅዱስ ጳውሎስ ወደ ገላቲያ ሰዎች የላከውን መልዕክት "አይሁዳዊ ወይም የግሪክ ሰው የለም፤ ባሪያ ወይም ጨዋ ሰው የለም፤ ወንድም ሴትም የለም፤ ሁላችሁ በክርስቶስ እየሱስ አንድ ናችሁ።" (ገላቲያ 3- 28) የሚለውን ነበር።


መቸም "እርሾው የተቀደሰ ከሆነ ብሆውም የተቀደሰ ነው። ስሩም ንጹህ ከሆነ ጫፍቹም ንጹህ ናቸው"። (ሮሜ 11. 16) እንደ ተባለውም የገሪማ ታፈረ ልጆች እማዋይሽና ኃይሌ ላቂያ ያላቸው ቢሆኑም ልጆቹ በሙሉ የተባረኩ ናቸው። ምን ጊዜም ቢሆን የቅን ልጅ ቅን፤ የአገር ወዳድ ልጅ አገር ወዳድ፤ የእውነተኛ ልጅ እውነተኛ፤ የታማኝ ልጅ ታማኝ ነው የሚሆነው። የከዳተኛ ልጅ ከዳተኛ፤ የአጭበርባሪ ልጅ አጭበርባሪ፤ ወኔ የከዳው የለከሰካሳ ልጅ ለከሰካሳ ነው የሚሆነው። መጥፎ አመል በውርስ ይተላለፋልና። ልጆቻቸውን በአገርና በወገን ፍቅር እንጸው የሚያሳድጉ ትልቅ ሕይወት ያለው ቅርስ ትተው እንደሄዱ ይቆጠራል።

የሰፊው ሕዝብ አጋርና ወገን የነበረው ገሪማ ታፈረ ግንኙነቱ ከተራው ሕዝብ ጋር ነበር። ገሪማ ታፈረ ከህሌናው ንቃት የተነሳ ዘራፊዎችንና በዝባዦችን፤ ሕግና ሥርዓት የሚያዛንፋትን፤ በመማለጃ የሚሰሩትን፤ ጉበኞች ነፍስ የሌለው ሥጋ ተሸካሚዎች እያለ ይነቅፋቸው ነበር።

ጎንደርን የፋሲል ከተማን የተሾመ ባለሥልጣን ሁሉ ሲዘርፋትና ሲመዘብራት ተቃውሞ በማቅረቡ ብዙ መከራና ስቃይ ተቀብሏል። ስለዚህ የጎንደር ማዘጋጃ ቤት በጉባኤ መክሮ መንገድ ወይም አደባባይ ወይም ትምህርት ቤት በገሪማ ታፈረ ስም ሊሰይምለት ይገባል።

ሁሉ በሺተኛ ሁሉ ራሴን ባይ
ጤናማ ባገሬ ላይገኝ ነው ወይ?

ብሎ ያንጎራጎረው ቃሉ ቅርስ ወይም የዝርፊያው መታሰቢያ ስለሆነ ተጽፎ በስብሰባ ዳራሾች ግርግዳዎች ላይ ሊታይ ይገባል። ጎንደር የተሰዋላትን የቁርጥ ጊዜ ልጇን መርሳት የለባት።



ኮ/ል ወርቅነህ ገብረ

'ስምን መልእክ ያወጣዋል' እንደሚባለው ኮሎኔል ወርቅነህ እውነተኛው የኢትዮጵያ ወርቅ ነበሩ። ወጣቱ ወርቅነህ በጎንደር ክፍለ አገር በደብረ ታቦር አውራጃ አሙሰ ወንዝ አትክፍ ጊዮርጊስ ከተባለው ተወልደው የመጀመሪያ ደረጃ ትምህርታቸውን በዚያው በተወለዱበት አካባቢ አጠናቀው ለከፍተኛትምህርት ወደ አዲስ አበባ ሒደው ዘመናዊ ትምህርት በመከታተል ላይ እንዳሉ በጠላት ወረራ ምክንያት ተቋርጦ የነበረው የክብር ዘበኛ የመኮንኖች ማሰልጠኛ ሲከፈት የመጀመሪያው ኮርስ ተሳታፊ በመሆን ሦስት ዓመት በእጩ መኮንንን ትተውዳድረው አንደኛ በመውጣት በም/የመቶ አለቅነት ማዕረግ ተመርቀዋል። በዚያው በክብር ዘበኛ ሠራዊት ውስጥ በማገልገል ላይ እንዳሉ በችሎታቸው ተመርጠው በኮሎኔልነት ማዕረግ በንጉሠ ነገሥቱ ካቢኔ የፀጥታ ክፍል ዳይሬክተር ሁኑው ተሾሙ።

ኮሎኔል ወርቅነህ ገበየሁ ከዕድሜያቸውና ከደረሱበት የትምህርት ደረጃ የቀደመ ልዕለ አእምሮ ነበራቸው። አስተዋይ፣ አርቆ ተመልካች፣ ብልህ፣ ታታሪ፣ ንቁ፣ ዕውቀታቸውን ያልገደቡ ኢትዮጵያዊ ነበሩ። ኢትዮጵያ ወደ ፊት በሥልጣኔ እንድትራመድ ተብትቦ ይዞ መፈናፈኛ ያላጣት ልማዳዊ ሥርዓት ተወግዶ የመንግሥቱ አስተዳደር ብቁ ችሎታ ባላቸው አገር ወዳድች ተመርቶ አገሪቱ ወደ ከፍተኛው ሣይንስና ቴክኖሎጂ ተራምዳ የአገራቸው ሕዝብ በከፍተኛው የኑሮ ማማ ላይ ወጥቶ ለማየት በጣም ይጓጉ ነበር።

ኮሎኔል ወርቅነህ ክብር ዘበኛ ካፈራቸው ምርጥ መኮንኖች ቀዳሚውን ሥፍራ የያዙ ኢትዮጵያ ከወለደቻቸው ልጆቿ ብርቅና ድንቅ መኮንን ነበሩ።

ንጉሠ ነገሥቱ ዓፄ ኃይለ ሥላሴ ለከፍተኛው የመንግሥት ሥልጣን የሚሾሟቸው የማይቀናቀናቸውን፤ ሲጠሯቸው አቤት የሚሉትን ለአርሳቸው ለጥ ሰጥ ብለው የሚታዘዟቸውን ሰዎች ምንም ዓይነት ጥፋት ቢያጠፉ ከሥልጣን ስለማያስወግዷቸው የአገሪቱ ወደ ጎሳ መቅረትና የጎሊት መጎተት ኮሎኔል ወርቅነህን ያሳዝናቸው ነበር። ከሁሉም በላይ ያሳዝናቸው የነበረው በሳይንስና ቴክኖሎጂ መበለጥ ብቻ አልነበረም። የማንነት መታወቂያ የነበረው፣ ያኮራና ያስከብር የነበረው ባሕል እየተበረዘና እየተሸረሸ መሄድ አገሪቱ ካለባት ችግሮች ሁሉ የከፉ አድርገው ይመለከቱት ነበር። ባሕል የመብት የሕልውናና የነፃነት ዓምድ በመሆኑ ባህሉን የሚያስወርር ሕዝብ የሌሎች ቅኝ ተገዥ ይሆናል የሚል ስጋት ነበራቸው።

የነቃ ሕሊናን ገንዘብም ሆነ ሥልጣን አያንበረክከውምና ሁል ጊዜ ችግሮች የሚፈቱበትን ከማሰላሰል አይቦዝንም

ና ኮሎኔል ወርቅነህ አማራጭ ሆኖ ያገኙት ንጉሠ ነገሥቱ ዓፄ ኃይለ ሥላሴ አብዮታዊ ርምጃ እንዲወስዱ የውጭ አገር አማካሪዎች እንዲገፉባቸው በማድረግ ከፍተኛ ያስተዳደር ለውጥ እንዲደረግ ንጉሡን ለማስመከር ሞክረዋል። ንጉሡ ራሳቸው የመንግሥት ለውጥ እንዲያደርጉ በውጭ አገር አማካሪዎች አስመክረው፣ ንጉሱም የአማካሪዎቻቸውን ምክር ተቀብለው ኮሎኔል ወርቅነህ አጥንተው እንዲያቀርቡላቸው አዘዋቸው ከ፲፯፻፸ ዓ ም ጀምሮ እስከ ግብፁ ናስር ድረስ በዓለም የተካሄዱትን መፈንቅለ መንግሥትና አብዮቶች ለመንግሥት ግልበጣ ምክኒያት የሆኑትን በዝርዝር አጥንተው አቅርበው ላቸው ነበር። ተጠንቶ በቀረበው መሠረት ብቃት ያላቸውን በየሥራ መደቡ በማስገባት ብቃት የሌላቸውን ከአገልግሎት ለማሰናበት ወይንም ለለውጥ እንቅፋት ወደ ማይሆኑበት የሥራ ክፍል ለማዛወር እያንዳንዱን ከፍተኛ ባለማዕረግ አጥንተው እንዲያቀርቡ ፩ ሰዎች ተመደቡ።

ራስ አንዳርጋቸው መሣይ (በቅድሚያ አብዮት ሊካሄድባቸው የሚገባ ዋናው የጥፋት ሁሉ መሪ)፣ እና ሌሎች ሁለት ከፍተኛ ማዕረግ የነበራቸው ባለሥልጣናትና ኮሎኔል ወርቅነህ ገበየሁን (በካቢኔ የፀጥታ ድሬክተር) በድምሩ አራት ሰዎች ተመርጠው ነበር። እነዚህ ሰዎች አጥንተው እንዲያቀርቡ ታዝዘው በሥራው ላይ የሚቆዩትንና የሚሰናበትን ለማበጠር በሚወያዩበት ጊዜ ራስ አንዳርጋቸው እነ እገሌ ከወጡ ለቫኒሆይ ማን ይቀርላቸዋል እያሉ ሲያስቸግሩ ሌሎቹ ሁለቱ ሃሳቤን ይደግፉኝ ነበር ብለው ኮሎኔል ወርቅነህ ነግረውኛል።

አመራረጡ በሶስት ደረጃ የተከፈለ ነበር። ለምሳሌ በጦር ኃይሎች ውስጥ ያሉትን ከፍተኛ ጀኔራሎች በውትድርና መያ ብቃት ያላቸው፣ ሠራዊት መምራትና ማስተዳደር የሚችሉና ለለውጥ እንቅፋት የማይሆኑ፤ ከጎሳ ጎታች አስተሳሰብ የተላቀቁትን አንድ ቁጥር በመስጠት፤ በውትድርና መያ ብቃት የሌላቸውን ሠራዊት መምራት የማይችሉትን፤ ለለውጥም እንቅፋት ይሆናሉ የሚባሉትንና ጎሳ ቀር አስተሳሰብ የነበራቸውንና በአስተዳደር ሊሠሩ የሚችሉትን ሁለት ቁጥር፤ ምንም ዓይነት ችሎታ የሌላቸውንና ለለውጥም እንቅፋት ይሆናሉ የሚባሉትንና ዕድሜያቸው ለጡረታ ያልደረሱትን የመቋቋሚያ እየተሰማቸው እንዲሰናበቱ፤ ለጡረታ የደረሱት የጡረታ አበል እየተከፈላቸው ከሠራዊቱ ለሚገለሉት ሶስት ቁጥር፤ በሲቪልም ከዋና ድሬክተር እስከ ሚኒስትር ድረስ የዚሁ ዓይነት አመዳደብ ነበር።

ይህንን ለማወቅ የቻሉት ኮሎኔል ወርቅነህ ከክብር ዘበኛ የመጡ በመሆናቸው የጦር ሠራዊት መኮንኖችን ባሕርያትና ምንነት ጠንቅቀው ስለማያውቁ የማውቀውን ያህል እንድረ

ዳቸው ጠይቀውኝ በአመዳደቡ እረዳቸው ስለነበር ነው። የኮሎኔል ወርቅነህ አስተሳሰብ አገሪቱ በሕገ መንግሥት ሥር የሚተዳደር የዘውድ አገዛዝ ተመሥርቶ ንጉሠ ነገሥቱ በአገሪቱ የክብር መሪነት ተወሰነው አገሪቱ በሕዝብ በተመረጠ ጠቅላይ ሚኒስትር እና ሙሉ ሥልጣን ባለው ምክር ቤት እንድትመራ ነበር። ምን ይሆናል ከዕድሜያቸውና ከትምህርታቸው የቀደመ ራዕያቸው በግብታዊነት በተካሄደ የነጀኔራል መንግሥቱ መፈንቅለ መንግሥት ሙከራ ተሰናክለ።

እኔ እንደማውቀው በነጀኔራል መንግሥቱ ንዋይ እና በነገርማሜ ንዋይ ታህሣሥ ፩ ቀን ፲፱፻፶፫ ዓ.ም በተደረገው መፈንቅለ መንግሥት ሙከራ ኮሎኔል ወርቅነህ ገበየሁ የሉበትም። እንዲያውም ሹፈራቸው እንደነገረኝ ከሆነ እቴጌ ታመዋልና እንድትመጣ ብለው እነጀኔራል መንግሥቱ ሲልኩባቸው ለብሰውት የነበረውን የማታ ልብስ (ፒጃማ) ለውጠው ለብሰው ነው የሔዱት ብሎኛል።

ኮሎኔል ወርቅነህ አገሪቱ በሕገ መንግሥት ሥር በሚተዳደር የዘውድ አገዛዝ እንድትመራ የነበራቸው ራዕይ አብዛኛው ሕዝብ ዘውድን እንደቅርሱ የሚቆጥር በመሆኑና የሕዝቡን ምንቃት ሕሊና በመገምገም ነበር። በሌላውም አንፃር ሲታይ አገሪቱ በዘውድ ጥላ ሥር መተዳደር ጎሰኝነትንና ዘረኝነትን ያስወግዳል፤ ሕዝብ እርስ በርስ በጥቅም እየተሳሰረ፣ በጋብቻ እየተዋሃደ፣ በአንድ ወጥ ዜግነት በመተጋገዝና በመረዳዳት ዕድገቱን ያፋጥናል የሚል አስተሳሰብም ነበራቸው። የአንድነት ምልክት የሆነው ዘውድም ቅርሶነቱ ሳይጠፋ ሕልውናውን ይዞ እንዲኖር፣ ሕዝቡም ከጋላ ቀርነት ተላቆ በዲሞክራሲያዊ ሥርዓት ወደ ፊት እንዲገሰገስ የነበራቸው ራዕይ ባልታሰበ ሁኔታ ተቀጨ። ኮሎኔል ወርቅነህም መፈንቅለ መንግሥቱ ከከሸፈ በጋላ ተከበው እጃቸውን እንዲሰጡ ቢጠየቁ 'እጅ መስጠት ቴዎድሮስ አላስተማረኝም ብለው ራሳቸውን በራሳቸው ሰዉ።

ሻለቃ ለማ ገብረ ጻዲቅ ከኮሎኔል ወርቅነህ ገበየሁ ጋር ከ፲፱፻፴፰ እስከ ፲፱፻፵፩ ዓ.ም በእጩ መኮንንነት አብረው የተማሩ፤ በጋላም በክብር ዘበኛ ሠራዊት ውስጥ አብረው የኖሩ የኮሎኔል ወርቅነህን ትክለ ሰውነት በሚገባ የሚያውቁ በዌዋንት ያለማጋንን ትክክለኛ የሚያውቁትን በራሳቸው ብዕር 'እግዚአብሔር ኢትዮጵያን የቀጣት ወርቅነህን የመሰሉ ሰዎችን ባጣች ግዜ ነውና ወገኖቼ ሆይ ፈጣሪያችንን እንደ ወርቅነህ ያለ ሰው ላገራችን ሰጠን ብለን እንለምን' ብለው የፃፉትን ፲ ገጽ ደብዳቤ ሳይቀነስና ሳይጨመርበት እንዳለ ቃል በቃል የእጅ ጽሁፉ ተገልጠጦ ከዚህ ቀጥሎ ተመልክቷል። አንድ ሰው የሌለውን ምንነት አውቃለሁ ብሎ ትክክለኛ ምስክርነት መስጠት የሚችለው አብሮ የኖረ ሰው ሲሆን ነው። የ

ሻለቃ ለማም ምስክርነት አብሮ በመማርና በመሥራት የተሰጠ ምስክርነት በመሆኑ ሙሉ በሙሉ የታመነ ነው።

ሀ/ሻለቃ ለማ ገ/ጻዲቅ የሰጥቱት ምስክርነት

፩.ሀ. ሌ/ኮሎኔል ወርቅነህ ገበየሁ በጎንደር ክፍለ ሀገር በደብረ ታቦር አውራጃ አትከና ጊዮርጊስ ከሚባለው ደብር (መንደር) ከከሆን ቤተሰብ ተወለደ። ትክክለኛውን የተወለደበትን ዓመተ ምህረት ባላውቀውም አሁን ቢኖር ኖሮ ዕድሜው ከ፳-፳፪ ዓመት ይሆናል። ወርቅነህ በትውልድ ሃገሩ እያለ የአማርኛን ትምህርት በኢትዮጵያ ባህል መሠረት ከቤተ ክህነት አካባቢ በሚገባ ከመማሩም በላይ ከፍተኛ የቤተ ክርስቲያንን ልዩ ልዩ ትምህርቶች በልዩ ልዩ አድባራትና ገዳማት በመዘዋወር እጅግ ከፍተኛ ትምህርትን ተምሯል።

ለ. ወርቅነህ ገበየሁ ወደ አዲስ አበባ መጥቶ ዳግማዊ ምኒልክ ትምህርት ቤት ገባ። ከዚያም የዘመናዊውን ትምህርት ለመከታተል ያሳይ በነበረው ተሳትፎ ከአንድ ክፍል ወደሌላው ያለጋጠመ እየተራመደ በጥቂት ዓመታት ውስጥ ወደ ከፍተኛ ክፍል መድረስ የቻለ አእምሮ በሩህየሆን ወጣት ነበር።

ሐ. 'ወርቅነህ ገበየሁ' በ፲፱፻፴፰ ዓ.ም እ.ኤ.አ. አቆጣ.ወ ይም በ፲፱፻፵፰ እ.ኤ.አ. በአዲስ አበባ ሰሜን ምሥራቅ ኢጣሊያን ሌጋሲያን ከሚባለው አካባቢ በተከፈተው የመጀመሪያው የክብር ዘበኛ መኮንኖች ማሰልጠኛ አካዳሚ ከ፳፻፩ ወጣቶች አንዱ በመሆን ሶስት ዓመት የውትድርና ሙያ ለመከታተል ተመርጦ የዚሁ ኮርስ ተካፋይ ለመሆን ተመደበ።

መ. ከወደፊት መንግሥት ተመርጠው በመጡ አሰልጣኞች ለሶስት ዓመት ኮርሱን ሲከታተል ቆይቶ ወርቅነህ በ፩ኛነት ኮርሱን በመጨረሱ ከግርማዊ ቀ. ኃይለ ሥላሴ ልዩ ሽልማት ተቀበለ። የወጣቱን መኮንን ችሎታ በመገመት ወርቅነህ የጦር ትምህርት ቤቱ ም/አስተዳዳሪና አሰልጣኝ ሆኖ ተመደበ። የሁለተኛ ጊዜ እጩ መኮንኖች ኮርስ ከአሰጪረሰ በጋላ ለጥቂት ጊዜ ታሟል ተብሎ ሐኪም ቤት ገባ። ምን ዓይነት በሽታ እንደታመመ ማንም ሰው ባያውቅም ከዚያ ከሐኪም ቤት ንጉሡና ጄ/ሙሉጌታ ብቻ በሚያውቁት ምስጢር በሕመም ለበብ ወደ ውጭ አገር ለመሄድ ተዘጋጀ።

፪.ሀ. ወርቅነህ ገበየሁ በከፍተኛ ምስጢር ወደ ሰዊድን አገር ተልኮ የመረጃ ትምህርት እንዲማር ተደረገ። በትምህርቱም ከፍተኛ ውጤት መስጠት የሚችል መሆኑ ከትምህርት ቤቱ የምስክርነት ማስረጃ ተሰጥቶታል። ወርቅነህ በዚህ ትምህርት ተሳትፎ እንደነበር ማንም ሰው አያውቅም ነበር፣ ሲላክ ም በሕመም ላቢያ ነበር የተላከው።

ለ. ወርቅኑስ ከሰዊድን ከተመለሰ በኋላ በ፲፱፻፵፬ ዓ ም ለሁለተኛ ጊዜ ከዘመተው የኢትዮጵያ ኮሪያ ዘማች ጦር ወደ ኮሪያ የትምህርትና የዘመቻ መኮንን ሆኖ ዘመተ። የዚህ ም የሃላፊነት ተግባር የሻለቃውን ጦር ለዘመቻና ለማንኛውም ወታደራዊ እንቅስቃሴ በቂ ሆኖ እንዲገኝ ማድረግ ነው። በዚህም ወርቅኑስ ከፍተኛውን ሚና በመጫወቱ ከአሜሪካን መንግሥት ወታደራዊ ባለሥልጣናት ታላቅ ምስጋናና ከፍተኛ አክብሮትን ለራሱና ለሃገሩ አስገኝቷል። በአንድ ወቅት ወርቅኑስ ህ ለሥራ ከሌሎች በዛ ካሉ የአሜሪካን መኮንኖች ጋር ተጠርቶ (በማዕረግ ከሱ ጋር ተመሳሳይ ከሆኑ ማለት ነው) አንድ ዓይነት የሆነ ከፍተኛ ግዳጅ እንዲፈጽሙ ትዕዛዝ ተላለፈ። ይህንን ትዕዛዝ በተወሰነው ሰዓት በትክክል ፈጽሞ የተገኘ ወርቅኑስ ብቻ ሆኖ ስለተገኘ ዋናው አዛዥ መኮንን ወገኖቹ የሆኑትን አሜሪካውያን መኮንኖች ሲወቅሱ ማፈር ይገባችኋል፤ ከትላልቅ የአሜሪካ አካዳሚ የተመረቃችሁ እንዴት ይህ አፍሪካዊ ሰው በልጧችሁ ይገኛል፤ ብሎ ለወርቅኑስ ከፍተኛ አድናቆት ሰጥቶታል። አዛዥ መኮንኑ ቀጥሎም ስለወርቅኑስ ሲናገር 'ወርቅኑስን ባጠቃላይ የቃኘው ሻለቃ መሪና አዛዥ፤ የአራቱም መምሪያ መኮንን ተጠሪና ሥራ አስፈጻሚ አድርጌ ነው የማውቀው፤ ግንኙነቱ ሁሉ የቃኘው ሻለቃን በተመለከተ ከወርቅኑስ ጋር ስለሆነ ለሥራዬ ከፍተኛ ውጤት አግኝቼበታለሁ' ሲል የ፱፻፳፬ው አሜሪካን ሬዲዮን ተዛዥ ምስክርነቱን ሰጥቶለታል።

ሐ. ወርቅኑስ በሠራው ታላቅ ሙያ ከአሜሪካ መንግሥትና ከኮሪያ መንግሥት ከፍተኛ ሽልማቶችን አግኝቷል። ከሁሉም በላይ ደግሞ አገሩን ኢትዮጵያን በዓለም ፊት ከፍተኛ ግምት ከማሰጠቱም በላይ እንድትታወቅ አድርጓል። የዚህ መልካም መኮንን ሙያና ታሪክ እንደማይረሳ ትውልድ ሊያውቀው ይገባል።

፩. ሀ. ምንም እንኳን የማይጨው ዘመቻ ታሪክ የሚያከራ ባይሆንም ኢትዮጵያ በኢጣሊያኖች ወራሪነት ወቅት በመጠኑም ቢሆን ያደረገችውን መከላከል ለንጉሠ ነገሥቱ ፕሮፓጋንዳ እንዲያመች ለማድረግ ምን ያህል መስዋዕትነት ማይጨው ላይ በንጉሡ አዝማችነት እንደተከፈለ የሚያስረዳ እንዲሁም በተመሳሳይ መልክ ኢትዮጵያን ቀርቶ መላ አፍሪካንም የሚከራውን አፄ ምኒልክ በአድዋ ላይ የተቀዳጁትንም አስደናቂና ዘልዓለም አኩሪ ታሪካችንን በግልጽ አሸዋ ገበታ በጊዜው ከሰፍሩት ከአገሪቱ ከፍተኛ መኮንኖች ይልቅ ወጣቱ ሻምበል ወርቅኑስ ገበየሁ ሃላፊነቱን ወስዶ ራሱ አዘጋጅቶ እንዲያስረዳ ተደርጎ ከንጉሠ ነገሥቱና ከክብር እንግዳው ጋር አብረው የተገኙትን እንግዶች በአገላለጹና በዝግጅቱ አቀራረብ በጣም አስደንቋቸዋል። ንጉሡ ከደስታቸው የተነሳ ካባቸውን ወደ ኋላ እስከመጣል አድርጏቸው ነበር። በዚህን ጊዜ

ነበር ንጉሠ ነገሥቱ ወርቅኑስን አልባቸው ውስጥ ያሰፈሩት። በዚህ እለት ንጉሡ 'ምን ትፈልጋለህ? ምን እናድርግለህ?' ቢሉት ወርቅኑስ የግል ጥቅምና ነዋይ ሌላም ውዳሴ ከንቱ ባለመፈለጉ ለተጠየቀው መልስም አልሰጣቸውም። ወርቅኑስ የወርደመዘኑን እንኳ በደንብ ቆጥሮ ኪሱ ውስጥ የሚያሰገባ ሰው አልነበረም።

ለ. ወርቅኑስ ከጉብኝቱ መልስ ከአስመራ ወደ አዲስ አበባ ከክብር ዘበኛ የክብር ተከታይ ወታደሮች ጋር በቀጥታ ተመለሰ። ንጉሡ ማርሻል ቲቶን ከሸኑ በኋላ ምጽዋ ላይ እረፍት ሲያደርጉ ዙሪያቸውን ተመልክተው መጀመሪያ የጠየቁት ያን ወጣት ሻምበል ወርቅኑስን ጥሩት ቢሉ እሱ ከሠራዊቱ ጋር ወደ አዲስ አበባ ተመልሷል ቢሏቸው ዛሬውኑ አውሮፕላን ታዞ እንዲመለስ ጥብቅ ትዕዛዝ ሰጡ። ተመልሶ እንደደረሰ ያለእኛ ትዕዛዝ ለምን ሄድክ ቢሉት 'ጃንሆይ እኔ የቅርብ አዛዥን እንጂ ከግርማዊነትም የሚያገናኘኝ ምንም የትዕዛዝ ሰንሠለት የለም። አሁንም የመጣህት አዲስ አበባ ከገባን በኋላ የቅርብ አለቃዬ ጃንሆይ ስለፈለገህ በተላከልህ አውሮፕላን እንድትሄድ ተብዬ ስለታዘዝኩ ነው። ከአሁን ጀምሮ ከግርማዊነትም የሚሰጠኝን ትዕዛዝ ሁሉ በታላቅ አክብሮት እጠብቃለሁ' ሲል መለሰላቸው።

ሐ. 'ወርቅኑስ' በሻምበልነት ማዕረጉ የሕዝብ ደህንነት ዋና ዲሬክተር ሆኖ ተሾሞ ሰድስት ወር በማይበልጥ ጊዜ ውስጥ (ይኸውም ጊዜው በ፲፱፻፵፰ እ.ኤ.አ. ነው) ድርጅቱ ቀደም ሲል ይጠራበት የነበረውን ስም ለውጦ የሕዝብ ደህንነት በሚል ስም እንዲጠራ አደረገ። እውነትም ከዚያ አስፈሪ ክንብረው የሕዝብ ፀጥታነት ወደ ሕዝብ ደህንነት ከተሰየመ በኋላ

የኢትዮጵያን ሕዝብ ከፍርሃት ወደ ሰላም ለውጦታል። ወርቅኑስ ሥልጣን ላይ ከወጣ በኋላ በአዲስ አበባና በታላላቅ ከተሞች የሰዓት እላፊ አዋጅ ተነሳቶ ማንኛውም ሰው ሕግን ሳይተላለፍ ፳፬ ሰዓት እንደልቡ መንቀሳቀስ ተፈቀደለት። በየመጠጥ ቤቱና በየመዝናኛ ቦታዎች ሁሉ ክብረ ነክ ተናግረሃል እየተላለ ሲታሰርና ሲጉላለ የነበረውን አስከፊና ሰብአዊ ያልሆነ ድርጊት ሁሉ በሕግ እንዲቀር ሙሉ ነፃነት ሕዝቡ እንዲያገኝ ወርቅኑስ ከፍተኛ ሚና ተጫውቷል።

መ. ወርቅኑስ ሕዝብ ደህንነት ውስጥ ሲሠራ በነበረበት ጊዜ በኢትዮጵያ ውስጥ ከሚገኙ የውጭ ዜጎች ነጋዴዎችና ከአገር ውስጥ ነጋዴዎች በልዩ ልዩ ምክንያት መጠን የለለው ገንዘብ በጉብ መልክ ይቀርብለት ነበር። ጉብ ሰጭዎችን ደንቡ በሚፈቅደው መሠረት ጉዳያቸው ውሳኔ እንዲያገኝ አድርጎ ገንዘቡን ለሥራው በሚያመቸው ፕሮግራም ላይ ያውለው ነበር። በኋላም ጠቀም ያለ ገንዘብ ከጉብ ስለተሰበሰበ አሁን የአፍሪካ አንድነት ድርጅት የሆነውን ሕንፃ ለፖሊስ አባዲና ኮሌጅ እንዲውል ማሠራት ጀመረ።

ሠ. አንድ ጊዜ በአንድ ባንክ ውስጥ ይሠራ በነበረ ዘመናዊ ወጣት አማካኝነት በሥራ የተሠማሩ ዘመናዊ ወጣቶች የኮሚኒስትን ዓላማ ይደግፋሉ፤ በራሺያ አምባሲ በኩል ብዙ ግንኙነት አላቸው፤ ጥቅምም እያገኙ ነው ተብለው የሰም ዝርዝራቸው በመረጃ በኩል ቀረበለት። ሰማቸው የቀረበለትን ሰዎች በሙሉ ሰብሰቦ አሠራቸውና የፈጸማችሁት የጃንሆይ መንግሥት የማይደውን አድራጎት ስለሆነ ከፍተኛ ቅጣት ትቀጡ ነበር፤ ነገር ግን በእኔ ዋስትና ብቻ ወደ ፊት ምንም ዓይነት አድራጎት እንዳትፈጽሙ እየፈረማችሁ ወደ ሥራችሁ እንድትመለሱ አድርጊያለሁ ብሎ ከፍተኛውን ሃላፊነት ወስዶ አሰናብቷቸዋል። ወርቅነህ ቆራጥና መንፈስ ጽኑ፤ ለሚያምንበት ነገር ቆራጥ ውሳኔ የሚሰጥ ኢትዮጵያ ከማታገኛቸው ልጆች አንዱ ነበር።

ረ. ስለወርቅነህ አንድ በሐመር ባኮ አውራጃ (ገሙ ጎፋ ከፍለ ሀገር ማለት ነው) የጠረፍ ፖሊስ አዛዥ የነበረ መኮንን ሲያጫውተኝ፤ ከእለታት አንድ ቀን የሕዝብ ደህንነት ዋና ሹም ሌ/ኮሎኔል ወርቅነህ ገበየሁ ጠረፍ ለመቆጣጠር ይመጣለና ወደ ወሰን አካባቢ ሂደህ እንድትቀጠላቸው ስለተባልኩ (በሰም እንጂ በመልክ አላውቃቸውም) በአነስተኛ አውሮፕላን ሆነው መጡ። እንዳረፉም ላንድሮቨር መኪና አቀረብኩላቸው፤ ወዲያው ከቦርሳቸው ካርታ አውጥተው መሬት ላይ ዘረጉትና በአራቱም አቅጣጫ ቦታዎችን ተመልክተው ካረጋገጡ በኋላ በዚህ አቅጣጫ ንዳ ብለው አብራያቸው ሔጄ በዚያ ቁጥቂጥና ደንጊያ ብቻ ባለበት በርሃ ካርታቸውን ሲያዩ ቆይተው ሾፈሩን ቁም ብለው ቦታውን ወዲያና ወዲህ ተሂዙረው አይተው አንድ ፫፻ ሜትር በእግራቸው ከሄዱ በኋላ ይህ ነው ወሰኖችን ብለው አይቼ የማላውቀውን ጽሁፍ ያለበት የተተከለ ድንጋይ አሳዩኝ፤ ለጊዜው ከመገረም በስተቀር ምንም ሌላ አላልኩም፤ አስፈላጊውን መመሪያ ሰጥተውኝ በመጡ በት አውሮፕላን ተመለሱ።

እግዚአብሔር ኢትዮጵያን የቀጣት 'ወርቅነህን' የመሳሰሉ ሰዎችን ባጣች ጊዜ ነው። ወገኖቼ ሆይ ፈጣሪያችንን እንደ ወርቅነህ ያለ ሰው ለአገራችን ሰጠን ብለን እንለምን።

፩.ሀ. ወርቅነህ ገበየሁ የኢትዮጵያን የውስጥና የውጭ ፖሊሲ ከሚመለከታቸው የጠቅላይ ሚኒስቴርና የውጭ ጉዳይ ሚኒስቴር ባለሥልጣናት የበለጠ ይከታተልና ያውቅ ስለነበር ኢትዮጵያ በዓለምና በተለይ በመካከለኛው ምሥራቅ በትኩረት ም ከአረቦች ጋር ያለውን የኢትዮጵያ አቋም አጥብቆ ይከታተል ስለነበር እሱ በፈጠረው የመረጃ ድርጅት አማካይነት ከየአገሮቹ ጋር ያደርግ በነበረው ትኩረት ኢትዮጵያ ወዳጅን እንጂ ጠላትን እንዳታተርፍ የወርቅነህ ጥረት መጠን አልነበረውም። ከእስራኤሎች ጋር እጅግ በረቀቀና ምስጢራዊ በሆነ መንገድ የኢትዮጵያን ወዳጅነት እያጠነከረ ነበር።

ወርቅነህ ለሃገሩ እድገት የማይሞክረው ዘዴ አልነበረም፤ በተለይ በ፲፱፻፶ አካባቢ ይመስለኛል ጋና ነፃ መንግሥት አልነበረችምና ከጋና ነፃ አውጪ ድርጅት ጋር በመስማማት የጋናን ፓስፖርት ይዘው የተወሰኑ ኢትዮጵያ መኮንኖች ወደ እስራኤል ልኮ የአየር ወለድ ትምህርት እንዲማሩ በማድረግ ኢትዮጵያ ለመጀመሪያ ጊዜ በአየር ወለድ የሠለጠኑ መኮንኖች እንዲኖራት አድርጓል። ይህን ሲያደርግ ከኢትዮጵያ ባለሥልጣናት እንኳ የሚያውቁ በጣም ጥቂቶች ነበሩ። ወርቅነህ ያደረገው ዘዴ የሚደነቅ ነው። መኮንኖቹ በካይሮ በኩል ስለሚያልፉ ፓስፖርታቸው ሲታይ ኢትዮጵያዊነታቸው እንዳይታወቅና ከአረቦች ጋር ላለመቀያየም ነበር።

ለ. ወርቅነህ ከማንኛውም ሰው በበለጠ ስለሃገሩ ያሰብ ስለነበር በዚያን ጊዜ ከነበረው ሠራዊት ማለት ከክብር ዘበኛ፤ ከጦር ሠራዊት፤ ከፖሊስ ሠራዊት መኮንኖች እንዲሁም ከሲቪል መርጦ የጎዝላቢያ የመረጃ ትምህርት እንዲማሩ በብዛት ልኮ አስተምሯል። ይህን ሁሉ የሚያደርገው በራሱ ጥረት እንጂ ከማንም ባለሥልጣን ታዘ አልነበረም።

ሐ. ጎረቤቶቻችን የሆኑ አገሮች ኬንያ ሶማሊያ ገና ነፃ ለመውጣት ዝግጅት ላይ ስለነበሩ ወርቅነህ የራሱን የመረጃ ሰዎች በቅድሚያ በነኚህ አገሮች ላይ በመላክ አስፈላጊውን መረጃ ሁሉ በሚገባ አዘጋጀ። ከጎረቤት ሱዳን ጋር የጠበቀ ስምምነት መሥርቶ ነበር።

መ. ኢትዮጵያ በፖለቲካና በሚሊቲሪ አቋም ለጥቅምም ሆነ ለጉዳት ከሚመለከቷት አገሮች ጋር የሚሊቲሪ አታሼ እንድታቋቁም ሓሳቡን በዚያን ጊዜ የጦር ኃይሎች ኤታ ማጀር ሹም ለነበሩት ለሜ/ጀኔራል ሙሉጊታ ቡሊ ያቀረበውና እስራ ላይ እንዲውል ያስደረገው ወርቅነህ ገበየሁ ነው። ለመጀመሪያ ጊዜ የተቋቋመባቸው አገሮች አሜሪካ እንግሊዝ፣ ፈረንሳይ፣ ግብፅ ናቸው። ቀጠል ብሎ በሱዳንና በኬንያም ተቀቋመ።

ሠ. ከ/ል ወርቅነህ ከውጭ አገር ትምህርታቸውን አጠናቀው የሚመጡ ወጣት ምሁሮች በተማሩበት መስክ ተደልደለው ለአስተማሪቸው የኢትዮጵያ ሕዝብ ወለታውን እንዲከፍሉ ከፍ ያለ የሥራ ፕሮግራም አውጥቶ ንጉሡን እሥራ ላይ እንዲውል መመሪያ እንዲሰጡ በየጊዜው ያሳስባቸው ነበር። በዚህም መሠረት በየሚኒስቴሩ መሥሪያ ቤትና በልዩ ልዩ የሥራ መስክ የተመደቡትን ምሁር ወጣቶች የንጉሡ ካቢኔ በሚል መጠሪያ ስም መሥሪያ ቤት አቋቁሞ የየመሥሪያ ቤታቸውን የሥራ እንቅስቃሴና ዕድገት ወይም እንቅፋት ለንጉሡ በየሰዓት ወሩ ሰፊ ሪፖርትና መግለጫ እንዲሰጡ ድርጅቱን ራሱ እንዲመራ አደረገ።

ረ. ወርቅነህ ይህን ሁሉ ለኢትዮጵያ የሚጠቅም ሥራ ለመሥራት በሚደክምበት ጊዜ ሁሉ መሳፍንቱ፤ መኳንንቱ፤

ሚኒስቴሮችና አገረ ገዢዎች በከፍተኛ ጥላቻ ይመለከቱት ነበር። እንዲያውም አንድ ጊዜ ከሥራው አምሽቶ ወደ ቤቱ ሲመለስ አስተኩሰውበታል።

፩.ሀ.ወርቅኑህ የሰፊው ሕዝብ ወገን እንደመሆኑ እያደረጉትከረቱን ወደ ክፍላት ሃገርና ወደ ባላገሩ ማተኮር ጀመረ። በዚህም መሠረት በአንዳንድ ክፍላት ሃገር በሕዝቡ ላይ ገዥዎች፣ ዳኞችና ፖሊሶች የሚሠሩትን የሕዝብ በደል በአቋቋማቸው መረጃዎች መሠረት እርሮቻችን እየደረሱት ስለሆነ ወደ

ብዙ ቦታዎች ሰዎች እየላከ ሁኔታዎችን ካስመረመረ በኋላ በደለኛ ባለሥልጣኖችን ከሥራ ላይም እንዲነሱ አስደርጓል። በተለይ በ፲፱፻፶፪ ዓ.ም በሲዳሞ ክፍለ ሃገር ነፍጠኞችና ባላቶች በሕዝቡ ላይ ከፍ ያለ በደል በማድረጋቸው በደራሳ አውራጃ የሚገኝ ሕዝብ ተነስቶ ለመብቱ በሚታገልበት ጊዜ ብዙ ሰው ስለሞተ ከፍ ያለ ጉዳት በጭቁን ገበሬው ላይ ደርሶ ነበር። ወርቅኑህ ይህን ጉዳይ በጥበቅ ይከታተል ስለነበር እንደራሱ ያምነው የነበረውንና ጠንካራ የሆነውን የትምህርት ቤት ጓደኛውን ሻለቃ ተሰማ ዋቅጅራ የሚባለውን ሲዳሞ ጠቅላይ ግዛት ደራሳ አውራጃ ልክ የተደረገውን በደል በሚገባ አጣርቶ እንዲያመጣለት አደረገ። በወርቅኑህ ጠንካራ ሠራተኝነት እምነት ያለው ወዳጁ ተሰማም የተፈጸመውን በደል ሁሉ በሚገባ አጣርቶ አቀረበለት። ከላይ እንደገለጽኩት በሲዳሞ እርሶት ያላቸው ባለሥልጣኖች ወርቅኑህ ባደረጉት በደል እንደሚያጋልጣቸው ያውቁ ስለነበር አዲስ አበባ ካሉ አባሪዎቻቸው ጋር በመሆን የሕዝቡን በደልና ጉዳት እንዲፋፈሉና እንዲቀር ለማድረግ ሲጥሩ ታላቁ ኢትዮጵያዊ ጀግና ወርቅኑህ ገበየሁ የሚወዳት አገሩን ኢትዮጵያን ለዘራፊዎች ትቶ ከዚህ ዓለም በሞት ተለየ።

ለ.በአጠቃላይ ወርቅኑህ ገበየሁ በመንግሥት ሥልጣን ላይ በቆየበት ከ፩ ዓመት በማይበልጥ ጊዜ ያሳየው ለውጥና ያደርግ የነበረው ለሕዝብ ፍትሕ ማግኘት ለ ፴-፵ ዓመት በሥልጣን ኮርቻ ላይ ተቀምጠው ለኢትዮጵያ ሕዝብ ምንም ካልሰሩለት ጋር ሲመዘዘን ወርቅኑህ ኖሮ ቢሆን የኢትዮጵያ ሁኔታ አሁን ካለበት የተፋፈነና ጨርሶ መድረሻው የማይታወቅ የውሃ ላይ ኩቦት ሆኖ ባልቀረም ነበር። በእኔ ይህን ማስታወሻ ባቀረብኩ ግለሰብ አስተያየት እጅግ በጣም በጣት ከሚቆጠሩ ሰዎች መካከል እውነት ኢትዮጵያን ከልብ ያገለገለ ለሕልውናዋ መሰዋዕት የሆነ አንዱ ወርቅኑህ ገበየሁ ነው ብል ፍጽሞ ስህተት ነው አልልም።

ሐ.ሜ/ጄ. ሙሉጌታ ቡሊ የጦር ኃይሎች ኢታ ሚጀር ሹም ከሆኑ በኋላ የጦር ሠራዊቱን በአዲስ መልክና በዘመናዊ ደረጃ ለማቋቋም ጄ/ሙሉጌታ ወርቅኑህን በከፍተኛ ደረጃ ምስጢራዊ በሆነ ዘዴ ነው ተካፋይና አማካሪ ያደረጉት። በዚህም መሠረት በዛ ያሉ ከፍተኛ ችሎታ ያላቸው በብሪጋዲዩ

ር ጀነራል ታጌ አሊን የሚመሩ የሰዊድን መኮንኖች እንዲመጡና ሠራዊቱን በአዲስ መልክ እንዲያቋቁሙ፣ እንዲሁም ከአሜሪካን መንግሥት በዘመናዊው የጦር መሣሪያ የኢትዮጵያ ሠራዊት እንዲታጠቅ ለዚሁም አስፈላጊው ሁሉ በውጭ ጉዳይና በመከላከያ ሚኒስቴሮች በኩል እንዲደራጅ ፕላንና ፕሮግራሙን የቀየሰው ከጄ/ሙሉጌታ ቡሊ ጋር ሆኖ ወርቅኑህ

ገበየሁ መሆኑን በጊዜው ሚስጢራዊ በመሆኑ የቅርብ ወዳጆቹ እንኳ በፍጹም አያውቁም ነበር። ይኸውም የጄ/ሙሉጌታና የወርቅኑህ የሥራ ፕሮግራም ሥራ ላይ ሆኖ በሚገባ ታላምራዊ በሆነ መልክ ሥራው እየተከናወነ እያለ ኢትዮጵያ አንዴ ባልታወቀ ጊዜ የተረገመች ስለሆነ በጊዜው የነበሩ የኢትዮጵያ ጥፋት አራማጆች ሜ/ጄ ሙሉጌታ ቡሊን ከሠራዊቱ እንዲነሱ አስደረጉ። ወርቅኑህም ማዋከብ ጀመሩ። ወርቅኑህም በ፲፱፻፶፫ ዓ.ም ባላቀደውና ባልተዘጋጀበት የመንግሥት ግልበጣ ሕይወቱ እንድታልፍ በመደረጉ የአገር ማጥፋትና የሕዝብ በደልና የሕብት ክምችት ውድድር መጠን በሌለው ሁኔታ ይካሄድ ጀመር።

ለ/ጀነራል ነጋ ተገኝ የሰጡት ምስክርነት

ጀነራል ነጋ ተገኝ የኮሎኔል ወርቅኑህ የቅርብ ጓደኛ ስለነበሩ ስለ ኮሎኔል ወርቅኑህ ገበየሁ ከማውቀው በጣም አነስተኛ የሆነ ማስታወሻ ጠቅለል ባለ መልክ እንደሚከተለው እገልጻለሁ በማለት በ09/03/2000 በጻፉት ደብዳቤ ከኮሎኔል ወርቅኑህ ጋር የተገናኘውና የተዋወቅነው ከብር ዘበኛ ጦር ትምህርት ቤት እጩ መኮንን ሁነን በ1948 ዓ. ም. (እንደ ፈረንጅ አቆጣጠር) ነው። እሱ እንዳጫወተኝና ከአብሮ አደግ ጓደኞቼም የተረዳሁትን ዋና ዋናዎቼን በአጭሩ የምገልጸው ያከናወናቸውን ሥራዎች፤ ስለአገሩ የነበረውን ፍቅር፤ ስለ ሕዝብ የኑሮ ዕድገት የነበረውን ታላቅ ምኞት ሲሆን በአንፃሩ በሥራውና በትጋቱ የምቀኞች ብዛት በጠላትነት ተነስተው ያደረጉትን የመግደል ሙከራና የመሳሰሉትን በቁንጽል ጽፎ መግለጥ ያስተቸግራል፤ ምክንያቱም ታሪኩ ብዙ ሸልዮሞች ያመርታልና በማለት ሲገልጽ፤

1.ኮሎኔል ወርቅኑህ የአማርኛ ትምህርቱን እስከ ቅኔ ድረስ ያጠናቀቀው በቆሎ (በቤተ ክህነት) ትምህርት ቤት ነበር። ኢጣሊያ ከወጣ በኋላ ለከነዓን ወደ አዲስ አበባ ከሻለቃ ያፌድ ቤተው ጋር አብረው መጥተው አዲስ አበባ የሚያውቁት ዘመድ ስለሌላቸው በሩፋኤል አካባቢ ኮፊዳቸውን ይዘው ምግባቸውን ለመለመን ሲዘዋወሩ በኢጣሊያን ግዜ ርዕሰ ሊቀ ጳጳሳት የነበሩ አቡነ ዮሐንስ ከበራንዳቸው ላይ ቆመው በደጃፋቸው እነኚህን ሁለት ወጣቶች ሲያልፉ አይተዋቸው አስጠርተው ካንጋገሯቸው በኋላ በጠቅላላ ሁኔታቸው ስለተደሰ

ቱ በተለይ በዚያን ጊዜ በዚያ ዕድሜ ቅኔ መቀናታቸው ሰሜ ታቸውን ስለነካው በሉ ከዛሬ ጀምሮ ከእኔ ጋር ሁናችሁ የተ ገኘውን እየተካፈልን ትምህርታችሁን ትቀጥላላችሁ ብለው የ ሚተኙበት ክፍል ሰጡለቸው። ጥቂት ቀን እንደ ቆዩ ከትም ህርት ሚኒስትሩ ጋር ተነጋግረው ዳግማዊ ምኒልክ አዳሪ ት ምህርት ቤት አስገቧቸው።

2. በ1948 ዓ. ም. (እንደ አ. አ.) የክብር ዘበኛ ከሰ ዊድን አሰልጣኝ መኮንኖች አስመጥቶ ከየትምህርት ቤቱ ከ 5ኛ ክፍል እስከ 12ኛ ክፍል ካሉት ተማሪዎች ተመርጠው በእጩ መኮንንነት ከገቡት ወጣቶች ወርቅነህ አንዱ ነበር።

እንደማስታወሰው ወርቅነህ ከ5ኛ ክፍል ነበር የተመለመለው።

3. ወርቅነህ ከቆሎ (ቤተ ክህነት) ትምህርት ቤት ባ ገኘው ልምድ ይሁን ወይም ፍላጎቱን ከግብ ለማድረስ የቀኑ ን አድካሚ ሥራ ተቋቁሞ ለሊቲን ግማሹን ያህል የሚያሳል ፈው በጥናት ነበር። መብራት ሌሊቱን በሙሉ ሲያበራ የሚ ያድረው ለፈረሶች ብቻ ስለነበር አንዳንድ ጓደኞቹን በማግባባ ት ከፈረሶች ክፍል ሔደው በማጥናት በሁለተኛው የኮርስ ዓ መት ከከፍተኛ (አስራ ሁለተኛ) ክፍል ከመጡት እኩል የአካ ዳሚክ ዕውቀቱን አስተካከለ። የሦስት ዓመት ኮርሳችንን ሰና ጠናቀቅ (ሰንጠረዥ) ከአንድ መቶ ሃያ (120) እጩ መኮ ንኖች መካከል አንደኛ ሆኖ ተመረቀ። በመኮንንነት ከተመረ ቅኔው እጅግ በጣም ጥቂቶቹ 5% (አምስት በመቶ) የማይ ሞሉት ምቀኞች በስተቀር የቀሩት አንደኛ መሆን ይገባዋል ነበር ያሉት።

4. ኮርሱን ጨርሰን ከተመረቅን በኋላ ወርቅነህና ሌሎች ም ለአሰልጣኝነት ተመርጠው በጦር ትምህርት ቤቱ ሲመደቡ የቀረነው በሠራዊቱ ውስጥ በልዩ ልዩ ቦታ ተደለደልን። ኮር ሱ ባለቀ በሁለተኛው ዓመት የኮሪያ ጦርነት ስለተጀመረ ወር ቅኔህ ከመጀመሪያው የቃኚው ሻለቃ ጦር ጋር ባለ መዝመቱ በጣም አዝኖ ነበር።

5. ሁለተኛው የቃኚው ሻለቃ ሲዘምት የዘመቻ መምሪያ መኮንን በመሆን ዘምቶ የሻለቃው አዛዥ ጤና ሰለአልነበራቸ ው የእርሳቸው መታመም እንዳይታወቅ በተቻለው መጠን እየ ተከላከለ ሁሉንም ኃላፊነት ወስዶ የሻለቃውን ጦር ያዋጋው ወርቅነህ ነበር። አሳዥም በሞት እስከ ተለዩበት ቀን ድረስ ውለታውን በማሰብ ከአድናቆት ጋር ይወዱት ነበር። ከኮሪያ ከተመለሰ በኋላ ተከታታይ ችግር ደርሶበት ነበር።

ሀ. የተጠራቀመ ገንዘቡን ወኪሉ ስለአባከነበት አሳዝኖት ነ በር።

ለ. እናትና አባቱን በዚህ ገንዘብ ከችግር ለማላቀቅ የነበ ረው ምኞቱ መኮን።

ሐ. በዚያን ጊዜ ያንድ ሻምበል ደመወዝ \$175.00 (አንድ መቶ ሰባ አምስት ብር) ስለነበር ከዚሁ ላይ እየቀነሰ

እናትና አባቱን እየረዳ ወንድሞቹን ደግሞ ደብረ ታቦር እየከ ፈለ ሚሲዮን ትምህርት ቤት ያስተምር ነበር።

6. ከኮሪያ እንደተመለሰ የተመደበው በዘመቻ ረዳት መ ኮንንነት ነበር። ለእርሱ ጁኒዬር የሆኑ በዋሺንግተንና በካይሮ የማዕረግ እድገት እየተሰጣቸው ሚሊታሪ አታሽነት ሲሾሙ ደመወዛቸው አስር እጥፍ ሲሆንላቸው ወርቅነህ በዚያን ጊዜ (ሻምበል) በትምህርትና በጠባይ መብለጥ እንጂ በወገናዊነት በአድልዎ በሚሰጡ ውሳኔዎች ቅር መሰኚት አይገባም፤ ማዘ ንም፤ መበላጩትም ግብዝነት ነው ሚዛናዊ ባልሆነ አስተዳደ ርና አመራር የሚሰጥ ውሳኔ ዘላለማዊ ሰላልሆነ ዕድሜው እ ንደማይረዝም ያምን ነበር። ከፍተኛ ኃላፊነት ሲይዝ በተቻለ ው ሁሉ ከአድልዎና ከወገናዊነት ነፃ የሆነ ርምጃ ይወስድ ነ በር።

7. ወርቅነህ እግዚአብሔርን የሚፈራ፤ ምቀኝነት የሌለበት፤ ከመረዳት ይልቅ መርዳትን የሚመርጥ ሰው ነበር። በዓቢይ ጸምና በፍልሰታ ይጸም ነበር። በሳምንት እሁድ እሁድ አስር ብር እየከፈለ በአዲስ አበባ ራዲዮ ጣቢያ በገና ያሰማን የነ በረውን ሰው ባራክ እያስመጣ ከክፍሉ ሁኖ በገና ይሰማ ነበ ር። ከዚህ ሌላ የእረፍት ጊዜውን እንደ ጓደኞቹ ከተማ ሒዶ ከመዝናናት ይልቅ የሚቀጥለውን ሳምንት የትምህርት፤ የልም ምድና የሰፖርት ፕሮግራም በማሰናዳት ነበር የሚያሳልፈው።

8. የቀዳማዊ ኃይለ ሥላሴ የክብር እንግዳ በመሆን የተጋበ ዙት የዩጎዝላቪያው ፕሬዚዳንት ቲቶ ግብዣው የተሟላ እንዲ ሆንልኝ በ1928 ዓ.ም. በኢጣሊያና በኢትዮጵያ መካከል የ ተካሄደውን ጦርነት ኢትዮጵያ ዓለም አቀፍ ድልና ዝና የተ ጎናጸፈችበትን በቦታው ተገኝቼ ጦርነቱ እንዴት እንደተከናወነ ለማዬት በገብኝት ፕሮግራም ውስጥ ይግባልኝ ብለው በጠየ ቁት መሠረት ለዚህ ኃላፊነት ተመርጦ የተመደበው ኮሎኔል ወርቅነህ ነበር። በቦታው የነበሩ ሰዎች እንደሚሉት ገለጸው እውነተኛውን ጦርነት ይመስል ነበር ብለዋል።

9. የዓድዋው ጦርነት ገለጻ እንደተከናወነ ወደ አስመራ ጉዞ ተቀጥሎ አስመራ ከደረሰ በኋላ ወርቅነህንና ቡድኑን ዘ ወር ብሎ የሚያያቸው ስለአጡ ገንዘብ አልነበራቸውምና ከወ ታደሮች ራሺን በመካፈል ሁለት ቀን ካላለፉ በኋላ የአጃቢ ው ጦር አዛዥ የግል ወዳጁ ከሰበሩት ከኮሎኔል ወልደ ዮሐን ስ ሽታ ገንዘብ በመበደር በአውቶቡስ አዲስ አበባ ተመለሰ። ፕሬዚዳንት ቲቶ ሽልማት ለመስጠት ሲፈልጉ ወደ አዲስ አ በባ መመለሱ ለጃንሆይ ሲነገራቸው በሁኔታው ለዝነው ይሁን

ወይም ተቆጥተው ዳሽ የተባለችውን የግል አውሮፕላን ደብረ ዘይት ልከው በክቡር አቶ ተፈራወርቅ የግቢ ሚኒስት ር በኩል በአስቸኳይ ቢሾፍቱ (ደብረ ዘይት) ሒዶ በተላከለ ት አውሮፕላን ወደ ምጽዋ እንዲሔድ ተነገረው። እሱም መ

መለሻ ትኩትና ከዚያ በምቆይበት ጊዜ ለሆቴል የሚከፈል ገንዘብ በሳንቲካል ትኩትና ከአዲስ አበባ አልነቃነቃም የሚል መልስ ሰጣቸው። የዚህ ዓይነት ቁርጠኛ አቋም ሲወሰድ ለመጀመሪያ ጊዜው ሳይሆን አልቀረም። ጸሐፊ ትዕዛዝም ለማስፈራራት ቢሞክሩም ምንም የለውጥ ምልክት ባለማየታቸው ለትኩቱም ለሆቴሉም የሚሆን ገንዘብ ከቤቱ (ባራክ) ልከውለት ጉዞ ውንቀጠለ።

10. ምጽዋ እንደደረሰ በቀጥታ ጃንሆይ ባለቤት ከፕሬዚዳንት ቲቶ ጋር ተገናኘ። እርሳቸውም በፈገግታ ተቀብለው ካነጋገሩት በኋላ ስለተደረገላቸው ገለፃ እሱንና በእርሱ አማካኝነት ቡድኑን በማመሰገን የእጃቸውን ከወርቅ የተሠራ ሰዓት ሽልመው ለአንድ ወር የግል እንግዳቸው እንዲሆን ሲጋበዙት ግብዣውን በቀጥታ መቀበል እንደማይችል ሲገልጽላቸው ይኸው ጃንሆይ ፈቅደዋል ቢሉትም በንጉሠ ነገሥትነታቸውና በጠቅላይ አሳዥነታቸው የበላይ አለቃዬ አሳዥ ስለሆኑ እንደነ ያለ የበታች ጃንዬር ትዕዛዝ ከእርሳቸው መቀበል አልችልም ስለአለ ጃንሆይም ፕሬዚዳንት ቲቶም ሁለቱም አድንቀው ፕሬዚዳንት ቲቶ በመርከብ ተሳፍረው ወደ አገራቸው ተጓዙ። በዚህ ቀን ጃንሆይ ከሦስት ሰዓት በላይ ወርቅኑን ስለአገር ነ ከ ጉዳዮች በዝርዝር እየጠየቁ አርኪ መልስ በማግኘታቸው አዲስ አበባ ሒዶ እንዲጠብቅ አዘው ትግራይን ጎብኝተው አዲስ አበባ እንደ ተመለሱ ኮሎኔል ወርቅኑህ ተጠርቶ የፀጥታ ዋና ዲሬክተርና የአባዲና ፖሊስ ኮሌጅ የበላይ ተጠባባቂ ሁኖ ተሾመ። በዚያን ጊዜ የአገር አስተዳደር ሚኒስትሩ ራስ አበበ አረጋይ ስለነበሩና ፊታውራሪ ኃይለ ሚካኤል ዘውዴ የግል ወዳጅ ስለነበሩ ከዚያው ከግቢው አካባቢ ስለነበሩ ለክቡር ራስ አበበ ነግረውልኝ ሹመቱን ያስለውጡልኝ ብሎ ቢጠይቃቸው እናንት የምትፈልጉት የማይረባ ነገር ነው። ቀዳማዊ ኃይለ ሥላሴ በጣም ስለወደዱህ ሊያሳድጉህ ፈልገው ነው። ይህን የመንግሥታቸው ቁልፍ የሆነ ቦታ የሰጡህ ይህን ጥያቄህን እኔ እንደሰማሁት ሌላ ሰው እንዳይሰማው ብለው መክረው በማጽናናት ሹመቱን እንዲቀበል አደረጉት።

ከተሾመም በኋላ መሥሪያ ቤቱን በአዲስ መልክ ዘመናዊ አድርጎ አቋቋመው። ከክብር ዘበኛ፤ ከፖሊስ ሠራዊት ፤ ከጦር ኃይሎች አብዛኛውን ከሚያውቃቸው መኮንኖች መካከል መለመለ፤ ከሲቪል መሥሪያ ቤቶችም ባለሥልጣኖችን እየጠየቀ ከዘመኑ ራስ ወዳድነት ወረርሺኝ ነፃ የሆኑትን መልምሎ በማስገባት ልምድ ከአካባቢው ከነባሮቹ ጋር በመበወዝ ቀልጣፋና ትክክለኛ የሆነ ሥራ ማካሄድ ጀመረ። ነባር ሠራተኞችንም በማዕረግ፤ በደመወዝ አሳድጓቸዋል። ያለ ችሎታቸው በወገንና በዘፈቀደ የገቡትን ዓቅማቸው ወደ ሚፈቅድላቸው ቦታ በማዛወር መሥሪያ ቤቱ እጅግ በቀለጠፈ አኳኋን እንዲራመድ አድርጓል። እጅግ በጣም የተወሳሰበውን የመረጃና የ

ፀጥታ ሥራዎች እንዲቃና ያደረገው ሠራተኞችን በዕዝ ተዋረድ እንደ ሰንሰለት በማያያዝ ነበር።

11. በየቦታው ያሉ የመንግሥት ባለ ሥልጣኖች የማይወዷቸውን ሰዎች አጥፋልኝ አጠፋልሃለሁ በሚል መሠረ በሆነ ተንኮል ሠራተኞችን ያለበቂ ምክንያት መሻር ወይም ማሰነሳት፤ የወደዱትን ያለችሎታው መሾምን በመቃወም የማንኛውም ሠራተኛ መብት ተጠብቆ አቤቱታው በይግባኝ እንዲጣራለት መመሪያ አውጥቶ ነበር።

12. ኮሎኔል ወርቅኑህ ከዚህ በላይ የተጠቀሱትን ርምጃዎች በቀና መንገድ በመውሰዱ ለዘመናት ሥር ሰድዶ የደነደነ ተንኮልና መሠሪነት፤ በራስ ወዳድነት ሥልጣን ከእኛ አይወጣ ባዮች እርስ በርሳቸው የሚያደርጉትን መጠቃቀም የሚፃረርባቸው እየመሰላቸው በዘመናዊ ሥልጣኔ መሥሪያ ቤቶችን ሳይንሳባ በሆነ አሠራር አዋቅሮ ማራመድ በእነርሱ ላይ የጦርነት ዘመቻ እንደ ማወጅ በመቁጠር በኮሎኔል ወርቅኑህ ላይ ያካሂዱት የነበረው ዘመቻ ቀላል አልነበረም። ንጉሠ ነገሥቱ ቀና ሥራውንና አገር ወዳድነቱን በማወቃቸው እያበረታቱት በጥቂት ጊዜ ውስጥ ዓድማውን ሁሉ ለመቋቋም ችሏል።

ሐ/ሻለቃ ያሬድ ቢተው የሰጡት ምስክርነት

ከኮሎኔል ወርቅኑህ ገበየሁ ጋር አብረው ያደጉት ትምህርትም አብረው የጀመሩ፤ ከትውልድ ቦታቸው ወደ አዲስ አበባ አብረው ሂደው ክቡር ዘበኛ በእጩ መኮንንነት ተወዳድረው መኮንን እስከሚሆኑበት ድረስ ያልተለዩዋቸው ስለ ኮሎኔል ወርቅኑህ ገበየሁ በጽሁፍ የሰጡት ምስክርነት ቃል በቃል በራሳቸው አባባል ያቀረቡት ቀጥሎ ተመልክቷል።

ወርቅኑህ ከእናቱ ከወይዘሮ ወዴ ብሩና ከአባቱ ከአቶ ገበየሁ ገብረ ሕይወት በኢትዮጵያ ጊዮርጊስ ሰበካ ውስጥ እንደሆነ በምትባል አግታ ይወለዳል።

በኢትዮጵያ አገር ቤት ባሕል ባለው ሥርዓት መሠረት ገና ሕጻን ባለ ጥጃ ከዚያ ደግሞ ትንሽ ከፍ ሲል ክብት እረኛ ሆኖ እናት አባቱን ይረዳ ነበር። ለትምህርት የነበረው ፍላጎት ከፍተኛ ከመሆኑ የተነሳ፤ ከሌሎች እረኞች ጋር በተራ ክብት እየጠበቀ በዕረፍቱ ቀን ስመ ጥር ወደ ሆኑት ወደ መሪ ጌታ ፈቃዱ አረጋገሸኝ እየሄደ ዞነ በምትባለው ቦታ የቤተ ክህነት ትምህርት ቀጠለ። በማታ ትምህርት ዜማ እስከ ሣህታት፤ በቀን ትምህርት ጸመ ድጓ ሁለት ጊዜ ከዘለቀ በኋላ፤ ለቅኔ ትምህርት የተመደበለትን አገር ኢትዮጵያን ለቅቆ ወደ አጃ ፋሲለደስ ይሄዳል። አጃ ፋሲለደስ በልመና ለሚማር የማይመች እንዲያውም አብዛኛው ሰው የሚከከረው ጥሬ

ገብስ ስለነበር ወርቅኑ ወደ አትኩና ፈጥኖ ይመለሳል። በዚህን ጊዜ ወርቅኑ የዲቁና ሥልጣን ነበረው። አትኩና ጊዮርጊስ ታላቅ ደብር ቢሆንም የቅኔ መምሕር ስላልነበረበት አብዛኛው ተማሪ የቅኔ ትምሕርት ዕድል አያገኝም ነበር። ከእናት አባት ቤት ወጥቶ ለምኖ መማርም ቀላል ነገር አይደለም። ቢሆንም እንደ ወርቅኑ ላለ መንፈስ ብርቱ ሰው የአጃ ፋሲለደስ ችግር አይነት ለትምህርት ዓላማ መደናቀፍ በቂ ምክንያት ሆኖ አልተገኘም። ወርቅኑ ከአጃ ተመልሶ አትኩና ብዙ ሳይቆይ አሁንም ለቅኔ ትምህርት ወደ ዋድላ ሄዶ አጉር አቦ በሚባል ቦታ ከአለቃ ወጪ ጉባኤ ቃና ይጀምራል። ዘአምላኬ እየቆጠረ ላለ አባቱ አቶ ገበዬሁ ከዋድላ ወደ አትኩና ይመልሰዋል። ዋድላ ደህና የሚዘክር አገር ስለሆነ በተለይም ደግሞ መምህሩ የታወቁ ዘራፊ ስለነበሩ ወርቅኑ ወደ አትኩና በመመለሱ አዘነ።

ከዚህ ቀጥሎ ወርቅኑ እየጠፋ መሄድ ስላላዋጣው በወ ላጆቹ ፈቃድ በደንብ ስንቁን ይዞ በዋህር አስጠፋኛስ ከአለቃ ደቃኡ የታወቁ የቅኔ መምሕር ትምህርቱን ቀጠለ። አለቃ ደ ቃኡ የታወቁ የቅኔ መምህር ቢሆኑም፣ ትምህርቱም ለወርቅኑ ህ ቢሰማማውም፣ አሁን በደንገት ከተፈጠረው መንፈሳዊ ዓላማ የሚበልጥ ነገር አልተገኘም። ይህ መንፈሳዊ ዓላማ ምንድን ነው? አያሩሳሌምን መንበኝት። ምናልባት የኢየሩሳሌም ጉዳይ በአእምሮው የተጠነሰሰው ዋድላ ላለ ላሊበላን በንበኘበ ት ግዜ ይመለሳል።

ወርቅኑ በዚህ ግዜ ስለዓለም ጂዮግራፊ አቀማመጥ የሚ ያውቀው ነገር ባለመኖሩ እንዲሁ በግምት መንገዱ በሸዋ ይ ሆኖል በማለት ዝም ብሎ ወደ አዲስ አበባ በጎጃም አድርጎ ይሄዳል። ከአስራ አንድ ቀን በኋላ አዲስ አበባ እንደደረሰ ጥ ንት አትኩና ጊዮርጊስ የነበሩትን ድንግል መነኩሴ መምህር ገብረ ሕይወት የሚባሉትን አግኝቶ የኢየሩሳሌምን ጉዳይ ያ ጫውታቸዋል። መምህር ገብረ ሕይወት በዚህ ግዜ በዳግማዊ ምኒልክ የአማርኛ አስተማሪ ሁኔታ ተቀጥረው ይሠሩ ስለነበ ር በመጠኑ ስለዓለም ጂዮግራፊ አቀማመጥ ያውቃሉ። በዚህ ምክንያት የኢየሩሳሌምን ጉዞ ማሰብ ትቶ ወደ ዘመናዊ ትም ህርት ቤት እንዲገባ ወርቅኑን ማግባባት ይጀምራሉ። ወርቅኑ ህ በዘመናዊ ትምህርት ሃሳብ እንደተሰማማ ከተረዱ በኋላ መ ምህር ገብረ ሕይወት ት/ቤት እስኪገኝ የቅኔውን ትምህርት እንዲቀጥል አራኤል ከአቡነ ዮሐንስ ግቢ ከማይለዩት ከመም ህር ዘረፈ ጋር ያገናኙታል። አቡነ ዮሐንስ መኖሪያ ክፍል ፈቅደውለት (ምግቡን ግን እንደተለመደው በልመና እንጀራ ሁኖ) ለትንሽ ግዜ በዚህ ግቢ ይቀመጣል።

በኋላ መምህር ዘረፈ የዝቋላ ገዳም ገዢ ሁኔታ ሲሾሙ እሳቸውን ተከትሎ በመሄድ፣ ለሥራ ወደ አዲስ አበባ ሲመ ጡም አብሮ እየተመላለሰ መወድስ ቆጥሮ ጨረሰ።

በ፲፱፻፴፮ ዓ. ም. በፊታውራሪ ፱፻፳፫ ቸኮልና በአቶ መ ኮንን ዘውዴ ዕርዳታ በመስከረም ወር በአዳሪነት ተመዝግቦ ፫ ኛ ክፍል ዘመናዊ ትምህርት ጀመረ። በሚያዝያ ወር ፲፱፻፴፰ ዓ ም በሰዊድን መኮንኖች በሚመራው የክብር ዘበኛ ሚሊታሪ አካዳሚ ተካፋይ እንዲሆን በእጩ መኮንንነት ተመልሞሉ ገባ። ከዚያም ኮርሱ ከሶስት ዓመት በኋላ ሲፈጸም ከመቶ ሃ ያው ተማሪዎች መካከል አንደኛ ሁኖ በምክትል መቶ አለቃ ነት ተመረቀ።